




ಕುರು ಕುರು ಕಾನಾ

* ಗ್ಲೇಡಿಸ್ ರೇನೊ



7056
P-KON
GHA

ಆಕಾಶ್ ಪ್ರಕಾಶನಾಚೆಂ 10-ವೆಂ ಪುಸ್ತಕ್

ಕುರು ಕುರು ಕಾನಾ

ಸಂಗ್ರಾಹಕಿ : ಗ್ಲೇಡಿಸ್ ರೇಗೊ



ಪ್ರಕಟಾರ್:

ಆಕಾಶ್ ಪ್ರಕಾಶನ್

‘ಆವೆ ಮರಿಯಾ’, ವೀರನಗರ,
ಮಂಗಳೂರ್-574 193, ದ.ಕ.

15 ಆಗೋಸ್ಟ್ 1997

ಮೂಲ್: ರು. 25-00

7056
P. Kon
GLA

'KURU KURU KANA' Collection of Konkani Lullabies
compiled and published by Mrs. Gladys Rego, 'Ave Maria',
Veera Nagara, Mangalore- 574 193, D.K.

ಹ್ಯಾ ಪುಸ್ತಕಾಚಾ ಛಾಪ್ಯಾಚಾ ಖರ್ಚಾ ಬಾಬ್ತನ್ ಕರ್ನಾಟಕ ಕೊಂಕ್ಣಿ
ಸಾಹಿತ್ಯ ಅಕಾಡಮಿನ್ ಥೊಡ್ಯಾ ವಾಂಟ್ಕಾಚೊ ಆಧಾರ್ ದಿಲಾ.

© Authoress

ಮುಖಚಿತ್ರ: ಮಾಧವ, ವಾಮಂಜೂರ್


PRICE: Rs 25-00

ಭಾಪೊ:

ವಿಕಾಸ್ ಪ್ರಿಂಟರ್ಸ್, ವಾಮಂಜೂರ್,
ಮಂಗಳೂರ್-574 508.

Phone: 762158, 762058

ಮೊಜಾ ಭಾರತ್ ದೇಶಾಚಾ
ಭಾಂಗ್ರಾಳ್ಕಾ ಸ್ವಾತಂತ್ರ್ಯೋತ್ಸವಾಚಾ
ಅಮರ್ ಉಡಾಸಾಕ್



ವಿಸರ್ ವಿಸರ್ ಮಾತೆ
ಕಾಳ್ಜಾ ಫಾಯ್ ಹಜಾರ್ ಹಜಾರ್
ಆತಾಂ ಸರ್ ಮುಖಾರ್ ಮುಖಾರ್
ಮನಾ ಶಾಂತಿ, ಕಾಳ್ಜಾ ದುಖಿ
ಫಾಪ್ಪಾಲ್ಯಾರೀ ಮಾಸಾಂ ಕಾತಿ.

ವಿಸರ್ ವಿಸರ್ ಮಾತೆ
ತುಜ್ಯಾ ಬಾಳಾಂಚ್ಯೊ ಚುಕಿ
ಆನಿ ಸರ್ ಮುಖಾರ್ ಮುಖಾರ್.

ತುಜ್ಯಾ ಉಸ್ಕಾರ್ ಹಾಂವ್ ಜಲ್ಮಾಲ್ಲ್ಯಾಕ್ ಧನ್ಯ್ ಮಾತೆ ಹಾಂವ್
ಅರ್ಪಿತಾಂ ತುಕಾ ಮೊಜೊ ಕಿರೊಳ್ ವಾವ್ರ್ ತುಜೆ ಚರಣಿಂ.

ಭಾರತ್ ಮಾತೆ, ತುಕಾ ಜೈ ಜೈ.

-ಗ್ಲೇಡಿಸ್ ರೇಗೊ

ಆಕಾಶ ಪ್ರಕಾಶನಾಚಿಂ ಯೆದೊಳ್ಚಿಂ ಪುಸ್ತಕಾಂ

- ★ ಕಳೆ ಆನಿ ಝಲೆ
- ★ ಸಾಡಿಯೆ ವಯ್ಲಿಂ ಸಾಳ್ಕಾಂ
- ★ ಪುಡಾರಾಚಿ ದೆಸ್ಪಾಟ್
- ★ ನಿರಾಧಾರಿ ಮೊಲಿ
- ★ ಅಧುರೊ ಗೊಟೊ
- ★ ತುಟ್ಟೆಲಿಂ ಕಾಳ್ಕಾಂ
- ★ ಕಿಣ್ಕುಳೆ
- ★ ಕೊಂಕ್ಣಿ ಭಾಶೆಚೆಂ ಮನ್ಯಾ ಶಾಸ್ತಿರ್
- ★ ಪೊಟ್‌ಭರ್ ಹಾಸೊ
- ★ ಕುರು ಕುರು ಕಾನಾ (ಭುರ್ಗ್ಯಾಂಚಿಂ ಗಾನಾಂ)

ಪುಡ್ಲಿಂ ಪುಸ್ತಕಾಂ :

- ★ ಆಮ್ಚೆಂ ದಾಯ್ಜ್ (ಕೊಂಕ್ಣಿ ಗಾದಿ)
- ★ ಆಮ್ಚೆಂ ಕಾಜಾರ್ (ಕೊಂಕ್ಣಿ ಸಂಸ್ಕೃತೆಂತ್ಲಿಂ ಕಾಜಾರಾಂ)
- ★ ಕಾಳಿಜ್ ಮೊಚೆಂ (ಕೊಂಕ್ಣಿ ಕವಿತಾಂ)
- ★ ಕೊಂಕ್ಣಿ ಕ್ವಿಜ್
- ★ ಕಾಳ್ಜಾಂತ್ಲೊ ಮೋಗ್ (ಮಟ್ವೊ ಕಥಾ)
- ★ ಮೊಗಾ ಮ್ಹಾಕಾ ದುಖಯ್ನಾಕಾ (ಕಾದಂಬರಿ)
- ★ ಕೊಂಕ್ಣಿ ಭಾಸ್ ಆನಿ ಸಾಹಿತ್ಯ್ (ಕೊಂಕ್ಣಿಚಿ ಚರಿತ್ರಾ)
- ★ ಬಾಳ್ ಕಥಾ (ಭುರ್ಗ್ಯಾಂಚೊ ಕಥಾ)
- ★ 'ವಜ್ರಾಂ'- ಕೊಂಕ್ಣೆಂತ್ಲೆ ವೀರ್

(ಮುಖ್ಯಾ ಬ್ರಹ್ಮದ್ ಯೋಜನಾಕ್ ತುಜ್ಯಾ ಬರ್ಯಾ ಮನಾಚೆ ಗರ್ಜ್ ಆಸಾ.
ದೆಕುನ್ ತುಜೆ ಸಂದೇಶ್ ಪ್ರಕಾಶಕಿಕ್ ಧಾಡುನ್ ದಿಂವ್ಚಾಕ್ ವಿನಂತಿ.)

ಲೇಖಕಿ ಉಲಯ್ತಾ

ಆಮಿ ಭಾರತೀಯ್ ಕೊಂಕ್ಣೆ, ಭಾರತೀಯ್ ಸಂಸ್ಕೃತಿ ಆಮ್ಚಿ. ಸಾಡೆಚಾರ್ಯಾಂ ವರಾಂ'ದಿಂ ಪುಡ್ತುಗೀಜ್ ಆಮ್ಚಾ ಭಾರತಾಕ್ ಆಯ್ಲೆ. ಕೊಂಕ್ಣಾಂಚಿ ಶೆಂಡಿ ಕಾಪುನ್ ತಾಣಿ ಆಮ್ಕಾಂ ಕಿರಿಸ್ತಾಂವ್ ಕೆಲೆಂ. ತಾಂಚಿ ಭಾಸ್, ತಾಂಚಿ ಸಂಸ್ಕೃತಿ ಆಮ್ಚೆರ್ ತಾಣಿ ಥಾಪ್ಲಿ. ಆನಿ ಆಮ್ಕಾಂ ಆಮ್ಚಾಚ್ ದೆಶಾಂತ್ ತಾಂಚಿ ಬರಿಚ್ ಪರ್ಕಿ ಕರ್ಚೆಂ ಸಾಧನ್ ಕೆಲೆಂ.

ತಾಂಚೆ ಸಂಸ್ಕೃತೆಕ್, ಭಾಶೆಕ್, ಕರ್ತುಬಾಂಕ್ ಆನಿ ಅಧಿಕಾರಾಕ್ ಕಾಂಟಾಳೊನ್ ಆನಿ ಭಿಯೆವ್ನ್ ಆಮ್ಚೆ ಮಾಲ್ಗಡೆ ದಕ್ಷಿಣಾಕ್ ಧಾಂವೊನ್ ಆಯ್ಲೆ. ಆನಿ ಕಾಯ್ಲಿರ್ ಥಾವ್ನ್ ಉಜ್ಯಾಕ್ ಪಡ್ಲೆ ಬರಿ ವಾಗಾಚಾ ತೊಂಡಾಂತ್ಲೆ ಸುಟೊನ್ ಬೊಲ್ಪ್ಯಾಚ್ಯಾ ಘಾಸಾಕ್ ಸಾಂಪಡ್ಲೆ. ಇಂಗ್ಲಿಷ್ ಸಂಸ್ಕೃತೆಕ್ ಆನಿ ಭಾಶೆಕ್ ಆಮಿ ಆಮ್ಕಾಂಚ್ ವೊಪುನ್ ದಿಲೆಂ. ಭಾರತೀಯ್ ಆಮಿ ಜಾವ್ನ್ ಭಾರತಾಂತ್ ಜಿಯೆವ್ನ್ ಆಸ್ತಾನಾಂಯ್ ದೊಗಾಂ ದೆವಾಂಚಿ ಪುಜಾ ಕೆಲ್ಲ್ಯಾಬರಿಂ, ಪರ್ದೆಶಿ ಸಂಸ್ಕೃತೆಚೊ, ಭಾಶೆಚೊ ಹೊಬೊರ್ಸ್ ಆಮ್ಕಾಂ ಲಾಗ್ಲೊ. ದಕ್ಷಿಣಾಕ್ ಧಾಂವೊನ್ ಆಯಿಲ್ಲೆ ಕೊಂಕ್ಣೆ ಆಮಿ ಎಕಾ ಪರ್ದೆಶ್ಯಾಕ್ ಖೊಟಾವ್ನ್ ದುಸ್ರ್ಯಾಚೆ ವೊಂಟಿಯೆಕ್ ಪಡ್ಲಾಂವ್.

ಭಾಗಿ ಜಾವ್ನಾಸಾತ್ ತೆ ಗಾಂವ್ ಸೊಡ್ನ್ ಧಾಂವಾನಾಸ್ತಾಂ, ಪರ್ಕಾಂ ಮಧೆಂಚ್ ರಾವೊನ್, ಜಿಯೆವ್ನ್, ಖಿಂಚ್ಯಾಯ್ ವಾರ್ಯಾ ರೈಗೂಡಾಕ್, ಘಡ್ಗಡ್ಯಾ ಜಗ್ಲಾಣ್ಯಾಕ್ ಹಾಲಾನಾತ್‌ಲ್ಲಾ ರುಕಾಬರಿ ಥಿರ್ ರಾವೊನ್ ಆಮ್ಚಿ ಭಾಸ್, ಸಂಸ್ಕೃತಿ ಜಿವಿ ಉರಯಿಲ್ಲೆ, ಭಾಶೆಚೆ ಚಳ್ಳೆಂತ್ ಜೀವ್ ದಿಲ್ಲೆ ಆಮ್ಚಾ ಕುಳಾರ್ಚೆ, ಆಜ್ಯಾಳಾಚೆ ಮಾವ್ಚೆ ಗೊಂಯ್ಕಾರ್ ಭಾವ್. ತಾಣೆಂಚ್ ನ್ಹಯ್ ಆಮ್ಕಾಂ ಕನ್ನೆಡ್ತರ್ ಕೆಲೆಂ? ಪರ್ಕಿ ಭಾಶೆಚ್ಯಾ ಹೊಬೊರ್ಸಾ ಥಾವ್ನ್ ಮೆಳ್ಳೆ ಕರ್ನ್ ಕರ್ತವ್ಯಾ ಥಂಯ್ ಆಮ್ಕಾಂ ಜಾಗಯ್ಲೆಂ? ಆಮ್ಚಿ ಭಾಸ್, ಸಂಸ್ಕೃತಿ ಉರಂವ್ಕ್, ಬಾಳ್ವಂವ್ಕ್ ವಾಟೆ-ದಿವೊ ಜಾಲೆ?

ಭಾರತಾಂತ್ಲೆ ಹರ್ ಎಕೆ ಭಾಶೆಂತ್ ಬಾಳ್ ಗಿತಾಂ, ಗಾನಾಂ, ವೇರ್ಸ್, ಪಾರ್ದನಾಂ, ಕವ್ವಾಲಿ, ಕವಿತಾಂ, ಪದಾಂ ಆಸಾತ್. ದೆಶಾಚ್ಯಾ ಹರೈಕಾ ಭಾಗಾಂತ್, ತೀನ್-ಚ್ಯಾರ್ ಭಾಸೊ ಸಾಂಗಾತಾ ಮೆಳೊನ್ ಜಿಯೆತಾತ್. ಸಗ್ಳ್ಯಾ ಗಾಂವಾರ್ ಎಕ್‌ಚ್ಚ್ ಭಾಸ್ ಮ್ಹಳ್ಳಿ ಖಿಯ್ಸುರೀ ನಾ. ತಶೆಂ ಆಸ್ತಾಂ ಖಿಂಚ್ಯಾ ಭಾಗಾಂತ್ ಖಿಂಚ್ಯೊ ಭಾಸೊ ಭರ್ಸೊನ್ ಚಲ್ತಾತ್, ತಾಂಕಾಂ ಆನಿ ತಾಂತ್ಲ್ಯಾ ಜಾನ್‌ಪದಾಕ್ ಎಕಾಮೆಕಾ ತಾಳ್ ಪಡ್ಚೆಂ ದಿಸೊನ್ ಯೆತಾ. ದೆಕುನ್ ಭಾಸ್ ಜಾಂವ್ ತಿ ಖಿಂಚಿಯೀ (ಪರ್ದೆಶಿ ಸೊಡ್ನ್) ಆಮಿ ಸರ್ವ್ ಭಾರತೀಯ್ ಜಾವ್ನಾಸಾಂವ್. ಆಮ್ಚಾ ಜನ್-ಜೀವನಾಕ್, ಸಂಸ್ಕೃತೆಕ್, ಪದಾಂ, ಬಾಳ್ ಗಿತಾಂಕ್ ಆನಿ ಹೆರ್ ಜಾನ್‌ಪದಾಕ್ ಎಕಾಮೆಕಾ ತಾಳ್ ಪಡ್ತಾ.

ತಶೆಂಚ್ ಆಮ್ಚಾ ಕೊಂಕ್ಣಿ ಬಾಳ್ ಗಿತಾಂಕ್ಯಾಂ ಹೆರ್ ಭಾಸಾಂಚಿ ಪೋಪ್ ಆಸಾ. ಕೊಂಕ್ಣಿಂತ್ ಅಸಲಿಂ ಬಾಳ್ ಗಿತಾಂ, ಉತ್ರಾಂ ಆನಿ ಸ್ವರ್ ಬದ್ಲನ್ ಭಾರತಾಚಾ ಹೆರ್ ಭಾಸಾಂನಿಯ್ ಆಸಾತ್. ಹೆರಾಂ ಭಾಸಾಂತ್ಲೆಂ ಕೊಂಕ್ಣಿಕ್, ಆನಿ ಕೊಂಕ್ಣಿಂತ್ಲೆಂ ಹೆರ್ ಭಾಸಾಂಕ್ ಭರ್ಸೊನ್, ಉತ್ರಾಂ ಲಾಗೊನ್ ಗ್ರೇಸ್ತ್ ಜಾಲ್ಲೆಂ ಆಮ್ಚೆಂ ಜಾನ್‌ಪದ್ ಪರ್ದೆಶಿ ಭಾಸಾಂಚಿಂ ಗುಲಾಮಾಂ ಆಮಿ ಜಾತಚ್ಚ್ ಆಮ್ಚಾ ಬಾಳ್ ಗಿತಾಂಚೊ ವಿಭಾಡ್ ಜಾಯಿತ್ ಆಯ್ಲಾ. ಥೊಡ್ಯಾ ದಶಕಾಂ ಆದಿಂ ಥಾವ್ನ್ ಆದ್ಲ್ಯಾ ಲೊಕಾಚ್ಯಾ ತೊಂಡಾಂತ್ಲಿಂ ಗಿತಾಂ ಜಗವ್ನ್ ದವರುಂಕ್ ಆಮಿ ಪಾಟಿಂ ಕೆಲ್ಲ್ಯಾನ್ ಜಾಯ್ತಿಂ ಸಾಹಿತಿಕ್ ದಾಯ್ಜ್ ಆಮಿ ಎದೊಳ್‌ಚ್ಚ್ ಹೊಗ್ಡಾಯ್ಲಾಂ. ಆನಿಕೇ ಆಮಿ ಪಾಟಿಂ ಕೆಲ್ಯಾರ್ ಆಮಿ ಆನಿ ಆಮ್ಚೆ ಮುಖ್ಯೆ ಪಿಳ್ಗೆನ್ ಚುರ್ಚುರ್ಚಿಂ ಪಡ್ತಲೆಂ ಮ್ಹಳ್ಳ್ಯಾ ಇರಾದ್ಯಾನ್ ಕೊಂಕಣಿ ಮಾತೆಚೆ ಚರಣಿಂ ಮೊಜಿ ಲ್ಹಾನ್ಕಿ ಕಾಣಿಕ್ ಮ್ಹಣ್ ಮೊಜಿ ಹಿ ಜಗವ್ಣಿ ಪ್ರಗಟ್ ಕೆಲ್ಯಾ.

ಭುರ್ಗ್ಯಾಂಚ್ಯಾ ಗಾನಾಂಚೊ ಸಂಗ್ರಹ್ ಪ್ರಗಟ್ ಕರ್ಚಾ ಸಂದರ್ಭಾರ್ ಹಾಂವ್ ಸಭಾರ್ ಆವಯಾಂಕ್, ಆಜಿಯಾಂಕ್, ತಶೆಂಚ್ ಥೊಡ್ಯಾ ಬಾಪಾಂಯ್ಕಯೀ ಭೆಟ್ಲಿಂ. ಏಕ್ ವಿಪರ್ಯಾಸ್ ಮ್ಹಳ್ಳಾರ್, ತಾಂತ್ಲ್ಯಾ 'ಧಾ'ಂತ್ ದೊಗಾಂಕ್ ಮಾತ್ ಗಾನಾಂಚಿ ಪರಿಚಯ್ ಆಸ್‌ಲ್ಲಿ. ಥೊಡ್ಯಾಂಕ್ ಆಯ್ಕಾಲ್ಲೊ ಉಗ್ಡಾಸ್

ತರ್, ಹೆರಾಂಕ್ ತ್ಯಾ ವಿಶಿಂ ಕಾಂಯ್ಚ್ ಕಳಿತ್ ನಾ. ಥೊಡ್ಯಾಂನಿ ವಿಲ್ಪಿಚಿಂ ಪದಾಂ, ಸಿನೆಮಾಚಿಂ ಪದಾಂ ಮ್ಹಣೊನ್ ಭುರ್ಗ್ಯಾಂಕ್ ನಿದಾಂವ್ಚೆಂ ಕಂಯ್. ತರ್ ಹ್ಯಾ ಸ್ಥಿತ್ಯಂತರ್ ಕಾಳಾಂತ್ ಆಮ್ಚೆ ಸಂಸ್ಕೃತೆಚೆಂ ಜಾನ್‌ಪದ್, ಸಾಹಿತ್ಯ ಮುಖಾಂತ್ ಜಗವ್ನ್ ಉರಯ್ತಾಯ್ ಆಸ್‌ಲ್ಲೆಂ. 'ಭುರ್ಗ್ಯಾಂಚಿಂ ಗಾನಾಂ' ಆಜ್ ನಾಂವ್ ನಾಸ್ತಾಂ ಆಳ್ವೊನ್ ವ್ಹೆಚೆಂ ಭಾಸ್ ಪ್ರೇಮಿ ಜಾವ್ನಾಸ್ಚಾ ಮ್ಹಾಕಾ ಸೊಸುಂಕ್ ತಾಂಕ್ಲೆಂನಾ.

ಆಮ್ಚಾ ಜಾನ್‌ಪದ್ ಸಾಹಿತ್ಯಾಚೆಂ ಮೂಳ್ ಆರಂಭ್ ಜಾವ್ನಾಸಾತ್ ಗಾನಾಂ. ಹೆಂ ಜಗವ್ನ್ ಉರಂವ್ಚಾಕ್ 'ಕುರು ಕುರು ಕಾನಾ' ಭುರ್ಗ್ಯಾಂಚಿಂ ಗಾನಾಂ ಪುಸ್ತಕ್ ಹಾಂವ್ ಪ್ರಗಟ್ ಕರ್ತಾನಾ ದಕ್ಷಿಣಾಚ್ಯಾ ಪೊಂತಾನ್ ಪೊಂತಾಚ್ಯಾ ಹಳ್ಳಾಂಕ್ ಹಾಂವ್ ಪಾವೊಂಕ್‌ನಾ ಜಾಲ್ಯಾರೀ, ಹಾಂವೆ ಲ್ಹಾನ್ ಆಸ್ತಾನಾ ಆಜ್ಯೆನ್, ಬಾಪಾಯ್ನ್ ಮ್ಹಳ್ಳಿಂ, ಉಪ್ರಾಂತ್ ಸಾಸುಮಾಂಯ್ ಆನಿ ನಂದ್ಡಾಂಚ್ಯಾ ತೊಂಡಾಂತ್ಲಿಂ ಆಯ್ಕಾಲ್ಲಿಂ, ಉಪ್ರಾಂತ್ ಹಾಂವ್ ಬೂಕ್ ಪ್ರಗಟ್ ಕರ್ತಾಂ ಮ್ಹಳ್ಳಾ ಖಾತಿರ್‌ಚ್ಚ್ ಮೊಜ್ಯೆ ವಳ್ಕೆಚಾ ಪ್ರಾಯೆಸ್ತಾಂನಿ ಸಾಂಗ್‌ಲ್ಲಿಂ ಗಾನಾಂ ಜಮೊ ಕರ್ನ್ ಹೆಂ ಪುಸ್ತಕ್ ಹಾಂವೆ ಪ್ರಗಟ್ ಕೆಲಾಂ.

ಹ್ಯಾ ಪುಸ್ತಕಾಂತ್ ಚಡ್ತಿಕ್ ಗಾನಾಂ, ಪದಾಂ, ಆನಿ ಉತ್ರಾಂ ಮೊಜಾ ಬಾಪಾಯ್ನ್ ತೊಂಡಾಂತ್ಲಿಂ ಜಾವ್ನಾಸಾತ್. ಪಾಂಚ್ ವರ್ಸಾಂ ಪ್ರಾಯೆರ್ ಆವಯ್ ಮೆಲ್ಲ್ಯಾ ಭುರ್ಗ್ಯಾಂಕ್ ಆಮ್ಕಾಂ ಲ್ಹಾನ್-ವ್ಹಡ್ ಕೆಲ್ಲೆಂ ಮೊಜೊ ಬಾಪುಯ್, ಜೊಕಿಮ್ ಸಿಕೆರಿನ್. ಹೊ ಬಾರೀ ನಾಂವಾಡ್ತಿಕ್ ಕುಟ್ಮಾಂತ್ಲೊ ಮಾನೆಸ್ತ್. ಮಂಗ್ಳುರ್ ಫಳ್ವೀರ್‌ಚಾ ಮಾಗಾಂ ಸಾವ್ಕಾರ್ ದಿಯೋಗ್ ಸಿಕೆರಿಚೊ ಪಾಂಚ್ವೊ ಪೂತ್. ಆವಯ್ ಮೆಲ್ಲ್ಯಾ ಬಾಳಾಂಕ್ ಆಮ್ಕಾಂ ಆವಯ್ ನಾತ್‌ಲ್ಲೆಂ ಉಣೆಪಣ್ ಭಗಾನಾಶೆಂ, ಗಾನಾಂ-ಪದಾಂ ಆನಿ ರಾಯ್-ರಾಣಿಯಾಂಚ್ಯೊ, ಬೀರ್ಪಲ್, ತೆನ್ನಾಲಿ ರಾಮಾಚ್ಯೊ, ಆನಿ ಪುರಾಣಾಚ್ಯೊ ಕಾಣಿಯೊ ಸಾಂಗೊನ್ ನಿದಾಂವ್ಚಿ ತಾಚಿ ಸದಾಂಚಿ ಸವಯ್. ಕರೆಜ್ಮಾಚ್ಯಾ ದಿಸಾಂನಿ ಏಕ್‌ಚ್ಚ್ ಏಕ್ ರಾತ್ ಖಳಾನಾಸ್ತಾನಾ ಮಾಗ್ಣೆ ಜಾಲ್ಯಾ ಉಪ್ರಾಂತ್, ಸೊಮ್ಯಾಚೊ ಪಾಶಾಂವ್, ಜೆಜು ಮೊಗಾಳಾ, ರಿಗ್ಲೊ ಜೆಜು, ಆನಿ ಹೆರ್ ಕರೆಜ್ಮಾಚ್ಯೊ ಕಂತಿಗೊ ವಾಚುನ್, ತಾಂಚೊ ಅರ್ಥ್ ಸಾಂಗ್ಲೊ, ಗುಮ್ಮಾಂ ಮಾರಿನಾಸ್ತಾನಾಂಚ್ಚ್ ಗುಮ್ಮಾಂಚಿಂ ಪದಾಂ ಮ್ಹಣ್ಲೆಂ. ಹ್ಯಾ

ಸರ್ವ್ವ ಸಾಹಿತಿಕ್ ಉತ್ತೇಜನಾನ್‌ಂಚ್ ಜಾವೈತ್ ಮೊಜೆ ಥಂಯ್ ಸಾಹಿತಿಕ್ ಉರ್ಬಾ ಉದೆಲ್ಲಿ.

ಪಯ್ಲೆ ಪಾವ್ವಿಂ ಹಾಂವೆ ಕುವೈಟ್ ಥಾವ್ನ್ ಟೇಪರೆಕೊರ್ಡರ್ ಹಾಡ್ನ್ ಕೆಸೆಟಿಂತ್ ಮೊಜ್ಯಾ ಪಪ್ಪಾಚೆಂ ಉಲವ್ನ್ ರೆಕೊರ್ಡ್ ಕರ್ನ್, ರಿವಾಂಯ್ಡ್ ಕರ್ನ್, ಆಯ್ಕೊಂಕ್ ದವರ್‌ಲ್ಲಾ ತವಳ್, ಮೊಜಾ ಬಾಪಾಯ್ಕ್ ಜಾಲ್ಲೊ ಸಂತೊಸ್ ಇತ್ಲೊ ಆನಿ ತಿತ್ಲೊ ನ್ಹಯ್. ಆಮ್ಚಾ ಘರಾಚೆಂ ನಳ್ಕಾಂಚೆಂ ಪಾಕೆಂ ಹಾಲ್ಚೆಬರಿ ತೊ ಹಾಸಲ್ಲೊ. ತರ್, ತಾಣೆಂಚ್ ಸಭಾರ್ ವರ್ಸಾಂ'ದಿಂ ಮ್ಹಳ್ಳಿಂ ಗಾನಾಂ ಬುಕಾರುಪಿಂ ಪ್ರಗಟ್ ಜಾಲ್ಲಿಂ ವಾಚ್ತಾನಾ ಕಿತ್ಲೊ ಸಂತೊಸ್ ತಾಕಾ ಭೊಗ್ತೊನಾ?

ಹ್ಯಾ ಪುಸ್ತಕಾಂತ್ ಮೊಜ್ಯಾ ಬಾಪಾಯ್ಕ್ ಆಮ್ಕಾಂ, ಮೊಜ್ಯಾ ಭುರ್ಗ್ಯಾಂಕ್ ಆನಿ ನಾತ್ರಾಂಕ್ ಮ್ಹಳ್ಳಿಂ ಗಾನಾಂ, ಪದಾಂ, ಚಡ್ ಮಾಪಾನ್ ಆಸಾತ್ ಮ್ಹಣ್ ಸಾಂಗೊಂಕ್ ಹಾಂವ್ ಭೋವ್ ಚಡ್ ಅಭಿಮಾನ್ ಪಾವ್ತಾಂ. ಹೊ ಮೊಜೊ ಪುಂಜೊ ಫಕತ್ ಚಾನ್ಯೆಚೊ ವಾವ್ರ್. ಆಮ್ಚೆ ಸಂಸ್ಕೃತೆಚ್ಯಾ ಮೂಳ್-ಬಾಳ್ ಸಾಹಿತ್ಯ ಗಾನಾಂ ಥಂಯ್ ಆನಿಕೇ ಜಾಯ್ತೆ ವಾವ್ರ್ ಬಾಕಿ ಆಸಾ. ಹೊ ವಾವ್ರ್ ಖಿಂಚಾಯ್ ಸಂಘ್-ಸಂಸ್ಥಾಂನಿ ಕರುಂಕ್ ಹಾಂವ್ ಉಲೊ ದಿತಾಂ.

ಹೆಂ ಕಾಮ್ ಹಾಂವೆ ಮೊಜಾ ಅನುಭವಾನ್ ಆನಿ ಥೊಡ್ಯಾ ಜಾಣ್ಣ್ಯಾ ವ್ಯಕ್ತಿಂಚಾ ಸಲಹಾ-ಸೂಚನಾಂ ಮಾರಿಫತ್ ಕೆಲಾಂ. ವೈಜ್ಞಾನಿಕ್ ರಿತಿನ್ ಯಾ ಭಾಷಾಶಾಸ್ತ್ರ ತಜ್ಞಾಂನಿ ಚಿಂತ್ಲ್ಯಾ ತಸಲ್ಯೆ ಪರಿಧೆಂತ್ ರಾವೊನ್ ಕರುಂಕ್ ನಾ ಮ್ಹಳ್ಳಿಯೀ ಸತ್. ತರೀಕೇ ಹರ್ ಪ್ರಯತನ್ ಕರುನ್, ಚತ್ರಾಯ್ ಸಾಂಬಾಳುನ್, ಮ್ಹಿನತ್ ಆಟವ್ನ್ ಹೊ ವಾವ್ರ್ ಹಾಂವೆ ಕೆಲಾ. ಹ್ಯಾ ಮೊಜಾ ವಾವ್ರಾಕ್ ಶಾಬಾಸ್ಕಿ ನಾಕಾ, ಪುಣ್ ಸ್ವೀಕಾರ್ ಆಸೊಂ ಮ್ಹಳ್ಳಿಚ್ ಮೊಜೆ ಆಶಾ.

ಹ್ಯಾ ಪುಸ್ತಕಾಚೊ ಛಾಪೊ ನಾಜೂಕ್ ಥರಾನ್ ಆನಿ ವೆಳಾರ್ ಕರುನ್ ದಿಲ್ಲ್ಯಾ ವಿಕಾಸ್ ಪ್ರಿಂಟರ್ಸ್, ವಾಮಂಜೂರ್ ಹಾಂಚೊ, ಮುಖಚಿತ್ರ್ ಸೊಡಯಿಲ್ಲ್ಯಾ ಮಾಧವ- ಹಾಚೊಯೀ ಹಾಂವ್ ಉಪ್ಕಾರ್ ಭಾವುಡ್ತಾನಾ, ಮೊಜಾ ಪ್ರಕಟಣೆಚಾ ವಾವ್ರಾಂತ್ ಮ್ಹಾಕಾ ಆಧಾರ್ ದಿಲ್ಲ್ಯಾ, ದಿಂವ್ಚಾ ಸರ್ವಾಂಚೊ ಹಾಂವ್ ಉಪ್ಕಾರ್ ಭಾವುಡ್ತಾಂ.

-ಗ್ಲೇಡಿಸ್ ರೇಗೊ

ಬಾಳ್ಕೆಂ ಆನಿ ಬಾಳ್ವಣ್

ಬಾಳ್ಪಣ್ ಜಾವ್ನಾಸಾ ನೆಂಟೆಂಪಣ್. ಹೆಂ ನೆಂಟೆಂಪಣ್ ಸರ್ಗಾಸುಖಾಕ್ ಸಮಾನ್. ಕಾಜಾರಿ ಜಿವಿತಾಚೊ ಉದ್ದೇಶ್ ಜಾವ್ನಾಸಾ ಕುಟಾಮ್ ರಚ್ಚೆಂ.

ಕಾಜಾರಿ ಜಿವಿತಾಂತ್ಲಿಂ ಮಾಣ್ಕಾಂ, ಭುರ್ಗಿಂ-ಬಾಳಾಂ, ಘೊವ್-ಬಾಯ್ಲೆ ಮದ್ಲೆಂ ಜಿವಿತ್ ತಿಂ. ಕಾಜಾರಿ ಜಿವಿತಾಕ್ ಆಕರ್ಷಣ್ ದಿತಾತ್ ತಿಂ. ಸೊಭಾಯ್ ದಿತಾತ್ ತಿಂ. ಕೊಂಕ್ಣಿ ಕ್ರಿಸ್ತಾಂವ್ ಸಮಾಜೆಂತ್ಲ್ಯಾ ಕಾಜಾರಾಂನಿ ಭಲಾಯ್ಕಿ ಮಾಗ್ಚಾ ಸವೆಂಚ್ ಜಲ್ಮೊಂಚಾ ಬಾಳಾಚೆಂ ಭವಿಷ್ಯ ಉಚಾರ್ತಾತ್. ದೆಕುನ್ ಬಾಳ್‌ಭುರ್ಗ್ಯಾಂಚಿಂ ಗಾನಾಂ ಪ್ರಗಟ್ ಕರ್ತಾನಾ ಕಾಜಾರಾಚಾ ದುಸ್ರ್ಯಾ ದಿಸಾ ಪರ್ತಾಪಣಾಕ್ ಮ್ಹಣ್ಚೆಂ ಹೆಂ ಪದ್ ಹಾಂಗಾಸರ್ ಪ್ರಗಟುಂಕ್ ಮ್ಹಾಕಾ ವ್ಹರ್ಚೊ ಗೌರವ್ ಭಗ್ತಾ. ಹೆಂ ಪದ್ ಘಡ್ಪಾಕ್ ನಮಾನ್.

ಹೆಂ ಪದ್ ಎಕ್ಲ್ಯಾನ್ ಶಿಕಂವ್ಚೆಂ, ಸಕ್ಲ್ಯಾಂನಿ ಸಾಂಗಾತಾ ಮೆಳೊನ್ ಗಾಂವ್ಚೆಂ.

ವಡ್ತಾಲಾಂವ್ ಮಿಂಜಿತ್ಲಾಂವ್ ಕಾತ್ರ್ಯಾ ಪಾನಾಂಚೊ(2)

ವಡ್ತಾಲಾಂವ್ ಮಿಂಜಿತ್ಲಾಂವ್ ಕಾತ್ರ್ಯಾ ಪಾನಾಂಚೊ

ಹ್ಯಾ ಘರಿಂಚೊ ಯೆಜ್ಮಾನ್ ಆಮ್ಚೊ ಉದಾರ್ ಮನಾಚೊ (2)

ಹ್ಯಾ ಘರಿಂಚೊ ಯೆಜ್ಮಾನ್ ಆಮ್ಚೊ ಉದಾರ್ ಮನಾಚೊ

ಭಿಯೆನಾಕಾ ಯೆಜ್ಮಾನ್ಯಾ ತುಕಾ ದೇವ್‌ಗಾ ಪಾವ್ತಲೊ (2)

ಯೆಂವ್ಚಾ ವರ್ಸಾ ತುಕಾ ಏಕ್ ನಾತುಗಾ ಜಾತಲೊ (2)

ಆಬಾ ಆಬಾ ಮ್ಹಣೊನ್ ತುಜೆ ಕಾಷ್ಟೆಕ್ ಲಾಂಭ್ತಲೊ (2)

ದೆಡ್ಕೆಚಾ ಲಾಡುವಾಕ್ ತುಕಾ ಖಾರ್‌ಗಾ ಘಾಲ್ತಲೊ. (2)

ಫಾರಾರ್ ಫಾರ್ ಜಾತಾಯ್ ರಾನಾಂತ್

ಫಾರಾರ್ ಪಾರ್ ಜಾತಾಯ್ ರಾನಾಂತ್

ಹೊ ಪಾಕೊ ಜೆಮ್ ಕಾಡಿತಾ ನೀದ್ ಕಾಡಿತಾ ಪಿಕ್ಲೆಲ್ಯಾ ಪೆರಾ

ಹೊ ಪಾಕೊ ಜೆಮ್ ಕಾಡಿತಾ ನೀದ್ ಕಾಡಿತಾ ಪಿಕ್ಲೆಲ್ಯಾ ಪೆರಾ

ಉಡ್ತಾ ಬೊಕುಲ್ ಕಾಡ್ತಾ ಪಿಲಾಂ ಚಿಂಚೆಚಾ ಮುಳಾ (2)

ಫಾರಾರ್ ಫಾರ್ ಜಾತಾಯ್ ರಾನಾಂತ್ (2)

ವಯ್ರ್ ವಯ್ರ್ ಝರಿಚ್ಯಾ ಮಾತ್ಯಾರ್ ಕಿರ್ಲಲೆಂ ತಣ್ (2)

ವಡ್ತಾಲಾಂವ್ ಮಿಂಜಿತ್ಲಾಂವ್ ಕಾತ್ರಾ ಪಾನಾಂಚೊ (2)

ಹ್ಯಾ ಘರಿಂಚಿ ಯೆಜ್ಮಾನ್ ಆಮ್ಚಿ ಉದ್ಲಾರ್ ಮನಾಚಿ (2)

ಭಿಯೆನಾಕಾ ಯೆಜ್ಮಾನಿ ತುಕಾ ದೇವ್‌ಗೇ ಪಾವ್ತಲೊ (2)

ಯೆಂವ್ಚಾ ವರ್ಸಾ ತುಕಾ ಏಕ್ ನಾತುಗೇ ಜಾತಲೊ (2)

ಆಜೇ ಆಜೇ ಮ್ಹಣೊನ್ ತುಜ್ಯಾ ಪಾಲ್ವಾಕ್ ಲಾಂಭ್ತಲೊ (2)

ದೆಡ್ಕೆಚ್ಯೆ ಚಾಕ್ಲೆಕ್ ತುಕಾ ಖಾರ್‌ಗೇ ಘಾಲ್ತಲೊ (2)

ವಡ್ತಾಲಾಂವ್ ಮಿಂಜಿತ್ಲಾಂವ್ ಕಾತ್ರಾ ಪಾನಾಂಚೊ.....

ಕಾಜಾರಿ ಸಾಕ್ರಾಮೆಂತ್ ಜೊಡ್‌ಲ್ಲ್ಯೆ ಸುರ್ದೆರ್ ಥಾವ್ನ್ ಆಪ್ಲ್ಯಾ ಪತಿಚ್ಯೆ ವೆಂಗೆಂತ್ ಆಸ್ತಾನಾ, ಸಂಸಾರ್, ಪ್ರಕೃತಿ ಕಿತ್ಲಿ ಸುಂದರ್ ದಿಸ್ತಾ. ತ್ಯೆ ಸುಂದರತೆಂತ್ ಭರ್ಲೆಲ್ಯಾ ಕುಟ್ಮಾಂತ್ ಜಾಂವ್ಪಿ, ಘೊವ್-ಬಾಯ್ಲಾಂ ದೊಗಾಂಚ್ ಆಸ್ಲಾರೀ ತುಮ್ಚೊ ಮೋಗ್ ಫುಲ್ ಜಾವ್ನ್ ಫುಲಂವ್ಕ್ ಆನಿ ತ್ಯಾ ಫುಲಾಚೊ ಪರ್ಮಳ್ ಭಂವ್ತಿಂ ಪಾಜಾರುಂಕ್ ಕಿತ್ಲೆಂ ತುಮಿ ಆಶೆತಾತ್. ಮೊಜ್ಯಾ ಪತಿಚಾಚ್ಚ್ ಸಾರ್ಕಾಚೊ ಏಕ್ ಚೆರೊ ಬಾಳ್ ಆಮ್ಕಾಂ ಜಾಯ್. ಪತಿಣೆಚ್ಯಾ ಸಾರ್ಕಾಚೆಂ ಏಕ್ ಚೆಡುಂ ಬಾಳ್ ಆಮ್ಕಾಂ ಜಾಯ್. ಅಸಲಿಂ ಸ್ವಪ್ನಾಂ ತುಮ್ಮಿಂ ಆಸ್ತಾತ್.

ಆಮ್ಚಾ ಕುಟ್ಮಾಚೊ ದಿವೊ ಜಳಂವ್ಕ್, ಕುಟ್ಮಾಚೆಂ ನಾಂವ್ ಉರಂವ್ಕ್ ಘರಾಂತ್ ಮುಗ್ಡ್ ಬಾಳ್ ಖೆಳಾಕ್, ರಡ್ಣ್ಯಾಕ್, ಹಾಸ್ಯಾಕ್, ಆಮ್ಕಾಂ ಏಕ್ ನಾತ್-ನಾತು ಜಾಯ್ ಮ್ಹಣ್ ಆಜ್ಯಾ-ಆಜಿಯೆಕ್, ಮಾಲ್ಗಡ್ಯಾಂಚೆ ಆಶಾ-ಆತ್ಮೆಗ್ ಜಾವ್ನಾಸಾತ್.

ತೆಣೆ ಹೆಣೆ ಲ್ಹಾನ್ ಲ್ಹಾನ್ ಭುರ್ಗ್ಯಾಂಕ್ ದೆಖ್ತಾನಾ, ತಾಂಚೆಂ ರಡ್ಣೆಂ ಆಯ್ಕಾತಾನಾ ಆಮ್ಗರ್ ಕೆದಾಳಾ ಪಾಳ್ಣೆಂ ಬಾಂಧುಂಕ್, ಕೆದಾಳಾ ಬಾಳ್ಕಾಕ್ ಮೊಜ್ಯಾ ಉಸ್ಕಾರ್ ಖೆಳಂವ್ಕ್ ಮ್ಹಣ್ ಸ್ತ್ರೀ ಆಶೆತಾ.

ಕಾಜಾರ್, ಪರ್ತಾಪಣ್, ಯೆಯಾ-ಯೆಣಿಕ್ ಜೆವಾಣ್ ಮ್ಹಣ್ ಕಾಜಾರಾಚಿ

ಸರ್ವಾರಾಯ್ ಸಂಪ್ತಾನಾಂಚ್ ಹೆಣೆ ಗುರ್ವಾರ್ ಜಾಂವ್ಚಿಂ ಖುಣಾಂ ದಿಸಾಜಾಯ್ ಮ್ಹಳ್ಳಿ ಆದ್ಲ್ಯಾಂಚಿ ಅಭಿಪ್ರಾಯ್ ಆಸ್ಲಾರ್, ಹೆಣೆ ಕಾಜಾರ್ ಜಾಯ್ನಾಯ್ ತೆಣೆ ಭುರ್ಗೊಂ ಜಾಯ್ನಾಯ್. ಏಕ್ ವರಸ್ ಪರ್ಯಾಂತ್ ಅಸಲಿಂ ಕಸಲಿಂಯ್ ಲಕ್ಷಣಾಂ ನಾಂತ್ ತರ್, ಘರಾಂತ್ ಆಸ್‌ಪಾಸ್, ಸೆಜಾರಾ ದುಭಾವ್ ಸುರು ಜಾತಾತ್. ದಾದ್ಲ್ಯಾ ಥಂಯ್ ಆಸ್‌ಲ್ಲೆ-ಆನಿ ಆಸ್ಲಾರ್ ದೋಷ್ ತ್ಯಾವಿಶಿಂ ಕೋಣೀ ಚಿಂತಿನಾಂತ್. ಸ್ಟೀಚ್ಚ್ ವಾಂಜ್ ಆಸ್ತಲಿ ವ ತಿಕಾ ಹೆರ್ ದೋಷ್ ಆಸಾತ್ ಆಸ್ತಲೆ ಮ್ಹಣ್ ಚಿಂತ್ತೆಲಿಂಚ್ ಚಡ್.

ಪುಣ್, ಆತಾಂ ಕಾಳ್ ಬದಲ್ಲ್ಯಾ, ಶಿಕಾಪ್ ಚಡ್ಲಾಂ. ಆದಿಂ ಮಹಾಪಾತಕ್ ಮ್ಹಣ್ ಚುರ್ಚುರಾಜಾಯ್, ಭಿಯೆಜಾಯ್ ಆಸ್‌ಲ್ಲೆಂ ಆತಾಂ ಶಿಕಾಪ್ ಜಾವ್ನ್ ಬದಲ್ಲಾಂ. ಭುರ್ಗೊಂ-ಬಾಳ್ ಕೆದಾಳಾ ಜಾಯ್, ಕಿತ್ಲಿಂ ಜಾಯ್ ಮ್ಹಳ್ಳ್ಯಾವಿಶಿಂ ಇತ್ಯರ್ಥ್ ಕರುಂಕ್, ನಿರ್ಧಾರ್ ಘೆಂವ್ಕ್ ಸಂಪೂರ್ಣ್ ಸ್ವತಂತ್ರ್ ಆಸಾ. ಆಮ್ಕಾಂ ಕಿತ್ಲೆಂ ಸ್ವತಂತ್ರ್ ಆಸ್ಲಾರೀ ಪ್ರಾಕೃತಿಕ ನಿಯಮ್ ಆನಿ ದೆವಾಚಿ ಮಹಿಮಾ ಹ್ಯಾ ವಿಶಿಂ ಆಮಿ ವಿಸರ್ಚೆಂ ನ್ಹಯ್.

ದೆಕುನ್ ಕಾಜಾರ್ ಜಾತಚ್ಚ್ ಆನಿ ಜಾತಾ ತಿತ್ಲೆ ಉಣೆ ಪ್ರಾಯೆರ್ ಭುರ್ಗೊಂ ಜಾಲ್ಯಾರ್ ಬರೆಂ. ಉಪ್ರಾಂತ್ ಆಶೆಲ್ಯಾರ್ಯೀ ಲಾಬಾನಾಸ್ತಾನಾ ಖಿರೊಂಚಾ ಪ್ರಾಸ್, ಆವ್ಕಾಸ್ ಆಸ್ತಾನಾ ಬಾಳಾಂಚೊ ಸುಮಧುರ್ ಸಾಂಗಾತ್ ಘೆವ್ನ್ ಸುಖ್ ಭಗ್ಚೊ ಕಾಯ್ದೆಯೀ ಆಮ್ಕಾಂ ಆಸಾ ನ್ಹಯ್?

ಥೊಡೆ ಪಾವ್ಚಿಂ ಕಾಜಾರ್ ಜಾವ್ನ್ ನೋವ್ ಮಹಿನ್ಯಾಂನಿಂಚ್ ಬಾಳಾಂತ್ ಜಾಂವ್ಚೆಂ ಆಸ್ತಾ. ಉಪ್ರಾಂತ್ ಜಾಲ್ಯಾರೀ ಭುರ್ಗ್ಯಾಕ್ ಭರ್ತಿ ವರಸ್ ಜಾಯ್ನಾಯ್ ತರ್ ಬಾಳಾಂತ್ ಜಾಂವ್ಚೆಂ, ವಯ್ರ್ ವಯ್ರ್ ಗುರ್ವಾದಾರ್ ಯೆಂವ್ಚೊ- ಹಾಂಚೆ ಖಾತಿರ್‌ಚ್ಚ್ ಘಡ್‌ಲ್ಲೊ ಸಾಂಗ್ಲೊ ಆಸಾತ್.

ಬೋಟ್ ಲಾಯ್ಲ್ಯಾರ್ ಪೋಟ್ ಯೆತಾ, ಭುರ್ಗ್ಯಾಂಚೆಂ ಮಿಶಿನ್.

ಭುರ್ಗ್ಯಾನ್ ಚಿಂವ್ ಸೊಡ್ಚಾ'ದಿಂ ಆನ್ಯೇಕ್ ಗುರ್ವಾದಾರ್ ಯೆತಾ.

‘ವರ್ಸಾಕ್ ಏಕ್ ಬಾಂಕ್ತೆರ್’ (ಏಕ್ ಚಲ್ತಾ, ಏಕ್ ದಿಮ್ಕುರೆಂ, ಏಕ್ ಹಾಂಡಿಯೆರ್, ಆನ್ಯೇಕ್ ಪೊಟಾಂತ್)

ಫುಲ್ ಫುಲೋನ್ ಬಾವೊನ್ ಮಾತ್ಯೆಂತ್ ಜಿರೊನ್ ವ್ಹೆತಾ ಖರೆಂ. ಪುಣ್ ಫುಲ್‌ಲ್ಲೆಂ ಫುಲ್ ಫಳ್ ದೀವ್ನ್ ತೆಂ ಪಿಕೊನ್, ತಾಚ್ಯೊ ಬಿಯೊ ಹಜಾರ್ ಹಜಾರ್ ಫುಲಾಂನಿ, ಬಿಯಾಂಕ್ ರಚ್ತಾತ್ ಜಾಲ್ಯಾರ್ ಮಾತ್ರ್ ತ್ಯಾ ಪುಲಾಚೊ ಜನಮ್ ಸಾರ್ಥಕ್ ನ್ಹಯ್‌ಗೀ?

ಕೆದ್ನಾ ಚಲ್ಯಾ-ಚಲಿಯೆಚೆಂ ಲಗ್ನ್ ಜಾತಾ, ತವಳ್‌ಚ್ಚ್ ತಾಂಚ್ಯಾ ಚಿಂತ್ನಾಂನಿ ಎಕಾ ಬಾಳಾಚೊ ಜನಮ್ ಜಾತಾ. ಲಗ್ನ್ ಜಿವಿತಾಚೊ ಮುಖ್ಯ ದೈಯ್ ಜಾವ್ನಾಸಾ ಕುಟಾಮ್ ಬಾಂಧ್ಲೊ. ಲಗ್ನ್ ಜಾವ್ನಾಸಾ ಕುಟ್ಮಾಚೆಂ ಥಳ್, ಬಾಳ್ ಜಾವ್ನಾಸಾ ಕುಟ್ಮಾಚಿ ಬುನ್ಯಾದ್.

ಆವಯ್ ಆನಿ ಬಾಳ್

ಏಕ್ ಬಾಳ್ ಜನಮ್ ಘೆತಚ್ಚ್ ತಾಕಾ ರಡ್ತಾನಾ ಭುಜಯ್ತಾ, ಭುಕ್ ಥಾಂಬಯ್ತಾ, ಮೊಗಾ ಪಾವ್ಸ್ ವೊತ್ತಾ, ಮಮತಾ-ಮೊವಾಳಾಯ್ ಭೊಗ್ತಾ, ಹ್ಯಾ ಆಪ್ಲೆ ಪಣಾಚೆಂ ನಾಂವ್‌ಚ್ ಆವಯ್ ತಿ ಆವಯ್ ಕಶೆಂ ತ್ಯಾ ಬಾಳಾಚೆಂ ಪಾಲನ್-ಪೋಷಣ್ ಕರ್ತಾ, ತಿಣೆ ಮೊಗಾನ್ ಬಾಳಾಕ್ ವಾಡಂವ್ಚೆಂ, ತಾಚೆಲಾಗಿಂ ಉಲಂವ್ಚೆಂ, ವೆಳಾ ವೆಳಾಕ್ ಚೀಂವ್ ದೀವ್ನ್, ದಿತಾಂ ದಿತಾಂ ತಾಕಾ ಪೊಶೆವ್ನ್ ವಾಗಂವ್ಚೆಂ, ತಿಣೆ ನೀಸ್‌ಗೀ ಪೇಜ್‌ಗೀ ಸೆವ್ನ್, ತಿಚೆ ಕುಡಿಂತ್ ಭರೊನ್ ಯೆಂವ್ಚೆಂ ಆಮೃತ್ ತಿಚ್ಯಾ ಸ್ಥನಾಂ ಮುಖಾಂತರ್ ಬಾಳಾಕ್ ಚಿಂವಯ್ತಾನಾ.... ಭುಕೆಕ್ ಪಾವಾನಾ ಮ್ಹಣ್ ರಡ್ಲ್ಯಾರ್, ಆಪ್ಲೆ ಕುಡಿಂತ್ಲೆಂ ರಗಾತ್‌ಯೀ ದುಧಾ ಧಾರಿಂತ್ ಚಿಂವೆಕ್ ಹಾಡ್ನ್ ಬಾಳ್ಕಾಕ್ ಭರಂವ್ಕ್ ತಿ ತಯಾರ್. ಬಾಳಾ ಸಾಮ್ಯಾರ್ ಆಪ್ಲೆಂ ಕಾಂಯ್ಚ್ ಪಡೊನ್ ವ್ಹಚೊಂಕ್ ನಾ ತಿಕಾ. ಫಕತ್ ತಿಚಾ ಅಂತಾಕುಡ್ಕಾಕ್ ವಾಡಂವ್ಚೆ ಥಂಯ್ ಕಿತ್ಲೆಂ ಕೆಲ್ಯಾರೀ ಉಣೆಂಚ್ ಮ್ಹಣ್ ಭಗ್ತಾ ತಿಕಾ.

ಬಾಳ್ಕಾನ್ ಕುಶಿಕ್ ಪಡ್ಚೆಂ, ಉದಾರೆಂ ಪಡ್ಚೆಂ, ನಾಗ್ಡೆಂ ಆಂಗ್ ವಾರ್ಯಾಕ್ ಸೊಡ್ಚೆಂ, ಮೊಮ್ಮೆಂ ಪಡ್ಚೆಂ, ಪೋಟ್ ವೊಡ್ಚೆಂ, ದಿಮ್ಕುರ್ಯಾಂ ವ್ಹೆಚೆಂ, ಮುಖಾರ್ ವ್ಹೆಚೆಂ- ಹೆಂ ಆವಯ್ಚೆಂ ಜಯ್ತ್, ಬಾಳಾಚೆಂ ನ್ಹಯ್. ಬಾಳ್ಕಾಚೆಂ ಕಾರ್ಬಾರ್ ಆವಯ್ಚೆಂ ದರ್ಬಾರ್.

ತಾಳೋ ಹಾತ್ ತೆಂಕುನ್, ತಾಕಾ-ಹಾಕಾ ಧರ್ನ್ ಉಭೆಂ ಜಾಂವ್ಚೆಂ, ದೊಂಪ್ರಾಂ ತೆಂಕುನ್ ವೊದ್ದಾಡ್ತಾ ಬಾಳ್ ಜಿವಿತಾಂತ್ ಮುಖಾರ್ ವ್ಹೆಚ್ಯಾ ಸಳಾನ್, ದೀಸ್ ಮಹಿನೆ ಭರ್ತಾಂ, ಭರ್ತಾಂ ಬೂಧ್ ವಾಡ್ತಾ, ವಳಕ್ ಧರುಂಕ್ ಕಳ್ತಾ. ಬಾಳ್ ಸಂಗಿಂ, ಲಾಗಿಂ ಆಸ್ಲ್ಯಾರ್ ಕಾಳ್ ಕಿತ್ಲೆ ವೆಗ್ಗಿಂ ಮುಖಾರ್ ಮುಖಾರ್ ವ್ಹೆತಾ.

ಬಾಳಾಚ್ಯೊ ಲೂಟಿ, ಪೊಕ್ರಿಪಣಾಂ, ತೆಂ ವೊಡ್ಚೆಂ, ಹೆಂ ಕಾಡ್ಚೆಂ, ಕಾಡ್ನ್ ಸಕಯ್ಲ್ ಘಾಲ್ಚೆಂ, ಆನಿ ತೆಂ ಫಡ್ಚೆಂ, ಥಂಯ್ಚೆಂ ಸೊಡ್ಚೆಂ ಹಾಂಗಾಂ ಧಾಂವ್ಚೆಂ, ಆಪಡ್ಚೆಂ, ಹಾಲಂವ್ಚೆಂ ಧಲಂವ್ಚೆಂ, ದುಖ್ಲ್ಯಾರ್ ರಡ್ಚೆಂ, ಪರ್ತ್ಯಾನ್ ಹಾಸ್ಚೆಂ, ಮಾರ್ಚೆಂ, ಬಡಂವ್ಚೆಂ, ದಾಡಾಂವ್ಚೆಂ, ಬೊಬಾಟ್ಚೆಂ, ಆವಯ್ಚೆ ಕೇಸ್ ವೊಡ್ಚೆ, ಬೊಕುರ್ಚೆಂ, ಆರಾಂವ್ಚೆಂ, ಘಾಸ್ ಘಾಲ್ಚೆಂ, ಚಾಬ್ಚೆಂ, ಮಾರ್ಚೆಂ, ಕಿಮ್ಮುಂಚೆಂ, ಹಟಾನ್ ಧರ್ತರ್ ಲೊಳ್ಚೆಂ, ಆವಯ್ಚಾ ನಾಕಾಕ್ ಆಪ್ಲಿ ಸೊಂಡಿ ಘಾಸ್ಚಿ, ತಿಚ್ಯಾ ದೊಳ್ಯಾಂನಿ ಆಪ್ಲೆಂ ರುಪ್ಲೆಂ ದೆಖ್ಚೆಂ. ತಿಚಾ ಉದರಾಂತ್ ಲಿಪ್ಚೆಂ, ತಕ್ಲೆಕ್ ತಕ್ಲಿ ದಾಡಾಂವ್ಚಿ, ಉದರಾರ್-ಹರ್ವಾರ್ ಪಾಂಯ್ ತೆಂಕುನ್ ವಯ್ರ್ ವಯ್ರ್ ಚಡ್ಚೆಂ.

ಆಜ್ಯಾ-ಅಜಿಯೆಕ್, ಮಾಂಯ್ಕ್-ಬಾಬಾಕ್, ಬಾಪು-ಮಾವ್ಕೆಕ್, ಆಕಯ್-ಮಾಮಾಕ್, ಪೊಣ್ಣ್ಯಾ-ಪಿಜ್ಜೆಕ್ ಚಿಡಾಂವ್ಚೆಂ, ದೊಸ್ಚೆಂ, ಖೆಲ್ತಾಂ ಖೆಲ್ತಾಂ ವಾಡೊನ್ ಯೆತಾಂ ಇಸ್ಕೊಲ್ ಶಿಕಾಪ್, ಕೊಲೆಜ್ ಮೇಟ್ ಲಾಯ್-ಲೂಟ್. ಮಿಶಿಯೊ ಪುಟಾಂ, ತರ್ನಾಟ್ಪರ್ ಭರ್ತಾಂ, ಕಾಮಾಕ್ ಲಾಗ್ಚೆಂ, ಆಪ್ಲ್ಯಾಚ್ಚೆ ಪಾಂಯಾರ್ ರಾಂವ್ಚೆಂ, ಆವಯ್ಚಾ ಮೊಗಾ ಪ್ರಾಸ್, ವಿಭಿನ್ನ ಮೊಗಾಚೊ ಸಾಂಗಾತ್ ಜಾಯ್ಸೊ ಭಗ್ಚೆಂ, ಚಲ್ಯಾಕ್-ಚಲಿ, ಚಲಿಯೆಕ್-ಚಲೊ ಪೊಲ್ಯಾಕ್ ದೀವ್ನ್ ಪೊಲೊ ಲಗ್ನಾ ಬಂಧನ್ ಜಾಲೆಂ. ಪುನರ್ ವರ್ತನ್ ತೆಂಚ್, ಸಂಸಾರಾಚೊ ಸಂತೊಸ್. ಮನ್ಶಾಚಿ ಸಂತತ್, ಧುವ್, ಆವಯ್, ಆಜ್ಜಿ-ಪಿಜ್ಜಿ, ನಾತ್, ಪೊಣ್ಣುರ್, ಪೂತ್-ಬಾಬ್, ಆಬ್, ಪೊಣ್ಣೊ, ನಾತು, ಪೊಣ್ಣುರ್, ಶೆಣ್ಣುರ್.

ಕಾಲ್ ಚಕ್ರ್ ಘುಂವ್ಲಲ್ಯಾಬರಿಂ ಮನ್ಶಾ ಸಂಬಂಧಾಯೀ ಘುಂವ್ಲೇ ಆಸ್ತಾತ್.

ಜೀವನ್ ಸಂಸ್ಕೃತಿ ಆರಂಭ್ ಜಾಂವ್ಚಿಚ್ ಆವಯ್ಚಾ ಉಸ್ತಾರ್. “ಪ್ರಥಮ್ ಶಾಲ್ ಘರ್. ಪ್ರಥಮ್ ಗುರು ಆವಯ್”, ಮ್ಹಳ್ಳಿ ಸಾಂಗ್ಣಿ ಆಸಾ. ತಿ ಸಾಂಗ್ಣಿ

ಗ್ಲೇಡಿಸ್ ರೇಗೊ

ನ್ನಯ್. ಮನ್ನಾ ಜಿವಿತಾಚೆಂ ಸತ್ ತೆಂ. ಕೆದ್ನಾ ಆವಯ್ ಆಪ್ಲ್ಯಾ ಬಾಳಾಕ್
ವೆಂಗೆಂತ್ ಆರಾಯ್ತಾ, ಹರ್ಲ್ಯಾಕ್ ಧಾಂಬುನ್ ಧರ್ತಾ, ಉಸ್ಕಾರ್ ಖೆಳಯ್ತಾ,
ಉಸ್ಕಾರ್ ನಿದಾವ್ನ್ ತೇಲ್ ಪುಸ್ತಾ, ಪಾಳ್ಲ್ಯಾಂತ್ ನಿದಾವ್ನ್ ಧಲಯ್ತಾ,
ಮಾಲ್ತೆಂತ್ ಶಿತ್ ಗುಡ್ಡುನ್ ಖಾವಯ್ತಾ, ತಿಚಾ ಮೊಗಾಂತ್ ತಿಚೆ ಉಭೆಂತ್,
ತಿಚೆ ಕುಡಿಚೊ ಸತ್ತ್ವ ಬಾಳಾಚಾ ಜಿವಾಕ್ ಅಮೃತ್ ಜಾತಾ, ತಿಚೆಂ ಉತ್ರಾಂ
ಮಧುರ್ ಗಾನಾಂ ಜಾತಾತ್, ತಿಣೆ ಉಲಯ್ಲ್ಯಾರೀ, ಗಾಯ್ಲ್ಯಾರೀ, ಹಾಸ್ಲ್ಯಾರೀ,
ಖೆಳ್ಲ್ಯಾರೀ ಬಾಳಾಕ್ ತೊ ಮೋಗ್‌ಚ್ಚ್. ಆವಯ್ ಆಪ್ಲ್ಯಾ ಬಾಳಾಕ್ ಪಾನ್ಯಾ
ಸಾಂಗಾತಾ ಮೋಗ್, ಭಾಸ್, ಉತ್ರಾಂ ಖಾವವ್ನ್ ವಾಗಯ್ತಾ, ವಾಡಯ್ತಾ,
ಧಲಯ್ತಾ, ಪುಲಯ್ತಾ, ಖೆಳಯ್ತಾ, ಚಲಯ್ತಾ. ಆಪ್ಲ್ಯಾ ಬಾಳಾಕ್ ವಾಯ್ಲ್ಯಾ
ಘಡ್‌ಲ್ಲೆಂ, ದುಖ್‌ಲ್ಲೆಂ, ಲಾಗ್‌ಲ್ಲೆಂ, ಬಾಳ್ ರಡ್‌ಲ್ಲೆಂ, ಖಿಂತಿಷ್ಟ್ ಜಾಲ್ಲೆಂ,
ಆವಯ್ ಪಳೆಂವ್ಕ್ ಸಕಾನಾ. ತಿ ಕೆದಿಂಕ್‌ಚ್ಚ್ ಬಾಳಾಕ್ ವಾಯ್ಲ್ಯಾ ಮಾಗಾನಾ.

ಆಪ್ಣಾಕ್ ಕಿತ್ಲೆ ಕಷ್ಟ್ ಆಯ್ಲ್ಯಾರೀ ಖಿಂತ್ ಬೆಜಾರಾಯ್, ಪುರಾಸಣ್,
ಆರ್ಥಿಕ್ ಅಡ್ವಣಿ, ದೂಕ್- ಪಿಡಾ ಜಾಲ್ಯಾರೀ ಆಪ್ಲ್ಯಾ ಬಾಳಾನ್ ಹಾಸೊನ್
ಖೆಳೊನ್ ಭಲಾಯ್ಕೆನ್, ಸಂತೊಸಾನ್ ಆಸಾಜಾಯ್ ಮ್ಹಳ್ಳಿ ತಿಚಿ ಆಶಾ ಆನಿ
ಮಾಗ್ಣೆ.

ಭುರ್ಗಿಂ ಬಾಳಾಂ ಮ್ಹಳ್ಳಾರ್ ದೇವ್. ತಿಂ ಆಂಜ್ಯಾಬರಿ, ಬಾಳ್ಕಿಂ ನಿತಳ್
ಆಂಜ್ಯಾ ಸಾರ್ಕಿಂ, ಆವಯ್ ಬಾಳಾಂ ಮಧ್ಲೊ ಸಂಬಂಧ್. ತಿಚಾ ಕಾಳ್ಜಾಚೊ
ಕೊಪೊ, ಮಾಸಾಚೊ ಕುಡ್ಕೊ, ಕುಡಿಚೊ ವಿಸ್ವೊ, ಭುರ್ಗ್ಯಾಂಕ್ ಆವಯ್‌ಚ್ಚ್
ಜಾವ್ನಾಸಾ ದೇವ್.

ಹಾಕಾ 'ಸಂಬಂಧ್ ಜಾಲ್ಲೆಂ ಏಕ್ ಪದ್ ಆಶೆಂ ಆಸಾ:-

ಮೊವಾಳ್ ತುಜಿ ಉಪ್ಕಾರ್| ಮಾಂಯ್ ಮೊಜೆರ್ ಸಭಾರ್|
ದಾಕಂವ್ಚೊನಾ ಅಪ್ಕಾರ್| ತುಕಾ ಮೊಜೆ ಮಾಂಯ್|
ಅಸ್ಕತ್ ಆಸ್ಚೆ ಬಾಳೆ| ಕಾಂಯ್ಚ್ ಕಳಾನಾಶೆಂ,
ಪೋಷಣ್ ಕೊಣೆ ಕೆಲೆಂ| ತುಂವೆ ಮೊಜೆಂ ಮಾಂಯ್,
ತಾನ್-ಭುಕ್ ಲಾಗಿ| ರಡ್ಣ್ಯಾನ್ ತುಕಾ ಕಳ್ಳಿ,

ದುದಾ ಧಾರ್ ದಿಲಿ| ತುಂವೆ ಮೊಜೆ ಮಾಂಯ್,
 ಪಿಡಾ ಮ್ಹಾಕಾ ಆಯ್ಲಿ| ಕೊಣ್‌ಗೇ ಸಗ್ಗಿಚ್ಚ್ ಕಾಂಪ್ಲಿ,
 ರಡಾತ್ ಪಾಳ್ಳಾ ಮುಳಿಂ ಬಸ್ಲಿ| ತೂಂಗೇ ಮೊಜೆ ಮಾಂಯ್,
 ಇತ್ತೆ ಮೊವಾಳ್ ಉಪ್ಕಾರ್| ಮಾಂಯ್ ತುಜೆ ಸಭಾರ್
 ದಾಕಂವೊನಾ ಅಪ್ಕಾರ್| ತುಕಾ ಮೊಜೆ ಮಾಂಯ್.

ಆವಯ್ ಕೆಲ್ಲೆ ಉಪ್ಕಾರ್ ಬಾಳಾಚಾ ಕಾಳ್ಜಾ- ಮನಾಂತ್ ಜಿವೆ ಉರವ್ನ್
 ಉಗ್ಡಾಸಾಚೆಂ ಹೆಂ ಪದ್ ಖಂಡಿತ್ ಜಾವ್ನ್ ಬಾಳಾಕ್ ಜಯೊ ಝೂಂಪೊ
 ಕಾಡ್ತಾ ಆನಿ ನಿದಾಯ್ತಾ.

ಆವಯ್ ಆನಿ ಗಾನಾಂ

ಸ್ತ್ರೀಯೆಚ್ಯಾ ಉದರಾ ಧಾವ್ನ್ ನವ್ಯಾ ಬಾಳಾನ್ ಉಜ್ವಾಡ್ ದೆಖ್ಲೊ
 ಮ್ಹಣ್ಣಿಚ್ಚ್ ತೆಂ ಬಾಳ್ ನಿದೆಕ್ ಕುಸುಂ-ಕುಸುಂ ಕರ್ತಾನಾ, ಭುಕೆಕ್ ಕುರುಂ-
 ಕುರುಂ ಕರ್ತಾನಾ, ಆವಯ್ ಕಾಳ್ಜಾ ಧಾವ್ನ್ ಉಮಾಳೊನ್, ಉತ್ರಾಂನಿ
 ಉಸ್ಪಾತಾತ್ ಗಾನಾಂ. ಬಾಳ್ ತಿಚೊ ಪಾನೊ ಚಿಂವ್ತಾನಾ, ಹಾಸ್ತಾನಾ, ಖೆಲ್ತಾನಾ,
 ರಡ್ತಾನಾ, ತಿಕಾ ಆಪ್ಲ್ಯಾ ಕುಳಾರೊ, ಆವಯ್-ಬಾಪುಯ್, ಭಾವ್-ಭಯ್ಣ್,
 ಪತಿ ಆನಿ ತಾಚಾಯ್ ಕುಟ್ಮಾ ಸಾಂದ್ಯಾಂಚೊ ಉಡಾಸ್ ಯೆತಾನಾ, ದೆವಾಚೊ,
 ತಾಚೆ ಮಾಯೆಚೊ, ಸಾಂತಾಂ ಭಕ್ತಾಂಚೊ ಉಡಾಸ್ ಆಯಿಲ್ಲ್ಯಾ ಪರ್ಮಾಣೆ
 ಚಿಂತ್ನಾಂಕ್ ಉತ್ರಾಂ ಬಾಂಧುನ್ ಮಧುರ್ ತಾಳ್ಯಾನ್ ಗಾಂವ್ಕ್ ಆರಂಭ್ ಕರ್ತಾ.
 ಆವಯ್ ಜಾವ್ನಾಸ್ಚೆ ಸ್ತ್ರೀಯೆಚೆ ಜಿಣಿಯೆಚ್ಯಾ ಸಂತೊಸಾಚೆ, ದುಕಾಂಚೆ ಕಿಸ್ಪೊರ್
 ಗಾನಾಂ ಜಾವ್ನ್ ಉಸ್ಪಾತಾತ್. ಆವಯ್ ಆಪ್ಲ್ಯಾ ಬಾಳಾಕ್ ತಿಚ್ಯಾ ದುಧಾ
 ಸಾಂಗಾತಾ ಭಾಸ್, ಉತ್ರಾಂ ಆನಿ ಸಂಗೀತ್ಯೀ ಭರಯ್ತಾ. ಪುರಾಣಾಂತ್ ಸಯ್ತ್
 ಸ್ತ್ರೀ ಜಲ್ಮಾ ಕವಿ ಮ್ಹಳ್ಳಾಕ್ ಪುರಾವೆ ಆಸಾತ್. ತ್ಯಾ ತ್ಯಾ ಸಂಬಂಧ್ ಜಾಲ್ಲ್ಯಾ
 ವಿಷಯಾಂಕ್ ತ್ಯಾ ತ್ಯಾ ಜಾಗ್ಯಾರ್, ತತ್‌ಕ್ಷಣ್ ಮನ್ಶ್ಯಾಂಕ್, ಮನ್ಶಾತಿಂಕ್,
 ಸುಕ್ಲ್ಯಾ ಸಾವ್ವಾಂಕ್ ಆನಿ ಪ್ರಕೃತೆಕ್ ಸಂಬಂಧ್ ಜಾಲ್ಲಿಂ ಉತ್ರಾಂ ಘಡೊನ್
 ಗಾಂವ್ಚಿ ಶ್ಯಾಧಿ ಆಸಾ ಸ್ತ್ರೀಯೆಕ್. ತಿಕಾ ಗಾಂವ್ಕ್ ಸುಮಧುರ್ ಕಂಠ್ ಆಸಾ.

ಗ್ಲೇಡಿಸ್ ರೇಗೊ

ಸ್ತ್ರೀಯೆನ್ ಆಪ್ಲ್ಯಾ ಬಾಳಾಕ್ ಉಸ್ಕಾರ್ ಘೆವ್ನ್ ಘಡುನ್ ಗಾಯ್ಲೆಲಿಂ
ಗಾನಾಂ-ಪದಾಂ, ಜಣಾಂ ಥಾವ್ನ್ ಜಣಾಂಚ್ಯಾ ತೋಂಡಾ ಥಾವ್ನ್ ತೋಂಡಾಕ್
ದೆಂವೊನ್ ಜಾನಪದ್ ಜಾವ್ನ್ ಉರ್ಲ್ಯಾಂತ್. ಆವಯ್ಚಿಂ ಗಾನಾಂ ಆಯ್ಕೊನ್
ವಾಡೊನ್ ಯೆಂವ್ಚೆಂ ಬಾಳ್ ಗಾನಾಂಕ್ ಇತ್ಲೆಂ ಹೊಂದ್ವೊನ್ ಆಸ್ತಾಕೀ, ತಾಕಾ
ನೀದ್ ಯೆತಾನಾ, ಪುರಾಸಣ್ ಜಾತಾನಾ ಉತ್ರಾಂನಿ ತಾಕಾ ಸಾಂಗೊಂಕ್ ಕಳಾನಾ
ದೆಕುನ್ ಆಪ್ಲ್ಯಾಚ್ಚ್ ತಾಳ್ಯಾನ್ ಹೂ..... ಹೂ..... ಹಾ.... ಹಾ.... ಕರುನ್
ಜೆಮೆಂವ್ಕ್ ಸುರು ಕರ್ತಾ. ಬಾಳ್ಯಾಂಚಿಂ ಗಾನಾಂ ಆಯ್ಕಾತಾನಾ ಆವಯ್ಕ್ ಕಳ್ತಾಕೀ
ಆಪ್ಲೆಂ ಬಾಳ್ ಥಕ್ಲಾಂ, ನಿದೆನ್ ಪಿಕ್ಲಾಂ ದೆಕುನ್ ತಾಕಾ ಗಾನಾಂಚಿ ಗರ್ಜ್ ಆಸಾ
ಮ್ಹಣ್.

ಏಕ್ ಕವಿ ಮ್ಹಣ್ತಾ: ಭಾಶೆಚೊ ಆವಾಜ್ ಪರಮಾತ್ಮಲಾಗಿಂ ಆಸ್ಲೊಲ್ಲೊ
ಆನಿ ಆವಯ್ ಜಾವ್ನಾಸಾ ಪರಮಾತ್ಮಾಚೆಂ ರೂಪ್.

ಬಾಳಾಚೊ ಉಜ್ವಾಡ್ ಜಾವ್ನಾಸಾ ಆವಯ್. ದೆಕುನ್‌ಚ್ ಮ್ಹಣ್ತಾತ್
ಸ್ತ್ರೀ ಜಾವ್ನಾಸಾ ಸಂಸ್ಕೃತೆಚೆಂ ಮೂಳ್.

ಪಾಳ್ಣೆ

ಆದಿಂ ಪಾಳ್ಣೆ ಗಂಧಾಚ್ಯಾ ಮ್ಹಳ್ಳಾರ್ ಚಂದನಾಚ್ಯಾ ರುಕಾಡಾಚೆಂ ಕರ್ತಾಲೆ.
ಹೆಂ ಪಾಳ್ಣೆ ಚಡ್ ಪ್ರಖ್ಯಾತ್ ಹ್ಯಾ ವಿಶಿಂ ಹಾಂವೆಂ ಧೊಡಿಂ ಗಾನಾಂ ಹ್ಯಾ
ಬುಕಾಂತ್ ದಿಲ್ಯಾಂತ್.

ಚಂದನಾಚ್ಯಾ ಪಾಳ್ಣ್ಯಾ
ರುಪಿಯಾಚೆ ದೊರಿ
ಜೊಂಪೊಯ್ತಾ ಸರ್ಗಿಂಚಿ
ಆಂಕ್ವಾರ್ ಮರಿ.

ಬಿಟಿಚೆಂ, ತಾಂಬ್ಯಾಚೆಂ, ಪಿತ್ರುಳೆಚೆಂ, ರುಪ್ಯಾಚೆಂ ಪಾಳ್ಣೆ ಆಸ್ತಾಲೆಂ.

ಘರ್ವಾರಾಚ್ಯಾ ಅನೂಲಾ ಆನಿ ಕುಳ್ವಾರಾಂಚ್ಯಾ ವ್ಹಡ್ಪಣಾಚೆರ್ ಹೊಂದ್ವೊನ್
ಆಸ್ತಾಲಿಂ ಪಾಳ್ಣಿಂ. ರಾಯಾಳ್ ಕುಟ್ಮಾಂನಿ ಭಾಂಗಾರಾಚೆಂ ಪಾಳ್ಣಿಂ ಆಸ್ಲೆಲ್ಲೆ

ದಾಕ್ಕೆ ಆಸಾತ್. ಮೈಸೂರ್ನಾ ರಾಯ್ ಒಡೆಯರಾಚ್ಯಾ ರಾವೈರಾಂತ್ ಆಜೂನ್ ಭಾಂಗಾರಾಚೆಂ ಪಾಳ್ಳೆ ಪಳೆಂವ್ಕ್ ಮೆಳ್ತಾ.

ಕೊರ್ಗಾರಾಂ ರಾನಾಂತ್ಲ್ಯಾ ವಾಲಿಂನಿ ಕಲಾತ್ಮಕ್ ಸುಂದರ್ ಪಾಳ್ಳಿಂ ವೊಳ್ತಾಲಿಂ, ದೌಲತೆಚಾ ಆನಿ ಸಾಂಪ್ರದಾಯಿಕ್ ಆಚಾರ್-ಶಾಸ್ತಿರ್ ಕರ್ನಾ ಘರಾಣ್ಯಾಂನಿ ಹಿಂ ಪಾಳ್ಳಿಂ ಘೆನಾತ್‌ಲ್ಲಿಂ. ಪುಣ್ ಹ್ಯಾ ಪಾಳ್ಣಾಂತ್ ನಿದ್‌ಲ್ಲೆಂ ಬಾಳ್ ಪಿಡಾ-ಶಿಡಾ, ದುಷ್ಟ್ ವೊಸ್ಕಾ ಥಾವ್ನ್ ಬಚಾವ್ ಜಾತಾ ಮ್ಹಳ್ಳಿ ಪಾತ್ಯೆಣಿ ಖಿರಿ ಜಾವ್ನಾಸ್ಲಿ. ಹ್ಯಾ ವಾಲಿಂನಿ ವಕ್ತಾಚೊ ಗೂಣ್ ಆನಿ ಪರ್ಮಳ್ ಆಸ್ತಾಲೊ. ಹೊ ಪರ್ಮಳ್ ಸತ್ತ್ವ್ ಸದಾಂಚ್ಚ್ ಭುರ್ಗ್ಯಾಂಕ್ ಉಲ್ಲಾಸಿತ್ ಕರ್ತಾಲೊ. ತೋಂಡಾಕ್ ದೀಂವ್ಚಾಕೀ ಆಪ್ಲ್ಯಾ ಭುರ್ಗ್ಯಾಚ್ಯಾ ಗಾಂಡಿಕ್ ದಿಂವ್ಚೆಂ ಬರೆಂ.

ಲೊಹಾಚೆಂ, ರುಕಾಡಾಚೆಂ ಪಾಳ್ಳೆ ಎಕೆ ತಕ್ಲೆಕ್ ಕೆಲ್ಯಾರ್ ತೆಂ ಸಂತಾನಾಚ್ಯಾ ಸಂತಾನಾಕ್ ಕುಟ್ಮಾಚಿ ಆಸ್ತ್ ಜಾವ್ನ್ ದೆಂವೊನ್ ವ್ಹೆತಾಲೆಂ. ಥೊಡ್ಯಾ ಕುಟ್ಮಾಂನಿ ತೆಂ ಮಾಳ್ಕಾರ್ ಘಾಲುಂಕ್‌ಚ್ ಫಾವೊ ಜಾಯ್ನಾತ್ಲೆಂ. ಎಕಾ ಪಾಟ್ಲ್ಯಾನ್ ಏಕ್ ಬಾಳ್ ತಾಂತುನ್ ವೊಕಾಲ್ ಜಾವ್ನ್ ತಯಾರ್ ಜಾತಾಲೆಂ.

ಪಾಳ್ಳೆ ಮಾಗೊನ್ ವ್ಹರ್ತಾಲಿಂ. ಅಶೆಂ ವ್ಹೆಲ್ಯಾರ್ ಹಾಡ್‌ಲ್ಲ್ಯಾ ಘರಾಂತ್ ನವೆಂ ಬಾಳ್ ಜಾಲ್ಮಾಲ್ಯಾರ್ ನಾ ತರ್ ಭುರ್ಗ್ಯಾಕ್ ವರಸ್ ಜಾತಾನಾ ಪಾಟಿಂ ಪಾವಿತ್ ಕರ್ತಾತ್. ಜಲ್ಮಾಲ್ಲ್ಯಾ ಮನ್ಶ್ಯಾಕ್ ಪೇಟ್ ಆನಿ ಪಾಳ್ಳೆ ಬಾಂಧುನ್ ದವರ್ಲೆಲಿ ಭುತಿ. ಹಾಚೆ ಥಾವ್ನ್ ಕೊಣೆಂಯ್ ಚುಕೊನ್ ಘೆಂವ್ಕ್ ಆಸಾಧ್ಯ್.

ಆತಾಂಚ್ಯಾ ಕಾಳಾರ್ ಪಾಳ್ಳಿಂ ಮಾಯಾಗ್ ಜಾಲ್ಯಾಂತ್.

ಆಸ್ಲ್ಯಾರೀ ಎಲ್ಯುಮಿನಿಯಮ್, ಸ್ಟೀಲ್, ಆತಾ'ತಾಂ ಪ್ಲ್ಯಾಸ್ಟಿಕ್‌ಯೀ ಆಯ್ಲ್ಯಾರ್ ಆನಿ ಥೊಡ್ಯಾ ತೆಂಪಾನ್ ಲೊಂಕ್ಡಾಚೆಂ ಆಯ್ಲ್ಯಾರ್ ನವಾಲ್ ನಾ.

ಪಾಳ್ಣಾಚ್ಯಾ ದೋನ್ ಕುಶಿಂನ್ ದೊದೋನ್ ದೊರಿಯೊ. ಮ್ಹಳ್ಳಾರ್ ಚ್ಯಾರ್ ದೊರಿಯೊ. ಹಾಕಾ ಚ್ಯಾರ್ ಕೊನ್ಯಾಂಚೊ ಏಕ್ ಚಾವ್ನ್ ಕುಡ್ಲೊ ಜೊಳಿ ಬಾಂಧ್ತಾತ್. ವಯ್ರ್ ಪಾಕ್ಯಾರ್ ವ ಮ್ಹಾಳ್ಕಾರ್ ಥಾವ್ನ್ ಗೊಯ್ರೆಮ್, ಕೊಯ್ರ್ ಬಾಳ್ಣಾಚ್ಯಾ ಆಂಗಾರ್ ಪಡ್ಚೆಂ ಆಡಾಂವ್ಚಾಕ್‌ಯೀ ಜಾತಾ ಆನಿ ತೈ ಜೊಳ್ಳೆ

ಗ್ಲೇಡಿಸ್ ರೇಗೊ

ಭಿತರ್ ಭುರ್ಕ್ಯಾಚ್ಯೊ ಉಂಬಳ್ಳೆಲೊ ಆಂಗೊಟ್ಯೊ ಘಡಿ ಕರ್ನ್ ದವರ್ತಾತ್.

ಎಕಾ ಘುರಾ ಥಾವ್ನ್ ಆನೈಕಾ ಘುರಾಕ್ ಪಾಳ್ಣಿ ವಾಪಾರುಂಕ್ ವ್ಹರ್ತಾನಾ
ತಾಂತುಂ ಫಳಾಭರಿತ್ ವಸ್ತ್, ಚಡಾವತ್ ಜಾವ್ನ್ ನಾರ್ಲ್ ದವರ್ನ್ ದಿತಾತ್.
ಪಾಟಿಂ ಪಾವಿತ್ ಕರ್ತಾನಾಯ್ ತಶೆಂಚ್ ದಿತಾತ್.

ಬಾಲ್ಯಾಂಚಿಂ ಗಾನಾಂ

ಪಯ್ಲೆಂ ಆಪ್ಲ್ಯಾ ಬಾಳಾಕ್ ಆವಯ್ನ್ ಸುರು ಕರ್ಚೆಂ. ಜಯೊ ಜಯೊ
ಮ್ಹಣೊನ್,

1. ಜಯ್ ಪುತಾ ಜಯ್
ಜಯೊ ಕರಿನ್.
ಬಾಳಾಕ್ ಥಾಂಬಯ್ನ್, ಬಾಂಬಿಯೆಂತ್.
2. ಜಯ್ ಪುತಾ ಜಯ್
ಜಯಾಂಚೆ ಸುಖ್
ಬಾಳಾಕ್ ಲಾಗಿ ಭುಕ್, ದುಧಾಕ್.
3. ದುಧಾಚೆ ಭುಕೆ
ಕಿತೆಂ ಬಾಳಾ ದೀಂವ್
ಕಡ್ಲೆಲ್ಯಾ ದುಧಾಚಿ, ಬಾಳಾ ಸಾಯ್ ಲಾಂವ್.
4. ಬಾಳ್ ಮೊಜೊ ನಿದಾತ್
ಬಾಂಬೊಯ್ ದೊಲಾತ್
ಮರಿ ಮಾಯ್ ರಾಕಾತ್, ಸಗ್ಳಿ ರಾತ್ ದೀಸ್.
5. ಗಾಯ್ ಗೊಟ್ಯಾಂತ್
ದುಧ್ ತಾಟ್ಯಾಂತ್
ಬಾಳ್ ಮೊಜೆಂ ನಿದ್ರಾ ಕರಿ, ಬಾಂಬಿಯೆಂತ್.

6. ಜಯೋ ಬಾಳಾ ಜಯೋ
ಜಯೋ ಕರಿನ್ ತುಕಾ
ಬಾಂಬೊಯ್ ಬಾಂಧಿನ್ ರುಕಾ, ಚಂದನಾಚ್ಯಾ.
7. ಚಂದನಾಚೊ ರೂಕ್
ಶಿರಿಂ ಸುಕೆಲಾ
ಬಾಳ್ ಮೊಜೊ ಭುಕೆಲಾ, ದುಧಾಕ್.
8. ಚಂದನಾಚ್ಯಾ ಪಾಳ್ಣಾ
ಆಣ್ಣಾಂಚ್ಯೊ ದೊರಿಯೊ
ತುಜ್ಯಾ ಚಂದ್ರಾ ರುಪಾಕ್, ಬಾಳಾ ಜಯೋ ಜಯೋ.
9. ರುಪಿಯಾಳ್ಯಾ ಪಾಳ್ಣಾ
ಭಾಂಗಾರಾಚೆ ಆಂಕ್ಡೆ
ಸರ್ಗಿಂಚೇ ಬೊಡ್ಡೆ ಬಾಳೆ, ರೊಂಪೊಯ್ ಕಾಡ್ತಿತ್.
10. ರುಪಿಯಾಳ್ಯಾ ದರ್ಯಾಂತ್
ಭಾಂಗಾರಾಚೆ ಖಾಂಚ್
ಸರ್ಗಿಂಚೇ ಆಂಜ್, ಬಾಳಾ ಗಾಯನ್ ಕರ್ತಿತ್.
11. ಯೆಗೇ ಯೆಗೇ ಗಾಯೇ
ಪಿಯೆಗೇ ತಾಳ್ಣೆ
ಬಾಳಾಕ್ ಬಾಂಧ್ಯಾಂ ಪಾಳ್ಣೆ, ಸುವರ್ಣಾಚೆಂ.
12. ಸುವರ್ಣಾಚ್ಯಾ ಪಾಳ್ಣಾ
ರುಪಿಯಾಚ್ಯೊ ದೊರಿಯೊ,
ಚೊವ್ಣಿ ಜಣ್ತೆ ಮರಿಯೊ,
ಬಾಳಾಕ್ ರೊಂಪೊಯ್ ಕಾಡ್ತಿತ್.

13. ತ್ಯಾಯೀ ಆಂಕ್ವಾರಿಂಚೊ
ಕಾಂಯ್ ಬೊರೊ ತಾಳೊ.
ಉದ್ಯಾವಿಣೆ ಮೊಳೊರೇ ಬಾಳಾ, ಜೆಜುನ್ ಫುಲಯಿಲೊ.
14. ಯೆಗೇ ಯೆಗೇ ಗಾಯೇ
ಖಾಗೇ ತುಂ ಕುಂಡೊ
ಬಾಳಾಕ್ ದಿಗೇ ಉಂಡೊ, ಲೊಣೆಯೆಚೊ.
15. ಲೊಣೆಯೆಚ್ಯಾ ಉಂಡ್ಯಾ ಸಾಕ್ರಿಚೆಂ ಮೇಲ್
ತಾಳು ಭೊರ್ ತೇಲ್, ಬಾಳಾ ಮಾಂಯ್ ಘಾಲಿತ್.
16. ಗಾಯ್ ಗೊಟ್ಯಾಂತ್
ಮ್ಹೊಶಿ ವಾಡ್ಯಾಂತ್
ಆನಿ ಬಾಳ್ ಪಾಳ್ಲ್ಯಾಂತ್, ನಿದ್ರಾ ಕರೀ.
17. ಲೊಣೆ ಆನಿ ದೂದ್
ಎಕ್ವಾಂಕ್ ಶಿಜಾತ್
ಬಾಳ್ ಮೊಜೊ ಭುಕೆತ್, ದುಧಾಕ್.
18. ಬಾಳ್ ಆಮ್ಚೆಂ ನಾಚ್ತಾ
ಘರಾಂತ್ ದಿವೊ ಜಳ್ಲ್ಯಾ
ಬಾಳ್ ಆಮ್ಚೆಂ ಖೆಳ್ಲ್ಯಾ
ಪಾಳ್ಲ್ಯಾಂತ್ ದಿವೊ ಆಸ್ತಾ.
19. ಹಾಲೊ ಹಾಲೊ ಮ್ಹಣ್ತಾಂ
ವ್ಹಡ್ ವೇಳ್ ಲಾಗ್ಲೊ
ಬಾಳಾನ್ ಖೆಳ್ ಮಾಗ್ಲೊ
ದೆವಾ ಬಾಪಾ ಲಾಗಿಂ.

20. ಜಯ್ ಬಾಳಾ ಜಯ್
ಬೊಕ್ಕಾನ್ ಖೆಲಿ ಸಾಯ್
ಗೊಟ್ಟಾಂತ್ ಆಸಾ ಗಾಯ್
ಬಾಳಾ ದುದು ಪಿಯೆಂವ್ಕ್ ಜಾಯ್.

21. ಜಯೊ ಬಾಳಾ ಜಯೊ
ಬಾಳಾಕ್ ಯೆತಾತ್ ಜಾಂಬಾಯೊ
ಗೊಟ್ಟಾಕ್ ಯೇವ್ನ್ ಪಾವೊಲ್ ಗಾಯೊ
ಗುಡ್ಯಾರ್ ಮಾರುನ್ ಪಾಸಾಯೊ.

22. ರಾತ್ ಜಾಲಿ ಆತಾಂ
ಬಾಬಾನ್ ಕೆಲಿ ತಾತಾ
ಆಂಜ್ ಭಡ್ವಾಂ ಸಾಂಗಾತಾ
ಖೆಳ್ ಮೊಜ್ಯಾ ಪುತಾ.

23. ಬಾಳ್ ಮೊಜೆಂ ಎಕ್ಲೆಂ
ನಿದೆನ್ ಪಿಕ್ಲೆಂ
ಜಯೊ ಜಾಂಬಾಯೊ ಕಾಡ್ತಾಂ
ಘಡಿಯೆನ್ ಉಟ್ಟೆಂ.

24. ನಾರ್ಲೆಲ್ ತೆಲಾ ವಾಟ್ಲೆ
ಕಾಪುಸಾಚಿ ವಾತ್
ಭಾಯ್ಲ್ಯಾನ್ ಜಾಲಿ ರಾತ್
ಬಾಳ್ ಮೊಜೆಂ ಜೆಮೆತಾ.

ತೇಲ್ ಪುಸ್ತಾನಾ

ಉತ್ರಾಂ ಜಾವ್ನಾಸಾತ್ ಭೊಗ್ಲಾಂಚೆಂ ಚಾವಿ (ಉತಾರ್)
ಆವಯ್ನ್ ಆಪ್ಲ್ಯಾ ಬಾಳಾಲಾಗಿಂ ಉಲಂವ್ಚೆಂ ಆಪ್ಲ್ಯಾ ಹಾತಾಂನಿ ಧಾಪುಡ್ನ್,

ಗ್ಲೇಡಿಸ್ ರೇಗೊ

ಜೋ ಜೋ ಕರ್ನ್, ತೇಲ್ ಪುಸುನ್, ನ್ಹಾಣವ್ನ್, ಗಾನಾನಿ ಬಾಂಬೊಯ್
ಹಾಲವ್ನ್, ವೆಂಗಾನಿ ಧಲವ್ನ್, ಜೊಂಪೊವ್ನ್, ಪೊಶೆವ್ನ್, ಮಾಕುನ್.

ಜಲ್ಮಾಲ್ಲ್ಯಾ ಬಾಳ್ಕಾಕ್ ಏಕ್ ಮಹಿನೊ ವ ಪಂದ್ರಾ ದೀಸ್ ಪರ್ಯಾಂತ್
ತೇಲ್ ಪುಸಿನಾಂತ್. ಪಯಿಲ್ಲೊ ಪೊಂಗಾರ್ಯಾಚ್ಯಾ ಖೊಲ್ಯಾಂಚೊ ದಾಡಾವ್ನ್
ರೋಸ್ ಕಾಡ್ನ್ ಇಂಗ್ಲಾಂಚೆರ್ ಊಬ್ ಕಾಡ್ನ್ ಬಾಳ್ಕಾಚಾ ಆಂಗಾಕ್ ಪುಸುನ್
ನ್ಹಾಣಯ್ತಾತ್. ಥೊಡೆ ಪಾವ್ಟಿಂ ತಾಂತಿಂ ಪುಸುನ್, ಚಣ್ಯಾಂಚೆಂ ಪೀಟ್ ಪುಸುನ್
ನ್ಹಾಣವ್ತಾತ್. ಬಾಳ್ಕಾಕ್ ನ್ಹಾಣಂವ್ಚೆಂ ಉದಾಕ್ ಹುನ್ ಕರ್ತಾನಾ ಉದ್ಕಾಕ್
ಕಾಣೆರ್ಯಾಚೊ ವ ಆಡ್‌ಸೊಗ್ಯಾಚೊ ಪಾಲೊ ಘಾಲ್ತಾತ್.

ವಕ್ತಾಚೆಂ ಪಾಳಾಂ ವ ಪಿಟೊ ಭರ್ಸುನ್, ಹುನ್ ಕೆಲ್ಲೆಂ ತೇಲ್ ಭುರ್ಗ್ಯಾಚ್ಯಾ
ಆಂಗಾಕ್ ಪುಸುನ್, ಬಾಳ್ಕಾಕ್ ಮಾಡಿಯೆಚೆ ಪೊವ್ಲೆಂತ್ ನಿದಾಂವ್ಚೆಂ ಸಾಮಾನ್ಯ.
ಹಾಂತುಳ್ಳಾರ್ ವ ವಸ್ತುರಾರ್ ದವರ್ಲ್ಯಾರ್ ಬಾಳ್ಕಾಚಾ ಆಂಗಾಚಿ ತೆಲಾಪಾಂಕ್ಳಿ
ಲಾಗ್ತಾ ಮ್ಹಳ್ಳ್ಯಾ ಖಾತಿರ್ ಬಾಳ್ಕಾಕ್ ಚ್ಯಾರಾಂಯ್ ಕುಶಿನಿ ದೊಡೊನ್
ಆಸೊನ್ ರಕ್ತಣೆಚ್ಯಾ ಪಾಳ್ಳಾಬರಿ ಆಸಲ್ಲ್ಯೆ ಪೊವ್ಲೆಂತ್ ಬಾಳ್ಕಿಂ ವೊಮ್ತೆಂ
ಪಡೊಂಕ್ ಶಿಕ್ತಾ ಪರ್ಯಾಂತ್ ದವರ್ತಾತ್.

ಬಾಳ್ಕಾಕ್ ನ್ಹಾಣಾಯ್ತಾನಾ ತೇಲ್ ಪುಸ್ತಾನಾ ಕೆದಾಳಾಯ್ ಖಾಲಿ ಪೊಟಾಕ್
ದೂಧ್ ವಾ ಹೆರ್ ಕಸಲೆಯ್ ಪೀವನ್ ದಿಲ್ಯಾ ಮಾಗಿರ್ ಕರುಂಕ್ ನಜೊ.
ಬಾಳ್ಕಾಂಕ್ ಚಡ್ ಹುನ್ ಉದ್ಕಾಂತ್ ನ್ಹಾಣಂವ್ಕ್ ನಜೊ. ಬಾಳ್ಕಾಚಿ ಕಾತ್
ಆನಿ ಮಾಸ್ ತರ್ಲೆಂ. ತಕ್ಲಿ ಮೋವ್ ಆಸಲ್ಲ್ಯಾ ವರ್ವಿಂ ಮೆಂದು ತಾಪ್ತಾ ರಗಾತ್
ಹುನ್ ಜಾತಾ. ಕಾಳ್ಜಾಂತ್ ದಡ್ಡೆ ಉಟಾತ್. ಚಡ್ ಹುನ್ ಉದ್ಕಾಂತ್
ನ್ಹಾಣಯ್ತಾನಾ ಬಾಳ್ಕಾಕ್ ಚಡ್ ಪುರಾಸಣ್ ಜಾವ್ನ್ ಭಲಾಯ್ಕೆಕ್ ಬಾಧಕ್
ಯೆಂವ್ಚೊ ಸಂಭವ್ ಆಸ್ತಾ. ದೆಕುನ್ ಸುರ್ಟೆರ್ ಹಳ್ತ್ ಹುನ್ ಉದ್ಕಾಂತ್
ನ್ಹಾಣವ್ನ್ ದೀಸ್ ವ್ಹೆತಾಂ ವ್ಹೆತಾಂ ಊಬ್ ಉಣಿ ಉಣಿ ಕರಿಜಾಯ್.

ಪಯ್ಲೆಂ ಭುರ್ಗ್ಯಾಚೆಂ ವಸ್ತುರ್ ಕಾಡ್ನ್ (ನಿಕ್ಕಾವ್ನ್) ಆಜಿ ವ ಬಾಂಳ್ತೆ ಪೊಸ್ತೆಲಿ
ಆಪ್ಲ್ಯಾ ಪಾಂಯಾಂಚೆ ಮಾಂಡಿರ್ ನಿದಾಯ್ತಾ ತಾಳ್ವೆಕ್ ಪಯ್ಲೆಂ ತೇಲ್ ದವರ್ತಾ.

ಉಪ್ರಾಂತ್ ಕಾನಿಂ ತೇಲ್ ಘಾಲ್ತಾ. ಹಳೊ ಹರ್ದಾರ್ ಥಾವ್ನ್ ತೇಲ್ ರಗ್ತುಂಕ್ ಸುರು ಕರ್ತಾ.

ಪಯ್ಲೆ ರ:

ಕಾನಿಂ ಮಾತ್ಯಾ ತೇಲ್ ಘಾಲ್ತ್ಯಾ

ಹಾತ್ ದೊಂಕೆ ರಗ್ತಿಜಾಯ್.

ಕಪಾಲ್ ಮಾತೆಂ ಘಾಸಿಜಾಯ್

ಹಾತ್ ಆಶೆ ಬಾಂಧುನ್ ಉಭೆ-ಆಡ್

ವಯ್ರ್ ಸಕಯ್ಲ ಉಕ್ತಿಜಾಯ್.

ಪಾಂಯ್ ದೋನೀ ಧರ್ನ್ ವಯ್ರ್ ವರ್ನ್ ಕಪಾಲಾಕ್ ಲಾಗಯ್ತಾನಾ....

ಆಖ್ಯೊ ಆಖ್ಯೊ ಮೂಖ್ಯೊ ಮ್ಹಣ್ತಾನಾ ಬಾಳಾಕ್ ದುಖಿಂತೀ ಹಾಸೊ ಯೆತಾತ್. ಹರ್ ಏಕ್ ವಿಧಾನ್ ತಿತಿನ್ ಪಾವ್ಪಿಂ ಕರ್ಚೆಂ.

ಫೊಡಿಂ ಗಾನಾ:

ತೆತು ಘಾಲ್ತಾಂ ಕಾನಿಂ ಬಾಳಾ

ಬಾಣಾಂತ್ ತಾಪಯ್ಲಾಂ ಪಾನಿ

ಬಾಳಾಕ್ ಬುಶ್ಯಾ ಕರುಂಕ್.

ಚಂದನಾಚೆಂ ತೇಲ್ ಬಾಳಾ

ತುಜೇ ತಾಳ್ವೆರೀ

ಉದಾಕ್ ತಾಪವ್ನ್

ಬುಶ್ಯಾ ಕರುಂಕ್ ಬಸ್ಲಾಂ ಮ್ಹಣ್ಣೆರೀ.

ಬಾಳ್ಯಾಕ್ ತೇಲ್ ಪುಸುನ್ ಜಾತಚ್ಕ್ ಗೊಮ್ಬೆಚ್ಯೊ ಮಿರಿಯೊ ಸುಟೊಂಕ್ ಲಾಂಬಾಯ್ ಹಾತಾಂ ಪಾಯಾಂಚಿ ಸುಡಾಳಾಯ್ ಯೆಂವ್ಚಾಕ್ ಬಾಳ್ಯಾಕ್ ಖಾಡ್ಕೆಕ್ ಧರ್ನ್ ಉಕಲ್ನ್ ಧಲಂವ್ಕ್ ಆಸಾ. ಅಶೆಂ ತೀನ್ ಪಾವ್ಪಿಂ ಕರ್ತಾನಾ.....

ವಯ್ರ್ ಉಡಯ್ಲೆಂ ಬಾಳಾಕ್

ಮಳ್ಳಾಕ್ ಲಾಗಯ್ಲೆಂ

ಗ್ಲೇಡಿಸ್ ರೇಗೊ

ಬಾಳಾಚ್ಯಾ ಗಾಲಾಕ್
ನೆಕೆತ್ರ್ ಘಸ್ಪಾಲೆಂ.

ಪಾಯಾಂಚೆರ್ ಬಸವ್ನ್ ಬಾಳಾಕ್ ಧಲಯ್ತಾನಾ

ಧಲ್ಲೊ ಬಾಯೊ ಧಲ್
ಧಲಾ ಪೆಲ್ಯಾನ್ ಕೋಲ್
ಕೊಲಾಕ್ ಪೆಟ್ಲೊ ಉಜೊ
ಬಲಾವ್ ಗೆಲೊ ತುಜೊ
ಕೋಲ್ ಗೆಲೊ ಉಸೊನ್
ಬಾಳ್ ಆಯ್ಲೆಂ ಹಾಸೊನ್.

ಬಾಳ್ಯಾಕ್ ತೇಲ್ ಪುಸ್ತಾನಾ ಕುಡಿಚ್ಯಾ ವಿಶ್ವಾಂಚೊ ಹರ್ ಏಕ್ ದೊಡ್ಲೊ
ಆನಿ ಮೊಡ್ಲೊ ತಶೆಂಚ್ ಧಲವ್ಣೊ ತಿತಿನ್ ಪಾವ್ಲಿಂ ಕರ್ಚೊ.

ಮಾಗಿರ್ ಬಾಳ್ಯಾಕ್ ಪಾಯಾಂಚೆ ಮಾಂಡಿರ್ (ಉಸ್ಕಾರ್) ಬಸವ್ನ್

ಹೊ ಮಾಡ್ ತೊ ಮಾಡ್ ಲಕೊಲೊ (2)
ಮಾಮಾಚಾ ಘರಾಕ್ ತೆಂಕೊಲೊ (2)
ಮಾಮ್‌ರೇ ಮಾವ್ಣೊ ರಾಯ್ (2)
ಮಾಮಾಚೆಂ ಘರ್ ರಾವ್ಣೆರ್ (2)
ಮಾಮಾನ್ ದಿಲೊಲೊ ತುವಾಲೊರೇ ಬಾಳಾ (2)
ಮಾಮ್ಣೆನ್ ವೊಡುನ್ ವ್ಹೆಲೊಲೊ (2)

ಚಲಿಯಾಂಕ್ ತರ್ ಆಶೆಂ ಮ್ಹಣ್ತಾತ್:

ತಿ ಮಾಡಿ ಹಿ ಮಾಡಿ ಲಕೋಲಿ (2)
ಮಾಮಾಚಾ ಘರಾಕ್ ತೆಂಕೋಲಿ (2)
ಮಾಮ್‌ಗೇ ಮಾವ್ಣೊರಾಯ್ (2)
ಮಾಮಾಚೆಂ ಘರ್ ರಾವ್ಣೆರಾ (2)

ಮಾಮಾನ್ ದಿಲೋಲಿ ಪಾತೊಳಿಗೊ (2)

ಬಾಯೇ ಮಾಮೈನ್ ವೊಡುನ್ ಘೆತೊಲಿ (2)

ಹೆಂ ಪದ್ ಆಶೆಂ ಮುಂದರ್ಪುನ್ ವ್ಹೆತಾನಾ ಚಲಿಯಾಂಕ್ ಆನಿ ಚಲ್ಯಾಂಕ್
ಉತ್ರಾಂ ಬದ್ಲುನ್ ಮ್ಹಣ್ತಾತ್.

ಮಾಮಾನ್ ದಿಲೋಲಿ ಕಾಂತೊಳಿ

ಬಾಬುರೇ ಮೊಜೊ ಪುತ್ಸೊಳಿ (2)

ಮಾಮಾಚ್ಯಾ ಘರಾಕ್ ಪಡೊಂದಿತ್ (ನಳೆರೇ ಪಡೊಂ)

ನಳೆರೇ ಬಾಬಾ, ಮಾಮೈಚಾ ಘರಾಕ್ ಪಡೊಂ ಕೊಲು (2)

ಮಾಮಾನ್ ದಿಲೋಲೊ ಶೆಲೊರೇ ಬಾಳಾ (2)

ಮಾಮೈನ್ ವೊಡುನ್ ವ್ಹೆಲೊ (2)

ಮಾಮಾಚೆಂ ಘರ್ ಉಜೊಂದಿರೇ ಬಾಳಾ (2)

ಮಾಮೈಚೆಂ ಘರ್ ಜಳೊಂದಿ ಲಾಸೊಂದಿ (2)

ಮಾಮಾಚೆಂ ಘರ್ ಕಿತ್ಲೆಂಗಾ ದೂರ್ (2)

ಬಾಳಾಕ್ ಆಪಂವ್ಕ್ ಯೆತಿತ್ ಮಾವೈಗಾ ಧೀರ್. (2)

ಉಸ್ಕಾರ್ ಬಾಳ್ಕಾಕ್ ವೊವ್ತೊಂ ನಿದಾವ್ನ್ ಮಾಂಡ್ಲೊ ಉರೊಟ್
ಯೆಂವ್ಚಾಕ್ ತೇಲ್ ಮಾಖೊನ್ ಪುಸುನ್ ಧಾಪ್ಲೊಂಕ್ ಆಸಾ. ತೆದಾಳಾ ಆಶೆಂ
ಮ್ಹಣ್ತಾತ್.....

ಬೊಕ್ಕಾ ಬೊಕ್ಕಾ ಮಾರ್ಯಾರೇ ಪುತಾಚ್ಯಾ

ಮಾಮಾಕ್ ಸಾಂಗೊನ್ ಧಾಡಿಯಾ

ಪುತಾಚ್ಯಾ ಮಾಮಾಕ್ ಸಾಂಗೊನ್ ಧಾಡಿಯಾರೇ

ಪುತಾಕ್ ಶೆಳೊ ಕೊಕೊ ವಾಡಿಯಾ.

(ಬೊಕ್ಕಾ = ತಕ್ಲೊ-ಬೊಡ್ಲೊ)

ನ್ಹಾಣಂವ್ಕ್ ಬಸ್ತಾನಾ:

ಆಸ್ಕಿನಾಂಗೊ ಪಾಸ್ಕಿನಾ

ಉದಾಕ್ ತಾಪಯ್‌ಗೋ

ಗ್ಲೇಡಿಸ್ ರೇಗೊ

ಬಾಳ್ ಆತಾಂ ನ್ಹಾಂವ್ಕ್ ಯೆತಾ
ಚೆಂಬು ಲಿಪಯ್‌ಗೊ.

ನ್ಹಾಣವ್ನ್ ಪುಸ್ತಾನಾ:

ತೇಲ್ ಪುಸುನ್ ನ್ಹಾಣಯ್ಲ್ಯಾರ್ ದಿಂಡೊ ಜಾತಾತ್. ಘಟ್ ಮೂಟ್
ಜಾತಾತ್ ಮ್ಹಳ್ಳೆಂ ತಿಳ್ತುಂಕ್.

ಜೋಯ್ ಬಾಳಾ ಜೋಯ್
ಬಿಲ್ಲುನ್ ಖೆಲಿ ಸಾಯ್
ಸುಣ್ಯಾನ್ ಖೆಲೊ ಕುಂಡೊರೇ ಬಾಳಾ
ಮೊಜೊ ಬಾಳ್ ಜಾಲಾ ದಿಂಡೊ.

ನ್ಹಾಣವ್ನ್ ಜಾತಚ್ಚ್ ತಕ್ಲೆಚ್ಚೆ ತಾಳ್ವೆರ್ ತೀನ್ ಪಾವ್ಪಿಂ ಪುಂಕ್ಚೆಂ, ಆಂಗ್-
ಪಾಂಗ್ ಖಾಕೆಂತ್, ಜಾಂಗಾಂತ್, ಸಂದ್ ಸಂದ್ ಬೊರೆಂ ಕರ್ನ್ ಪುಸುನ್ ಶೆಳ್
ಕಾಡ್ಚಿ. ಬೊಂಬ್ಲೆ ಭಿತರ್ ರಿಗ್‌ಲ್ಲೆಂ ಉದಾಕ್ ಪುಂಕುನ್ ಉಸ್ತಾಂವ್ಚೆಂ.

ನ್ಹಾಣಿಯೆಚ್ಚೆ ರಾಂದ್ಲಿಂತ್ ಜಳ್ತೆ ಇಂಗ್ಲೆ ಧುಂಪಾಚ್ಯಾ ಆಯ್ಡಾನಾಂತ್ ಘಾಲ್ನ್
ತಾಚೆರ್ ಧುಂಪ್ ಘಾಲ್ನ್ ತಾಚೆ ವಯ್ಲ್ಯಾನ್ ಬಾಳ್ಕಾಕ್ ವೊಮ್ಮೆಂ ಉದಾರೆಂ
ಧರ್ನ್ ಧಲಯ್ತಾನಾ ಸತ್ಮಾಂದ್ತಾಂ ದೆವಾ ಬಾಪಾಕ್ ಸಗ್ಳೆಂ ಮಾಗ್ಲೆಂ ಮ್ಹಣ್ಚೆಂ.

ಸತ್ಮಾನ್ತಾಂ

ಸತ್ಮಾನ್ತಾಂ ದೆವಾಕ್, | ಸರ್ವ್ ಪದ್ವೆದಾರಾ ಬಾಪಾಕ್, | ಸರ್ಗಾ ಆನಿ
ಪ್ರಿತುಮಿಚಾ ರಚ್ಕಾರಾಕ್, |

ಆನಿ ಜೆಜು ಕ್ರಿಸ್ತಾಕ್, | ತಾಚಾ ಎಕ್ಲ್ಯಾಚ್ ಪುತಾಕ್, ಆಮ್ಚಾ ಸೊಮಿಯಾಕ್, |
ತೊ ಪವಿತ್ರ್ ಅತ್ಮಾ ವರ್ವಿಂ ಗರ್ಭಿಂ ಸಂಭವ್ಲೊ, | ಆಂಕ್ವಾರ್ ಮರಿಯೆ
ಥಾವ್ನ್ ಜನ್ಮಾಲೊ. | ಪೊನ್ಸ್ ಪಿಲಾತಾಖಾಲ್ ತಾಣೆ ಕಷ್ಟ್ ಸೊಸ್ಲೆ, | ತಾಕಾ
ಮಿಸಾರ್ ಜೊಡ್ಲೊ, ತೊ ಮೆಲೊ, ಆನಿ ತಾಕಾ ನಿಕೆಪಿಲೊ. | ತೊ ಮೆಲ್ಲ್ಯಾಂ
ಮಧೆಂ ದೆಂವ್ಲೊ, | ತಿಸ್ರಾ ದಿಸಾ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲೊ. | ಸರ್ಗಾರ್
ಚಡ್ಲೊ, ಸರ್ವ್ ಪದ್ವೆದಾರ್ ದೆವಾ-ಬಾಪಾಚಾ ಉಜ್ವಾಕ್ ಬಸ್ಲಾ. | ಥಂಯ್

ಧಾವ್ನ್ ಜಿವ್ಯಾಂ ಆನಿ ಮೆಲ್ಲಾಂಚಿ ಮುನ್ಸುಬಿ ಕರುಂಕ್ ಯೆತಲೊ.

ಸತ್ಮಾನ್ತಾಂ ಪವಿತ್ರ ಅತ್ಮ್ಯಾಕ್, | ಕಥೊಲಿಕ್ ಪವಿತ್ರ ಸಭೆಕ್, | ಭಕ್ತಾಂಚೊ
ಎಕ್ತಾರ್, | ಪಾತ್ಕಾಂಚೆಂ ಭೊಗ್ಸಣೆ, | ಕುಡಿಚೆಂ ಜಿವಂತ್ಪಣ್, | ಸಾಸ್ಣಾಚೆಂ
ಜಿವಿತ್. | ಆಮೆನ್.

ಉಪ್ರಾಂತ್ ಧುಂಪಾಚೆಂ ಆಯ್ಡ್ಯಾನ್ ಸಗ್ಳ್ಯಾ ಕುಡಾಂತ್ ಭಂವ್ಡಾವ್ನ್ ಪಾಳ್ಳಾಂ
ಪಂದಾ ದವರ್ಚೆಂ. ಸಗ್ಳ್ಯಾ ಆಂಗಾಕ್ ಖಾಕೆಚ್ಯಾ ಇಡ್ಯಾಂನಿ, ಗೊಮ್ಚೆ ಪಂದ್ಲ್ಯಾ
ಮಿರಿಯಾಂನಿ, ಕಾನಾಂ ಪಾಟ್ಲ್ಯಾ ಸಾಂದಿಂನಿ, ಜಾಂಗಾಂಚ್ಯಾ ಖಾಂಚಿಂನಿ ಆನಿ
ಸಗ್ಳ್ಯಾ ಆಂಗಾಕ್ ಪಾವ್ಲರ್ ಪುಸುನ್, ಕಪಾಲಾರ್ , ಗಾಲಾಂನಿ, ಖಾಡ್ಕೆಚ್ಯಾ
ಮಧೆಗಾತ್ತ್ ರುವೆ ಯೆದೆ ಚ್ಯಾರ್ ವ್ಹಡ್ಲೆ ವ್ಹಡ್ಲೆ ಕಾಜಾಳಾಚೆ ತಿಳೆ (ಥಿಳೆ) ಘಾಲ್ನ್.

1. ದರ್ಯಾಚೇ ಯೆಳೆರ್

ಕಸಲೊಗೆ ಧುಂವೊರ್

ಧುಂಪ್ ಧುಂಪಯ್ತಾಲಿ

ಮರಿ ಮಾಯ್ ಪುತಾಕ್.

2. ಮರಿಯೆಗೇ ಮಾಯೆ

ರಾಕೊಣ್ ದೀಗೆ ಬಾಳಾಕ್

ಕದೆಲ್ ದವರ್ನ್ ಬಯ್ಸ್‌ಗೇ

ಬಾಂಬೊಯೇ ಲಾಗಿಂ.

3. ಗಾಂವಾರ್ ಆಯ್ಲಾಂ ವಾದಾಳ್

ಆಜಿ ಲಾಯ್ತಾ ಕಾಜಾಳ್

ಬಾಳಾ ರಾಯಾಕ್ ಮೊಜ್ಯಾ.

4. ರಡಾನಾಕಾ ಬಾಳಾ

ದೊಳ್ಳಾಂಕ್ ಕಾಜಾಳ್

ಲಾಗಿಂ ಆಜಾಳ್, ಪುತಾಚೆಂ ಮೊಜ್ಯಾ.

ಆಬಾಚ್ಯಾ ಪಾತಳ್ ಪುಡ್ವಾಚ್ಯಾ ಕುಡ್ಯಾನ್ ಬೊರೆಂ ಕರ್ನ್ ಗುಟ್ಲಾವ್ನ್, ತಾಚೊಚ್ಚ್ ಏಕ್ ಚವ್ಕ್(ಚಾವ್ಕ್) ತೀನ್ ಕೊನ್ನೆ ಕರ್ನ್ ದೋಡ್ ಆಬಾಚ್ಯಾ ಮಾಂಡ್ಯಾಕ್ ಮುಂಡಾಸ್ ಗುಟ್ಲಾಯಿಲ್ಲೆ ಬರಿಂ ಬಾಳ್ವಾಚೆ ತಕ್ಲೆಕ್ ಬಾಂಧುನ್, ಉಬ್ನ್ ಹಾಂತುಳ್ಳೆಲ್ಯಾ ಪಾಳ್ಣ್ಯಾಂತ್ ಬಾಳ್ವಾಕ್ ನಿದಾಂವ್ಚೆಂ. ಥೊಡಿಂ ಗುಟ್ಲಾಂವ್ಚೆ ಆದಿಂಚ್ ದೂಧ್ ಚಿಂವಯ್ತಾತ್. ಥೊಡಿಂ ಗುಟ್ಲಾವ್ನ್ ಜಾಲ್ಯಾ ನಂತರ್.

ಕಿತೆಂಯ್ ಜಾಂವ್, ಬಾಳ್ವಾಕ್ ತೇಲ್ ಪುಸುನ್, ಕಸ್ರತ್ ಕರವ್ನ್ ಹುನ್ ಉದ್ಯಾಂತ್ ನ್ಹಾಣವ್ನ್, ಧುಂಪಾಚೊ ಧುಂವೊರ್ ಧರ್ತಾನಾಂಚ್ ಪುರಾಸಣೆನ್ ನೀದ್ ಯೆತಾ. ಇಲ್ಲೆಂಶೆಂ ಚಿಂವ್ತಾನಾಂಚ್ಚ್ ತೆಂ ಮಾಂಕ್ಡಾ ಸರ್ಗಾಕ್ ಪಾವ್ತಾ. ಆವಯ್ಚಾ ಸ್ಥನಾಂನಿ ದೂಧ್ ಭರೊನ್, ಎಕಾಂತ್ಲೆಂ ಚಿಂವಯ್ತಾನಾ ದುಸ್ರ್ಯಾಂತ್ಲೆಂ ಗಳೊನ್ ಗೆಲ್ಯಾರೀ ಬಾಳ್ವಾಕ್ ಕಿತೆಂ ಕಳಿತ್?

ಬಾಳ್ವಾಚ್ಯಾ ಪೊಟಾಕ್ ವ್ಹೆಚೆಂ ದೂಧ್ ಗಳೊನ್ ವ್ಹೆತಾ ಮ್ಹಳ್ಳೊ ಸುರಾತ್ ಕರ್ನ್, ಬಾಳಾ ಖಾತಿರ್ ಚಡ್ಪಡ್ಪಾ ಸ್ಥನಾಂಚಿ ದೂಖ್ ಸೊಸುನ್ ಜಾಲ್ಯಾರೀ ಆವಯ್ ಹಳೊ ಬಾಳಾಕ್ ಉಕಲ್ ಪಾಳ್ಣ್ಯಾಂತ್ ನಿದಾಯ್ತಾ ಆನಿ ರೊಂಪೊಯೊ ಕಾಡ್ತಾ. ಗಾಯ್ತ-

1. ನಿದೆ ಬಾಳಾ ನಿದೆ

ನೀದ್ ಆಯ್ಲಿ ದೊಳ್ಳಾಂ

ಪರ್ಮಳ್ ಕಳ್ಳಾಂ ಬಾಳಾ ಕಸ್ತೂರೆಚೊ.

2. ಕಸ್ತೂರೆ ಕಳ್ಳಾಂ

ಪರ್ಮಳ್ ಭೋವ್

ಆಂಗ್ವೀ ಮೊನ್ ಮೊಜ್ಯಾ ಬಾಳಾಚೆಂ.

3. ಹಾಲೊ ಹಾಲಾಂಚೆಂ

ಪಾಳ್ಣೆಂ ಪುಲಾಂಚೆಂ

ಆನಿ ತಾಂತುನ್ ನಿದ್ವಾ ಬಾಳಾ

ಭಾಗ್ವೇ ತುಜೆಂ.

4. ದೇವಾಗಾ ಬಾಪಾ

ತುಂವೆ ಕೆಲಿ ಸಯ್ರಿಕ್
ಸೊಬಿತ್ ಸುಂದರ್ ನಾರಿ
ಬಾಳಾ ಆಂಕ್ವಾರ್ ಮರಿ.

ಇತ್ತೆಂ ಗಾಯ್ತಾನಾ ಬಾಳ್ ನಿದ್ಲ್ಯಾರೀ ತಿಕಾ ಪಾಳ್ಲ್ಯಾಚ್ಯೊ ದೊರಿಯೊ
ಸೊಡುಂಕ್ ಮನ್ ಯೇನಾ. ಬಾಳಾಕ್ ಸೊಡ್ನ್ ಪರ್ಯ್ ವ್ಹಚೊಂಕ್ ತಿಚೆಂ
ಕಾಳಿಜ್ ಆಯ್ಕಾನಾ. ದೆಕುನ್ ತಿ ಗಾನಾಂ ಗಾಯಿತ್ ಬಾಂಬೊಯ್ ಧಲೊಯಿತ್
ರಾವ್ತಾ....

5. ಬಾಳ್ ಮೊಚೆಂ ಬೊರೆಂ

ಬೊರೆಂ ರೊತನ್ (ರತನ್-ರತ್ನ್)
ಕರ್ ದೇವಾ ಜತನ್ ಬಾಳಾ ರಾಯಾಚಿ.

6. ಯೇಗೇ ಯೇಗೆ ನಿದೆ

ಸರ್ವಯ್ ಸುಖಾಚೆ
ಬಾಳಾಚೆ ದೊಳೆಗೇ ನಿದೆನ್ ಬಾವುಲೆ.

7. ವಾಗ್ ರಾನಾಂತ್

ಗೊರ್ವಾಂ ಗೊಟ್ಕಾಂತ್
ಬಾಳ್ ಮೊಜೊ ಪಾಳ್ಲ್ಯಾಂತ್ ನಿದ್ರಾ ಕರಿ.

8. ಯೇಗೇ ಯೇಗೆ ನಿದೆ

ನಿದೆಚಾ ವೆಳಾ
ಬಾಳಾಚಾ ಖೆಳಾ ರಾತ್ ಜಾಲಿ.

9. ಸುವರ್ಣಾಚ್ಯಾ ಪಾಳ್ಲ್ಯಾ

ಬಾಳ್ ನಿದ್ರಾ ಕರಿ
ರಾಕೊಣ್ ಬೊಡ್ವೊ ಬಾಳಾ, ತುಜಿ ಜತನ್ ಕರಿ.

10. ಹಾಲೊ ಹಾಲಾಂಚೆಂ

ಪಾಳ್ಳೆಂ ಪುಲಾಂಚೆಂ

ಆನಿ ತಾಂತುನ್ ನಿದ್ಚಾ ಬಾಳಾ ಭಾಗ್‌ರೇ ತುಜೆಂ.

ಮ್ಹಣ್ಣಾಂ ಮ್ಹಣ್ಣಾಂ ಗುಣ್ಗುಣಾತ್ ಹಳೊ ಪಾಳ್ಣ್ಯಾಚೊ ದೊರಿಯೊ ಸೊಡ್ತಾ.

ಆಶೆಂ ನಿದಾಯಿಲ್ಲ್ಯಾ ಬಾಳಾಕ್ ತೀನ್-ಚ್ಯಾರ್ ಘಂಟೆ ಪರ್ಯಾಂತ್ ನೀದ್ ಸುಟಾನಾ. ಆವಯ್ಚೆಂ ಗಾನಾಂ ಬಾಳಾಂಕ್ ನೀದ್ ಮಾತ್ ಹಾಡಯ್ಲಾಂತ್, ಬಾಳ್ಣ್ಯಾಂಚೆಂ ಭವಿಷ್ಯ್‌ಚ್ ರೂಪಿತ್ ಕರ್ತಾತ್. ಮೊಗಾಚ್ಯಾ ವಾತಾವರಣಾಂತ್ ಆವಯ್ಚೆ ಪಾಸ್ಕೆಂತ್ ಕುಟ್ಮಾ ಸಂಬಂಧಾಚೊ ಆಪ್ಲ್ಯಾ ಪಣಾಚೊ ಏಕ್ ಸಾಂಕೊವ್ ರಚಿತ್ ಜಾತಾ. ಬಾಳಾಚೆಂ ವ್ಯಕ್ತಿತ್ವ್ ರಚಿತ್ ಜಾಂವ್ಚೆಂಚ್ ಆವಯ್ಚೆ ಪಾಸ್ಕೆಂತ್.

ಗುರ್ವಾದಾರಾ ಥಾವ್ನ್ ಭುರ್ಗ್ಣಾ ಹೆರ್ಯಾಂತ್

ಆಮ್ಚ್ಯಾ ಮಾಲ್ಗಡ್ಯಾಂಚ್ಯಾ ಸಾಂಪ್ರದಾಯಿಕ್ ರಿವಾಜಿಂ ಪರ್ಮಾಣೆ ಪಯ್ಲ್ಯಾ ಗುರ್ವಾದಾರಾಚಿ (ಗರ್ಬ್‌ಸ್ತಾಪಣಾಚಿಂ) ಖುಣಾ ದಿಷ್ಟಿಕ್ ಪಡ್ತಾನಾಂಚ್ ಸರ್ಭಾರಾಯ್ ಸುರು ಜಾತಾ, ದುವಾಳ್ಣ್ಯಾಂಚಿ ವೋಂಕ್ ಆಸ್ಲ್ಯಾರ್, ಚಡ್ ವೊಂಕಾರೆ ಕಾಡುಂಕ್ ನಜೊ. ತಿಚಿ ಆಶಾ ಮ್ಹಳ್ಯಾರ್ ಪೊಟಾಂತ್ಲ್ಯಾ ಬಾಳ್ಣ್ಯಾಚಿಚ್ ಆಶಾ. ತಿಣೆ ಹ್ಯಾ ವೆಳಾರ್ ಕಿತೆಂ ಆಶೆಲ್ಯಾರ್ಯಾ ದೀಂವ್ಕ್‌ಚ್ ಜಾಯ್. ನಾತರ್, ಜಲ್ಮೊಂಚಾ ಬಾಳಾಚೆ ಕಾನ್ ವಾವ್ರಾತ್ ಮ್ಹಳ್ಳಿ ಪಾತ್ಯೆಣಿ. ತಿಕಾ ಖರಾಯೆಚೆಂ ಕಿತೆಂಯ್ ದೀಂವ್ಕ್ ನಾ. ಆಣಾಸ್, ಪೊಪಾಯ್, ಕೀರ್ಲ್ (ವಾಸ್ಕಾಚೊ ಖೊಂಬ್ರೊ), ಕಾಜುಚೆ ಮೊಯ್ ದೀಂವ್ಕ್‌ಚ್ ನಜೊ. ಹ್ಯೊ ವಸ್ತು ಖೆಲ್ಯಾರ್ ಖರಾಯೆನ್ ಗರ್ಬ್ ಉಸಾಳ್ತಾ ಮ್ಹಳ್ಳಿ ಪಾತ್ಯೆಣಿ. ತಿಕ್ಲೆಂ ಖಾಣ್ ಬರೆಂ ನ್ಹಯ್, ಜಡಾಯೆಚೆಂ ಉಕ್ಲಂಕ್ ನಜೊ. ಭರಾಚೆಂ ಕಾಮ್ ಕರುಂಕ್ ನಜೊ. ಭಿರಾಂತೆಚಿ ಖಬಾರ್ ತಿಚೆ ಮುಖಾರ್ ಉಲಂವ್ಕ್ ನಜೊ. ತಿಕಾ ಭೆಷ್ಪಾಂವ್ಕ್ ನಜೊ, ಖಿಂತ್ ಬೆಜಾರಾಯ್ ದೀಂವ್ಕ್ ನಜೊ. ಪುರ್ಣಾಂ ತಿಣೆ ಪಳೆಂವ್ಕ್ ನಜೊ. ಹಾಚೊ ಪ್ರಭಾವ್ ಜಲ್ಮೊಂಚಾ ಭುರ್ಗ್ಣಾಚೆರ್ ಪಡ್ತಾ ಮ್ಹಳ್ಳಿ ಪಾತ್ಯೆಣಿ. ಸಗ್ಳೊ ದೀಸ್ ನಿದೊನ್ ರಾವೊಂಕ್ ನಜೊ. ಆಡ್ ಎಕೆ ಕುಶಿಕ್ ನಿದೊಂಕ್ ನಜೊ.

ಫುಲ್, ಭಾಂಗಾರ್ ಮಾಳ್ ಆಪವ್ ವ್ಹ ರ್ಜೆ:-

ಸಾತ್ವೊ ಮಹಿನೊ ಲಾಗ್ತಾನಾಂಚ್ ಫುಲಾಂ ಮಾಳ್ವಿ (ಗುರ್ವಾರಿಕ್ ಧಾಡ್ವಿ) ತಯಾರಾಯ್ ಕರ್ತಾತ್. ಹೊ ಸುಯೋಗ್ ಕಾಜಾರ್ ಜಾವ್ನ್ ವರಸ್ ಭರ್ತ್ಯಾ'ದಿಂ ಲಾಭ್ಲ್ಯಾರ್, ಕಾಜಾರಾಚಾ ವರ್ಸಾಕ್ ಆನಿ ಗುರ್ವಾರಿಕ್ ದಿಂವ್ಚೆಂ ಮ್ಹಣ್ ದೋನ್ ಕಾಪ್ಡಾಂ ಕಾಡ್ತಾತ್. ಗುರ್ವಾರಿಚೆಂ ಕಾಪಾಡ್ ನೊವ್ರ್ಯಾ ಗೆಲ್ಯಾ ಅನ್ಕೂಲಾ ಪರ್ಮಾಣೆ ವ್ಹಡ್ಲೆ ದೆಗೆಚೆಂ ಸಾಡ್ಯಾಚೆ ಮಾದರೆಚೆಂ ಆಸ್ತಾ.

ಗುರ್ವಾರಿಚಾ ಕಾಪ್ಡಾ ಸಾಂಗಾತಾ ಭಾಂಗಾರಾಚೊ ನಗ್ ದಿಂವ್ಚಿ ರಿವಾಜ್ ಆಸಾ, ದಿಂವ್ಚಿಂ ದಿತಾತ್, ನಾತ್‌ಲ್ಲಿಂ ನಾ.


ದುವಾಳ್ಕಾಂಚೆ ಭಯ್ಣಿಕ್ ಸರಿ ಕರ್ನ್ ಮ್ಹಣ್ಲೆ ವೊವಿ ಏಕ್ ಅಶಿ ಆಸಾ.

ಆವಾಳ್ಕಾಚಾ ರುಕಾ ಮುಳಾಂತ್

ಕುವಾಳ್ಕಾಚಿ ರೊಂಪಿ,

ಭಾವಾಚಾ ಕಾಜಾರಾಕ್

ಭಯ್ಣ್ ದುವಾಳ್ಕಾಂಚಿ.



ಆವಯ್ಗರ್ ಥಾವ್ನ್ ಧುವೆಕ್ ಗುರ್ವಾರಿಕ್ ಆಪವ್ ವ್ಹರುಂಕ್ ಯೆತಾನಾ, ಫುಲ್- ಭಾಂಗಾರ್ ಆನಿ ಪಾನ್ವೊಡಿಚಿ ವಾಟ್ಲಿ ಹಾಡ್ತಾತ್. ಗುರ್ವಾರಿಕ್ ತೀನ್ ಧರಾಂಚಿಂ ಫುಲಾಂ ಮಾಳ್ತಾತ್. ಶಿಂವ್ತಿಂ, ಕಳೆ ಆನಿ ಚಿಕೊಳಿಂ. ಚಿಕೊಳಿಂ ಆನಿ ಶಿಂವ್ತಿಂ ಖಿಂಚಾಯ್ ಸಂದರ್ಭಾಂನಿ ಮೆಳಾನಾಂತ್ ದೆಕುನ್ ಬದ್ಲೆಕ್ ಪಾರ್ತಿಕ್‌ರ್ಮಳ್ (ಪಾರ್ತಿಕ್‌ಣ್ಣಾಂ) ವಾಪುರ್ತಾತ್, ಭಾಡ್ಯಾಚೆಂ ಭಾಂಗಾರ್ ಮ್ಹಳ್ಳಾರ್ ಹೊಕ್ಲೆಕ್ ಕಾಜಾರಾ ದಿಸಾ ಘಾಲ್ಚೆಂ ಸರ್ವ್ ಭಾಂಗಾರ್ ಹಾಂತುನ್ ಕಾರಾಪಾಂ, ಮಾಸ್ಕಿ, ದಾಂತೊಣ್ಯೊ, ಆಣ್ಣಾ ಕಾಂಕ್ಣಾಂ, ಸುಕುಸರ್, ಆಲ್ಕೊ, ಜಾಯ್ ತರ್ ಪೆಂಕ್ಪಾಚೊ ಪಾಟೊಯೀ ಮೆಳ್ತಾ. ಹಾಕಾ ರೋಲ್ಡ್ ಗೋಲ್ಡ್ ಭಾಂಗಾರ್ ಮ್ಹಣ್ತಾತ್. ಹೆಂ ಸೆಟ್ವಾಚ್ ಭಾಡ್ಯಾಕ್ ಮೆಳ್ತಾ.

ಗುರ್ವಾರಿಕ್ ಧಡ್ತಾನಾ ಸನ್ನಾಂ-ಮಾಸಾಚೆಂ ವ ಶೆವೊ-ಕುಂಕ್ಡಾ ಮಾಸಾಚೆಂ ಜೆವಾಣ್ ಕರ್ತಾತ್. ಜೆವ್ಣಾರ್ ಗೊಡ್ಯೆಂಯ್ ಕರ್ತಾತ್, ಫಂಗ್ತರ್ ಗುರ್ವಾರಿಕ್

ಗ್ಲೇಡಿಸ್ ರೇಗೊ

ಮಿಠಾಯ್ ವಾಡ್ತಾತ್. ಗೋಡ್ ನಾರ್ ಆನಿ ಕೆಳಿಂ ಫಾಲ್ಸ್ ಕಾಲಯಿಲ್ಲೊ ಪೊವ್ ಪೊಟ್ಟಿ ಬಾಂಧುನ್ ಗುರ್ವಾರಿಚಿ ವೊಂಟಿ ಭರ್ತಾತ್. ಥೊಡ್ಯಾ ಪರಿಸರಾಂನಿ ಸಗ್ಳೊ ನಾರ್ ಆನಿ ಕೆಳ್ಯಾಂಚೆಂ ಫಾಣೆ ಪೊವಾ ಸಾಂಗಾತಾ ವೊಂಟಿ ಭರ್ಚೆಂ ಆಸ್ತಾ. ವೊಂಟಿ ಭರ್ಚಿ ಮ್ಹಳ್ಯಾರ್ ವೊರ್ಲಾ ಪಾಲ್ವಾಂತ್ ಪೊಟ್ಟಿ ಬಾಂದ್ಚಿ. ಥೊಡ್ಯಾಂನಿ ಸಕ್ಕಡ್ ನಮೂನ್ಯಾಂಚಿ ಭರ್ಚಿಕ್ ಮಿಠಾಯ್ ಪೊಟ್ಟಿ ಬಾಂಧುನ್ ದಿಂವ್ಚಿಯೀ ಆಸ್ತಾ. ಹಿತ್ಲಾಚೆ ಗಡಿಕಡೆನ್ ವ ಬಸ್ಸಾಕಡೆನ್ ಪರ್ಯಾಂತ್ ನೊವ್ರ್ಯಾಗೆಲಿಂ ಕೊಣೇ ಪಾಂವ್ಕ್ ವ್ಹೆತಾತ್. ಆನಿ ಪಾಟಿಂ ಯೆತಾತ್. ಗುರ್ವಾರ್ ಆಪ್ಲಿ ಸ್ತ್ರೀ ಭಾಯ್ರ್ ಸರ್ತಾನಾ ತಿಚಾ ದಾದ್ಲ್ಯಾನ್ ಮುಖಾರ್ ಪಡೊಂಕೀ ನಾ, ಪಾಂವ್ಕ್ ವ್ಹಚೊಂಕೀ ನಾ.

ಕುಳಾರಾ ಪಾವ್ತಚ್ಚ್ ಆನಿ ಥೊಡೊ ಪೊವ್ ಕಾಲವ್ನ್ ವೊಂಟಿಯೆಂತ್ಲ್ಯಾ ಪೊವಾಕ್ ಭರ್ಪುನ್ ಥಂಯ್ಸರ್ ಆಯಿಲ್ಲಾ ಸಯ್ರ್ಯಾಂಕ್ ಕಾಫಿಯೆ ಸಾಂಗಾತಾ ವಾಂಟ್ತಾತ್.

ಹಾಚೆ ಉಪ್ರಾಂತ್ ಸುರು ಜಾತಾತ್ ತಿಚ್ಯಾ ಸಯ್ರ್ಯಾ ಧಯ್ರ್ಯಾಂಗೆರ್ ಗುರ್ವಾರಿಕ್ ಸಮಾನ್. ನೊವ್ರ್ಯಾ ಮಹಿನ್ಯಾಂತ್ ಪರ್ತ್ಯಾನ್ ಥೊಡ್ಯಾ ದಿಸಾಂಕ್ ಘೊವಾಗೆರ್ ತಿಕಾ ಆಪವ್ನ್ ವ್ಹರ್ತಾತ್. ಸಮಾನ್ ಕರ್ತಾತ್. ಉಪ್ರಾಂತ್ ಘೊವಾಗೆಲ್ಯಾ ಕುಟ್ಮಾಗೆರ್ ಥೊಡೆ ದೀಸ್ ಸಮಾನ್ ಜಾವ್ನ್ ಪರ್ತ್ಯಾನ್ ಗುರ್ವಾರಿಕ್ ಪಾಟಿಂ ಆಪವ್ನ್ ಹಾಡ್ತಾತ್ ಆವಯ್ಗೆರ್.

ಆದ್ಲ್ಯಾ ಕಾಳಾರ್ ಕಶೆಂ ಪಯ್ಲ್ಯಾ ಬಾಂಳ್ತೆರಾಕ್ ಗುರ್ವಾರಿಕ್ ಧಾಡ್ಚಿ ಸೆರೆಮನಿ ಕರ್ತಾಲಿಂ, ತಶೆಂಚ್ ಬಾರಾವೊ ಬಾಂಳ್ತೆರ್ ಜಾವ್ನ್ ತೆರಾವ್ಯಾ ಬಾಂಳ್ತೆರಾಕ್ ಪರ್ತ್ಯಾನ್ ಗುರ್ವಾರಿಕ್ ಧಾಡ್ಚಿ ರಿವಾಜ್ ಆಸ್ಲಿ.

ಆದಿಂ ಬಾಂಳ್ತೆರ್ ಹುಶ್ಯಾರ್ ವಯ್ಜಿಣಿಂಚ್ಯಾ ಹಾತಾಂನಿ ಘರಾಂನಿಂಚ್ ಜಾತಾಲೆ. ಚಡ್ತಿಕ್ ಆಸ್ತತ್ರೊ ಆನಿ ಆಧುನಿಕ್ ಉಪಕರಣಾಂ ನಾತ್ಲಿಂ. ಬಾಂಳ್ತೆರಾ ವೆಳಾರ್ ಜಾಯ್ತೆ ದಗ್ಡ್ ಭಗಿಜಾಯ್ ಪಡ್ತಾಲೆ. ಥೊಡೆ ಪಾವ್ಚಿಂ ಬಾಳಾಂತ್ ತೆವ್ಚಿನ್ ವ್ಹಚೊನ್ ಹೆವ್ಚಿನ್ ಯೆತಾಲಿ. ಥೊಡೆ ಪಾವ್ಚಿಂ ತೆವ್ಚಿನ್ಂಚ್

ವೈತಾಲಿ. ಥೊಡೆ ಮೂರ್ಖ ಆಚಾರ್‌ಯೀ ವಯ್ಜಣೊ ಗುರ್ವಾರಿಚೆರ್ ಚಲಯ್ತಾಲಿಂ. ಆದ್ಲ್ಯಾ ಮನ್ಯಾಂಕ್ ವಯ್ಜಣ್ಯಾಂನಿ ಸಾಂಗ್‌ಲ್ಲೆಂ ಸತ್. ಏಕ್ ಆದ್ಲೊ ಆಚಾರ್ ಅಸೊ ಆಸ್‌ಲ್ಲೊ-

ಬಾಂಕ್ತೆರಾಚಿ ದೂರ್ಖ್ ಯೇವ್ನ್ ಯೇವ್ನ್, ಬಾಳಾಂತ್ ಜಾಯ್ನಾ ಜಾಲ್ಯಾರ್, ತಿಚೆಚ್ಚ್ ಕೇಸ್ ತಿಚ್ಯಾ ತಾಳ್ಯಾಕ್ ರಿಗವ್ನ್ ಕುಚುಲ್ಯೊ ಕರ್ನ್ ವೊಂಕಾರೆ ಹಾಡಯ್ತಾಲಿಂ. ವೊಂಕಾರೆ ಯೆತಾನಾ ಯೆಣೊ ದೀಂವ್ಕ್ ಬಳ್ ಜಾತಾ ಮ್ಹಳ್ಳಿ ಪಾತ್ಯೆಣಿ ಕಂಯ್. ಆತಾಂಚ್ಯಾ ವಯ್ಜಾಂನಿಕ್ ಕಾಳಾರ್ ಚಿಂತ್ಲ್ಯಾರ್ ಮಾತ್ ಹೊ ಏಕ್ ವಿಪರ್ಯಾಸ್. ಕಿತ್ಯಾಕ್, ವೊಂಕಾರೆ ವಯ್ರ್ ಯೆಂವ್ಚೆ ಆನಿ ಯೆಣೊ ಲೊಟೊನ್ ದಿಂವ್ಚೊ. ಪುಣ್, ಅಶೆಂ ಕರ್ನಾಯೀ ಗುರ್ವಾರಿ ಬಾಳಾಂತ್ ಜಾಲ್ಯಾಂತ್. ಪಾಕ್ಯಾಸ್ಯಾಕ್ ಉಮ್ಮಾಳಾವ್ನ್ ಬಾಂಕ್ತೆರ್ ಕೆಲ್ಲೆ ದಾಖ್ಲೆಯ್ ಆಸಾತ್.

ಬಾಳೆಂ ಭುಂಯ್ ಪಡೊನ್ ಥೊಡೊ ವೇಳ್ ಪರ್ಯಾಂತ್ ರಡಾನಾ ಜಾಲ್ಯಾರ್, ವಾಟ್ಲಿ ಬಡಂವ್ಚಿ ಏಕ್ ರಿವಾಜ್. ಥೊಡೆ ಪಾವ್ವಿಂ ಇಲ್ಲೆಶೆ ಭಿರಾಂತೆಕ್ ಉಡೊನ್ ಪಡ್ತೆಲ್ಯಾಂಕ್ ಮ್ಹಣ್ಣೆಂ ಆಸ್ತಾ, 'ತುಕಾ ಕಿತೆಂಗಾ ಜಲ್ಮಾತಾನಾ ವಾಟ್ಲಿ ಬಡಂವ್ಕ್ ನಾಂಗೀ' ಮ್ಹಣ್.

ಪಯ್ಲ್ಯಾ ಬಾಂಕ್ತೆರಾಚಿ ಖಬಾರ್ ಭುರ್ಗ್ಯಾಚೊ ಮಾವೊ ವ ಆಜೊ ಘೊವಾಚ್ಯಾ ಘರಾ ವ್ಹರ್ತಾ. ಖಬಾರ್ ಹಾಡ್‌ಲ್ಲ್ಯಾಕ್ ಏಕ್ ಕಾಸ್ಯಾಚೆ ವಾಟ್ಲಿ ಆನಿ ಮಾತ್ಯಾಕ್ ಉರ್ಮಾಲ್ ಮರ್‌ಯಾದ್ (ಇನಾಮ್) ದಿತಾಲೆ. ಚೆಡುಂ ಬಾಳ್ ಜಾಲ್ಯಾರ್ ಉರ್ಮಾಲ್ ಬಾಂಧುಂಕ್ ಉಣೆ ಪಯ್ಲೆ. ಚೆಡೊ ಜಾಲ್ಯಾರ್ ಚಡಾಚೊ ಉರ್ಮಾಲ್. ಅಸಲಿ ರಿವಾಜ್ ಆಮ್ಚೆ ಮಧೆಂ ಆಸ್‌ಲ್ಲಿ.

ಚೆಡುಂ ಬಾಳ್ ಜಾಲ್ಯಾರ್ ಸಾತ್ ದಿಸಾಂನಿ, ಚೆಡೊ ಜಾಲ್ಯಾರ್ ನೋವ್ ದಿಸಾಂನಿ ವೊಲ್ ಲಾಂವ್ಚಿ ಪದ್ಧತ್. ತವಳ್‌ಚ್ಚ್ ಸೆಸ್ ಹಾಡ್ಚಿ. ಸೆಸ್ ಮ್ಹಳ್ಳಾರ್ ಸಸಾಯೆ ಥಾವ್ನ್ ಯೆತಾ. ಆಯೆರ್, ದೋತ್, ವೊಜಿಂ, ಸೆಸ್, ಸಕ್ಕಡೀ ಸಸಾಯೆಚ್ಯಾ ನಿಬಾನ್‌ಂಚ್ ಆರಂಭ್ ಜಾಲ್ಲೆ ಆಚಾರ್ ಜಾವ್ನಾಸಾತ್. ವಿವಿಧ್ ಸಂದರ್ಭಾಂನಿ ವಿವಿಧ್ ನಾಂವಾಂ ದಿಲ್ಯಾಂತ್.

ಗ್ಲೇಡಿಸ್ ರೇಗೊ

ಸೆಸ್, ಬಾಂಟ್ಲೆರಾಚ್ಯಾ ಖರ್ಚಾಕ್ ಭುರ್ಗ್ಯಾಚ್ಯಾ ಬಾಪಾಯ್ಚ್ಯಾ ಘುರ್ಚಿ ಸಸಾಯ್ ಮ್ಹಣ್. ಹಿ ವೊಲ್ ಲಾಂವ್ಚ್ಯಾ ದಿಸಾ. ನಾ ತರ್ ಪಾಳ್ಣ್ಯಾಂತ್ ದವರ್ತಾನಾ ಹಾಡ್ತಾತ್. ಥೊಡಿಂ ವೊಲಾ ದಿಸಾಚ್ ಪಾಳ್ಣ್ಯಾಂತ್ ದವರ್ತಾತ್.

ತಾಚಾ'ದಿಂ ಸವೊ ದೀಸ್ 'ಸಟ್ವಿ' ಮ್ಹಣ್ ಯೆತಾ. ಥೊಡಿಂ ತ್ಯಾ ದಿಸಾ ಬಾಂಟ್ಲೆ ಭುರ್ಗ್ಯಾಚ್ಯಾ ಕುಡಾಂತ್ ನಿತಳ್ ಮೊಣೈಚೆರ್ ಧೊವೆಂ ಕಾಗಾತ್ ಆನಿ ಪೆನ್ನಿಲ್ ದವರ್ತಾಲಿಂ ಕಂಯ್. ಬಾಳ್ಪ್ಯಾಕ್ ವ ಬಾಂಟ್ಲೆಕ್ ತ್ಯಾ ದಿಸಾ ನ್ಹಾಂವ್ಕ್ ವ ಭಾಯ್ರ್ ವ್ಹಚೊಂಕ್ ನಾ. ಬಾಂಟ್ಲೆನ್ ಹಾತ್ ಪಾಂಯ್ ಧುವ್ನ್ ಯೇವ್ನ್ ತಿಚಾ ಕಾಳೊಕಾಚ್ಯಾ ಕುಡಾಂತ್ಚ್ ರಾವಾಜಾಯ್. ತಿ ರಾತ್ ಜಾಗ್ವಣೆಂತ್ ಪಾಶಾರ್ ಕರ್ತಾತ್. ದೆವಾನ್ ಯೇವ್ನ್ ಬರಂವ್ಚೆಂ ಮ್ಹಣ್ ಪಾತ್ಯೆತಾತ್. ಸಗ್ಳಿ ರಾತ್ ತೇರ್ಸ್, ಮಾಗ್ಲೆ ಮ್ಹಣೊನ್, ದಾದ್ಲೆ ಭಾಯ್ಲ್ಯಾನ್ ಗುಮ್ಬಾಂ ಮಾರ್ನ್ ಪದಾಂ ಮ್ಹಣೊನ್ ಜಾಗರಣ್ ಕರ್ತಾತ್.

ತಿ ಸಗ್ಳಿ ರಾತ್ ಚಿಮ್ಲಿ ಪೆಟವ್ನ್ಚ್ ದವರ್ತಾತ್. ಥೊಡಿಂ ಸಟ್ವಿಚ್ಯಾ ದುಸ್ರ್ಯಾ ದಿಸಾಯ್ ಭುರ್ಗ್ಯಾಕ್ ನ್ಹಾಣಯ್ಣಾಂತ್. ತಕ್ಲೆರ್ ಬರಯಿಲ್ಲೆಂ ಪುಸೊನ್ ವ್ಹಚೊ ಸಂಭವ್ ಆಸಾ ಮ್ಹಳ್ಳಿ ಪಾತ್ಯೆಣಿ. ಬೊಡ್ವಾನ್ ತುಜ್ಯೆ ಸಟ್ವಿರ್ ಕಿತೆಂ ಬರಯ್ಲಾಂ ಕೊಣ್ ಜಾಣಾ. ಬರಯ್ಲೆಲೆಂ ಪುಸೊನ್ ವ್ಹಚಾನಾ ಸಟ್ವಿಕ್ ಸರಿ ಕರ್ನ್ ಮ್ಹಣ್ತಾತ್. ಬಾಂಟ್ಲೆಚೊ ನೊವೊ ದೀಸ್ ಆನ್ಯೇಕ್ ಕರಾಳ್ ದೀಸ್. ತ್ಯೆ ರಾತಿಂ ಬಾಂಟ್ಲೆಕ್ ವ್ಹಡ್ಲೆ ವ್ಹಡ್ಲೆ ಮುಂಡಾಸ್‌ಗಾರ್ ದಿಷ್ಟಿಕ್ ಪಡ್ತಾತ್ ಕಂಯ್. ಹೆಂ ಏಕ್ ಶಾಸ್ತಿರ್ ಮಾತ್. ಘರಾಂತ್ ತಶೆಂಚ್ ಖಂಡಿತ್ ಜಾತಾ ಮ್ಹಳ್ಳ್ಯಾಬರಿಂ ಉಲಯ್ತಾನಾ ಬಾಳಾಂತ್ ತೆಂ ಉಲೊಣೆ ಆಯ್ಕೊನ್‌ಚ್ ಖಂಡಿತ್ ಘಡ್ತಾ ಮ್ಹಳ್ಳೆ ಬರಿ ಚಿಂತ್ನಾ ಜಾವ್ಯೆತ್. ಮೆಲ್ಲೆ, ಗೆಲ್ಲೆ ವ್ಹಡ್ಲೆ ವ್ಹಡ್ಲೆ ಮುಂಡಾಸ್‌ಗಾರ್ ಭುರ್ಗ್ಯಾಕ್ ಪಳೆಂವ್ಕ್ ಯೆಂವ್ಚಿ ರಾತ್ ತಿ.

ಸೆಸ್ ಹಾಡ್ತಾನಾ: ನಾರ್ಲ್, ಕುಂಕ್ಡಾಚಿಂ ಪಿಲಾಂ, ತೇಲ್, ಗೊಡಾಪೆಳೆ, ತೂಪ್ ಹಾಡ್ತಾತ್. ಚಡ್ ಕರ್ನ್ ತ್ಯಾಚ್ ದೀಸ್ ಪಾಳ್ಣ್ಯಾಂತ್ ದವರ್ತಾತ್. ಪಾಳ್ಣ್ಯಾಕ್ ನಿತಳ್ ಹಾಂತುಳ್ಣ್ ಘಾಲ್ನ್ ಇಂಗ್ಳಾಂಚೆರ್ ಧುಂಪ್ ಘಾಲ್ನ್, ಭುರ್ಗ್ಯಾಕ್

ಪಯ್ಲೆಂ ಧುಂಪ್ ಧರ್ಮಾತ್. ಉಪ್ರಾಂತ್ ಧುಂಪಾಚೆಂ ಆಯ್ದಾನ್ ಆಲ್ತಾರಿಲಾಗಿಂ ಭಂವ್ಡಾವ್ನ್ ಪಾಳ್ಲ್ಯಾ ಪಂದಾ ದವರ್ಮಾತ್. ಮಾಗ್ಲೆ ಮ್ಹಣೊನ್ ಬಾಪಾಯ್ಚಿ ಆವಯ್ ಆಜಿ ಭುರ್ಗ್ಯಾಕ್ ಪಾಳ್ಲ್ಯಾಂತ್ ದವರ್ಮಾ. ಆಪ್ಲೆ ಹಾಡ್ಲಿ ಕಾಣೆಕ್ ನೆವಾಳೆಂ ವ ಸರ್ವಳಿ (ಚೇಯ್ನ್) ಭುರ್ಗ್ಯಾಕ್ ನ್ಹೆಸಯ್ತಾ. ಉಪ್ರಾಂತ್ ಸಕ್ಕಡ್ ವ್ಹಡಿಲಾಂನಿ ಬಾಳ್ಲ್ಯಾಕ್ ಬೆಸಾಂವ್ ದೀಂವ್ಕ್ ಕಾಣೆಕ್ ದೀಂವ್ಕ್ ಆಸಾ.

ತ್ಯಾ ದಿಸಾ ಸೆಸ್ ಹಾಡ್ಲೆಲ್ಯೆ ಆಪ್ಲೆ ಯೆಣೆಕ್ (ಜಾಂವ್ಯಾಚಿ ಆವಯ್) ಬಾಂಳ್ತಚೆ ಆವಯ್ನ್ ಕಾಪಾಡ್ ಪಾನ್ಹಡಿಚೆ ವಾಟ್ಲೆ ಸಾಂಗಾತಾ ದೀಂವ್ಕ್ ಸಾ. ಯೆಣೆಕ್ ಕಾಪಾಡ್ ದಿತಾನಾ, ಯೆಯಾಕ್ ಪಾನ್ಹಡಿಚೆ ವಾಟ್ಲೆಚಿ ಮರ್ಯಾದ್ ಮ್ಹಳ್ಳೆಂ ಲೇಖ್ ತೆಂ.

ಆದಿಂ ವೊಲ್ ಸಾತ್ ದಿಸಾಂನಿ ಜಾಲ್ಯಾರ್ ಬಾಳ್ಲ್ಯಾಕ್ ತೆಂಪ್ಲಾಂತ್ ಭೆಟಂವ್ಕ್ ಚಾಳೀಸಾವ್ಯಾ ದಿಸಾ. ತೆ ಚಾಳೀಸ್ ದೀಸ್ ಜಿವ್ಯೆ ಬಾಂಳ್ತಕ್ ಕಸಲ್ಯಾಚ್ಚ್ ಕಾಮಾಕ್ ಹಾತ್-ಬೊಟ್ ಲಾಂವ್ಕ್ ನಾ. ಜೇಂವ್ಕ್, ನ್ಹಾಂವ್ಕ್, ಬಾಳ್ಲ್ಯಾಕ್ ದೂಧ್ ಚಿವಂವ್ಕ್ ಮಾತ್ ತಿಣೆ ಉಟೊನ್ ಬಸ್ಚೆಂ.

ಬಾಂಳ್ತಚಿ ಗಾಂಟ್ ಬಸೊಂಕ್ ಮ್ಹಣ್ ಚೊವ್ತಾ ದಿಸಾ ಕಾಳೆಂ ಆಳುಂ ರಾಂದುನ್ ಜೇಂವ್ಕ್ ದಿತಾಲಿಂ. ಬಾಂಳ್ತಕ್ ದಿಸಾಕ್ ತೀನ್ ಜೆವ್ಣಾಂ. ಪೇಜ್-ನೀಸ್ ದಿಲ್ಯಾರ್ ಪೊಟ್ ವಾಡ್ತಾ ಮ್ಹಳ್ಳ್ಯಾಖಾತಿರ್ ಸುಕೆಂ ಶಿತ್ ಆನಿ ಲೊಣ್ಣೆಂ ದಿಂವ್ಚೆಂ. ಬಾಂಳ್ತಕ್ ನಂಜಿ ವೋಡ್ನ್ ಕಾಡುಂಕ್ ಪಾಂಚ್ ದೀಸ್, ದಿಸಾಕ್ ದೋನ್ ಪಾವ್ಪಿಂ ಕಾಳ್ಜಿರ್ಯಾಚೊ ಕಸಾಯ್ ದಿತಾತ್. ಹೆಂ ಖಾಲಿ ಕಾಳ್ಜಿರೆಂ ನ್ಹಯ್ ವಕ್ತಾಚ್ಯಾ ಆಂಗ್ಲಿಂನಿ ವಿವಿಧ್ ನಮೂನ್ಯಾಂಚಿ ವಕ್ತಾಚಿ ಸಾಹತ್ ಮೆಳ್ತಾ. ತಿ ವೊತಾಕ್ ಸುಕವ್ನ್ ಕಾಳ್ಜಿರ್ಯಾ ಸಾಂಗಾತಾ ಪೂಡ್ ಕರ್ನ್ ದವರ್ಮಾತ್. ಬಾಂಳ್ತಕ್ ದೂಧ್ ಘಾಲ್ಚಿ ದಾಟ್ ದಾಟ್ ಕಾಫಿ ಆನಿ ತೋಸ್ತ್ ದಿತಾತ್. ನಿವೊಳ್ ಆನಿ ರೋಸ್ ಪಿಯೆಂವ್ಕ್ ನಾತ್ಲ್ಲ್ಯಾ ದಿಸಾ ಕಾಫಿ ತೋಸ್ತ್ ದಿತಾತ್. ಸವ್ಯಾ ದಿಸಾ ನಿವೊಳ್ (ನಾರ್ಲಾ ರೋಸ್, ಸುರಯ್ ಗೋಡ್ ಘಾಲ್ನ್ ಕಡವ್ನ್), ದಿಂವ್ಕ್ ಸುರು ಕರ್ತಾತ್. ದೋನ್ ದಿಸಾಂಕ್ ಏಕ್ ಪಾವ್ಪಿಂ ಕೊಂಬಿಯೆಚ್ಯಾ ಪಿಲಾಚೊ

ಗ್ಲೇಡಿಸ್ ರೇಗೊ

ಕಾಲ್ಡ್, ದೂದ್ ಉಣೆ ಆಸೊನ್ ಬಾಲ್ಯಾಕ್ ಪಾವಾನಾ ಜಾಲ್ಯಾರ್ ಮೆತಿಯೆಚಿ ಪೇಜ್, ಪಂದ್ರಾ ದಿಸಾಂನಿ ಪಾತಳ್ ರಾಂದೊ, ತೊ ಮುಗ್ಗಾತಚ್ಚ್ ಸುಕೊ ರಾಂದೊ- ಅಶೆಂ ಘಟಾಯೆಚಿಂ ವಿವಿಧ್ ನಮೂನ್ಯಾಚಿಂ ವಕ್ತಾಂ ಘರಾಚ್ಚ್ ಕರ್ನ್ ದಿತಾತ್. ಆತಾಂ ಸಕ್ಕಡೀ ಭಾಯ್ಲೆಂ. ಆರಿಸ್ಪಾ, ರಾಂದೊ ಪೂರಾ ರೆಡಿಮೇಡ್ (ತಯಾರ್ ಮೆಳ್ತಾ).

ದೋನ್ ಮಹಿನೆ ಉತ್ತೊನ್ ತಿಸ್ರೊ ಮಹಿನೊ ಆಖೇರ್ ಜಾಂವ್ಚ್ಯಾ'ದಿಂ ಬಾಂಳ್ತಿ- ಭುರ್ಗ್ಯಾಕ್ ಪಾವಂವ್ಚಿ ಸೆರೆಮನಿ ಆಸಾ. ಪಾಯ್ತಾನಾ ಭುರ್ಗ್ಯಾಚ್ಯಾ ಪೆಂಕ್ಟಾಕ್ ದಾಬ್ ವ ನೆವಾಳಿಂ, ಹಾತಾಕ್ ಬೊಳಿಂ, ಪಾಂಯಾಂಕ್ ವ್ಹಾಳೆ ಚೆಡುಂ ಜಾಲ್ಯಾರ್ ಕಾನ್ ತೊಪವ್ನ್ ಪಾಂವ್ಕ್ ವ್ಹರ್ತಾತ್. ಆಜ್ ಕಾಪಾಡ್ ಆಯೆರ್ ಕರ್ಚಿ ಸರ್ತಿ ತೆವ್ಚಿಲ್ಯೆ ಯೆಣಿಚಿ. ಪಾಲ್ಟಾಂತ್ ಘಾಲ್ಚಾ ದಿಸಾ, ಸುನೆಚ್ಯೆ ಆವಯ್ನ್ ದಿಲ್ಲ್ಯಾಬರಿಂ, ಆಜ್ ಯೆಯಾಕ್ ಪಾನ್ಪಡಿಚಿ ವಾಟ್ಲಿ ಆನಿ ಯೆಣಿಕ್ ಕಾಪಾಡ್ ದೀಂವ್ಚ್ಯಾ'ಸಾ. ಬಾಂಳ್ತಿ-ಭುರ್ಗ್ಯಾಕ್ ಪಾವ್ನ್, ಜೆವಾಣ್ ಕರ್ನ್ ಥೊಡಿಂ ಪರ್ತ್ಯಾನ್ ಪಾಲ್ಟಾಂತ್ ಘಾಲ್ಚಿ ರಿವಾಜ್ ಕರ್ತಾತ್. ಥೊಡಿಂ ಬಾಳಾಂತ್-ಭುರ್ಗೊ ಪಾವ್ಲ್ಯಾ ಉಪ್ರಾಂತ್ ಪಾಳ್ಳೆ ಬಾಂಧುನ್ ಮಾಗ್ಲೆ ಮ್ಹಣೊನ್ ಆನಿ ಧುಂಪಾನ್ ಪಾಳ್ಳೆಂ ಬೆಂಜಾರ್ ಕರ್ನ್ ಭುರ್ಗ್ಯಾಕ್ ದವರ್ತಾತ್.

ಪಾಂಚ್ವ್ಯಾ ಮಹಿನ್ಯಾಂತ್ ಪರ್ತ್ಯಾನ್ ಪಾಳ್ಳೆ ಬದ್ಲಂಕ್ ಆಪವ್ನ್ ಹಾಡುಂಕ್ ಆಸಾ. ಹೆಂ ನಿಯಮ್ ಆಜ್ಯಾಳಾಚ್ಯಾಂಚ್ ಕರಿಜಾಯ್ ಮ್ಹಣ್ ನಾ. ಆವಯ್ಚೊ ಮಾವೊ ವ ಮಾವೊಳ್ಳಾ ಪಾಳ್ಳೆಂ ಬದ್ಲಂಕ್ ತಾಂಗೇರ್ ಆಪವ್ನ್ ವ್ಹರ್ತಾತ್.

ಆದ್ಲೆ ಥೊಡೆ ಆಚಾರ್: ಭುರ್ಗ್ಯಾಕ್ ತೇಲ್ ಪುಸುಂಕ್ ನ್ಹಾಣಂವ್ಕ್ ವ್ಹರ್ತಾನಾ ಖಾಲಿ ಪಾಳ್ಳೆಂ ಸೊಡಿನಾಂತ್. ತಾಂತುನ್ ಸಾರ್ಲಿ ಖುಂಟೊ ದವರ್ತಾತ್. ಆವಯ್ ನ್ಹಾಂವ್ಕ್ ವ್ಹೆತಾನಾ ಪಾಲ್ಟಾಂತ್ ಬಾಳ್ಳೆಂ ಎಕ್ಲೆಂಚ್ಚ್ ಆಸ್ಲಾರ್, ದಾರ್ಜೊಂತಾರ್ ಸಾರ್ಲಿ ಖುಂಟೊ ದವರ್ತಾತ್. ನಾಡ್, ದೆಂವ್ಚಾರ್ ಆಯ್ಲಾರ್ ಸಾರ್ಲಿ ಖುಂಟೊ ಆಡಾಯ್ತಾ ಮ್ಹಳ್ಳಿ ಪಾತ್ಯೆಣಿ. ದುಸ್ರ್ಯಾಲ್ಯಾರ್, ಭಿಯೆಲ್ಯಾರ್ ಹಾತಾಂತ್ ಲೊಂಕಾಡ್ ದಿತಾತ್. ಅಸಲೆ ಆಚಾರ್ ಜಾಯ್ತೆ ಆಸಾತ್. ತೆ ಹಾಂಗಾಸರ್

ದಿಂವ್ವೆ ಗರ್ಜ್ ಮ್ಹಣ್ ಮ್ಹಾಕಾ ಭಗಾನಾ. ಆತಾಂಚೆ ಪಿಳ್ಗೆಕ್ ತೆಂ ಆಯ್ಕಾತಾನಾ ಹಾಸೊಂಕ್ ಯೆತಲೆಂ. ಪುಣ್ ಆದ್ಲ್ಯಾಂನಿ ಭಕ್ತೆನ್ ತೆ ಆಚಾರ್ಪಿಲ್ಲ್ಯಾನ್‌ಚ್ ಆಮ್ಚೆ ಮಾಲ್ಗಡೆ ಧಯ್ರಾನ್, ಭಲಾಯ್ಕೆನ್ ಖಿದೀಮ್ ಜಾವ್ನ್ ಜಿಯೆವ್ನ್ ಉರ್ಲೆ ಮ್ಹಳ್ಳಾಕ್ ದುಭಾವ್ ನಾ.

ಪಾಂಗ್ಣೊ: 1. ತುಜೆ ಸಟ್ವೆರ್ ತ್ಯಾ ಗಾಬ್ರಿಯೆಲ್ ಮೊಡ್ವಾನ್ ಕಿತೆಂ ಲಿಖ್ಲಾಂ ತೊಚ್ ಜಾಣಾ.

2. ತಕ್ಲೆರ್ ಬರಯಿಲ್ಲೆಂ ಖೊಲ್ಯಾನ್ ಪುಸ್ತಾಕಿ ವ್ಹಚಾನಾ.

ಬಾಲ್ಯಾಂಕ್ ಖೆಳಂವ್ಚಿಂ, ನಿದಾಂವ್ಚಿಂ ಗಾನಾಂ

1. ಧಲ್ ಗೊ ಬಾಳ್ ದೊಲ್
ಧಲ್ ಬಾಂಬೊಯ್
ಬಾಂಬೊಯಿಂತ್ ಥಾಂಬೊಯ್
ಬಾಳಾಕ್ ಮೊಜ್ಯಾ.

2. ಬಾಳ್ ಮೊಜೆಂ ಖೆಳೊಂಕ್
ಗೆಲಾಂ ವಯ್ಲ್ಯಾ ಘರಾ
ಖೆಳೊಂಕ್ ಗೆಲ್ಲ್ಯಾ ಬಾಳಾ
ತುಕಾ ಕೊಣೆ ರಡೊಯ್ಲಾಂ.

3. ಮಾರ್ಲೆಂ ಬಡಯ್ಲೆಂ
ಬಾಳಾಕ್ ಕೊಣೆ ರಡಯ್ಲೆಂ
ನಿದ್‌ಲೆಲ್ಯಾ ಬಾಳಾ ತುಕಾ
ಕೊಣೆ ಜಾಗಯ್ಲೆಂ.

4. ಬಾಳ್ ಮೊಜೆಂ ಖೆಳೊಂಕ್
ಗೆಲಾಂ, ಭಾಯ್ಲ್ಯಾ ವಾಡ್ಯಾ
ಕುಲ್ಯಾರ್ ಬೊಡಿಯೊ ವೊಡುನ್
ತಿಕಾ ಘರಾ ಹಾಡಿಯಾ.

5. ಬಾಳ್ ಮೊಜೆಂ ಖೆಳ್ತಾ
ವಯ್ಲೆ ಬಿದಿ
ಉಲ್ಕಾಕ್ ಉಲೊ ದೀವ್ನ್
ತಿಕಾ ಘರಾ ಹಾಡಿ.
6. ಜಯೊ ಬಾಳಾ ಜಯೊ
ಜಯೊ ಕರಿನ್
ಬಾಳಾಕ್ ಥಾಂಬೊಯ್ನ್
ಬಾಂಬಿಯೆಂತ್.
7. ಬಾಂಬಿಯೆಂತ್ಲ್ಯಾ ಬಾಳಾ
ಖೆಳೊನ್ ಯೇರೆ ಘರಾ
ಖೆಳೊಂಕ್ ಗೆಲ್ಲ್ಯಾ ಬಾಳಾಕ್
ಕೊಣೆ ರಡಯ್ಲೊ.
8. ಮಾರ್ಲೊ ಬಡಯ್ಲೊ ಬಾಳಾಕ್
ಕೊಣೆ ರಡಯ್ಲೊ
ನಿದಲ್ಲೆಲ್ಯಾ ಬಾಳಾ ತುಕಾ
ಕೊಣೆ ಜಾಗಯ್ಲೊ.
9. ಕುರು ಕರು ಕಾನಾ
ಶೆಳಿಯೊ ಗೆಲ್ಯೊ ರಾನಾ
ಮರಿಯೆಚಾ ನಂದನಾ
ಬಾಳ್ ನಿದ್ರಾ ಕರಿ.
10. ಹಾಲೊ ಹಾಲೊ ಹಾಲೊ
ಹಾಲೊವ್ನ್ ನಿದಾಯ್ನ್
ಬಾಳಾಕ್ ಥಾಂಬೊಯ್ನ್
ಬಾಂಬೊಯೆಂತ್.

11. ಬಿಟಿಚ್ಯಾ ಪಾಳ್ಳಾ
ಸುಂಬಾಚ್ಯೊ ದೊರಿಯೊ
ಚಂದ್ರಾರುಪಾಕ್ ತುಜ್ಯಾ
ಬಾಳಾ ಜಯೊ ಜಯೊ.
12. ವಾಟೆನ್ ವ್ಹೆತಾನಾ
ಕಣೆರೆಚೆಂ ಪೀಕ್
ಮುದಿಯೆ ವಯ್ಲೆಂ ಥಿಕ್
ಬಾಳ್ ಭಾಂಗಾರ್ ಮೊಜೆಂ.
13. ಬಾಂಬೊಯೆಂತ್ ನಿದ್ವಾ ಬಾಳಾ
ವ್ಹಡ್ ತುಜೆಂ ಭಾಗ್
ಥಂಯ್ ಭೊಗ್ ಸುಖ್ ಬಾಳಾ
ಶೆಳೆ ಸಾವ್ವೆ.
14. ಲೊಣಿಯೆಚೊ ಉಂಡೊ
ಸಾಕ್ರಿಂತ್ ಲೊಳೊಯ್
ಅರಿಂತ್ ಖೆಳೊಯ್
ಬಾಳಾರಾಯಾಕ್ ಮೊಜ್ಯಾ.
15. ಬಾಳ್ ಮೊಜೆಂ ಖೆಳೊಂಕ್ ಗೆಲಾಂ
ವಾಟೆರ್ ಜಾಲೆಂ ಎಕ್ಲೆಂ
ದೇವಾ ಬಾಪಾನ್ ರಾಕ್ಲೆಂ
ಬಾಳಾ ರಾಯಾಕ್ ಮೊಜ್ಯಾ
16. ಖೆಳೊಂಕ್ ಗೆಲ್ಲಾ ಬಾಳಾ
ರಾತ್ ಜಾಲಿ ಮತಿಚಿ
ಪಾಂಚ್ ವಾತಿಂಚಿ
ಮಾವ್ವಾನ್ ದಿವ್ಚಿ ದಿಲಿ.

17. ರುಜಾಯ್ ಮಾಯೆಕ್

ಮಿಲಾರ್ ಮಾಯ್ ಸಯ್ರಿ,
ಬಾಳಾಕ್ ದಿಗೇ ಧಯ್ರ,
ಬಾಂಬ್ಯೆಂತ್ ನಿದೊಂಕ್.

ಬಾಳಾಕ್ ಜಿವಯ್ಯಾನಾ

ಬಾಳ್ಯಾಂಕ್ ಆವಯ್ಚೆಂ ದೂಧ್ ಉಣೆ ಪಡ್ಲ್ಯಾರ್ ವರಸ್ ಜಾಂವ್ಚಾ ಪುಡೆಂ,
ನಾ ತರ್ ವರಾ ಉಪ್ರಾಂತ್ ಮಾಲ್ತೆಂಕ್ ಶಿತ್ ಗುಡ್ಡುನ್ ಲಾಯ್ತಾತ್. ಶಿತ್
ಗುಡ್ಡಿತಾನಾ ಏಕ್ ಬೊಯ್ ಲೊಸುಣ್ ಇಂಗ್ಳಾರ್ ಭಾಜುನ್ ಆನಿ ದೂಧ್
ಫಾಲ್ನ್ ಗುಡ್ಡಿಲ್ಯಾರ್ ಭಲಾಯ್ಕೆಕ್ ಆನಿ ಜಿವಾಕ್ ಬೊರೆಂ. ಉಸ್ಕಾರ್ ನಿದಾವ್ನ್
ಬಾಳ್ಯಾಕ್ ಲಾಯ್ತಾನಾ (ಖಾವಯ್ತಾನಾ, ಭರಯ್ತಾನಾ)

ಪೊಟ್ಕೊ ಬಡಯ್ರೆ ಬಾಳಾ
ಪೊಟ್ಕೊ ಬಡಯ್ರೆ
ಮಾಮಾಗೆಲೇ ಚುಡೆ ಖಾವ್ನ್
ಹಾತ್ ಹಾಲಯ್ರೆ ಪುತಾ
ಪಾಯ್ ದಲಯ್ರೆ.

ಹೆಂ ಪದ್ ಪರ್ತ್ಯಾನ್ ಪರ್ತ್ಯಾನ್ ಮ್ಹಣ್ತಾನಾ ಬಾಳಾಕ್ ಖುಶೀ ಜಾತಾ.
ಆನಿ ಕೊಕೊ ಪೊಟಾಕ್ ಗೆಲ್ಲೊ ಕಳಾಂಚ್ ನಾ.

ವರಾ ಉಪ್ರಾಂತ್ಲ್ಯಾ ಬಾಳಾಕ್ ಉಸ್ಕಾರ್ ಬಸವ್ನ್ ಖಾವಯ್ತಾನಾ.....

ದೊಲ್ ಬಾಳ್ ದೊಲ್ ದೊಲ್
ಬಾಳ್ ಮೊಜೆಂ ದೊಲೊಲೆಂ
ಧಲ್ತಾಂ ಧಲ್ತಾಂ ವಾಡೊಲೆಂ
ಫುಲಾಂ ವಿಂಚುಂಕ್ ಲಾಗೊಲೆಂ.
ಬಾಳಾ ಫುಲಾಂ ಕೊಣಾಕ್ ದಿಶಿ
ಕೊಕೊ ಮೆಮೆ ಖಾವ್ನ್ ವ್ಹೆಶಿ.

ಅಶೆಂ ಧಲ್ತಾಂ ಧಲ್ತಾಂ ಬಾಳಾಚ್ಯಾ ಪೊಟಾಕ್ ಶಿತ್ ವ್ಹೆತಾ.

ಆದಿಂ ಭುರ್ಗ್ಯಾಕ್ ಹಾಂಡಿಯೆರ್ ಬಸವ್ನ್, ಗಾಂವ್, ಭಂವೊನ್ ಲಾಂವ್ಚಿ ಸವಯ್ ಆಸ್‌ಲ್ಲಿ. ಆಜಿ ವ ಆವಯ್, ಆಕಯ್, ಮಾವ್ಚಿ.

‘ಧರ್ ಕಾವ್ಲ್ಯಾ ಬಾಬುಚೊ ಕೊಕೊ ಉಭೊನ್ ಯೇ’ ಮ್ಹಣ್ತಾನಾ ಬಾಳೆಂ ಆಪ್ಣಾಚಿ ವಸ್ತ್ ದುಸ್ರ್ಯಾಂನಿ ಖಾಂವ್ಚಿ ನಾಕಾ ಮ್ಹಳ್ಳ್ಯಾ ಚಿಂತ್ನಾಂನಿ ವೆಗಿಂ ಘಾಸ್ ಮಾರ್ತಾಲಿಂ.

ತಶೆಂಚ್ ‘ತುಜೊ ಕೊಕೊ, ಉಂಡಿ, ಕಾಲುಕ್ ದಿತಾಂ, ಬಾಲುಕ್ ದಿತಾಂ. ಚಂದ್ರೆಮಾಕ್ ದಿತಾಂ, ಬಿಲ್ಲುಕ್ ದಿತಾಂ’ ಮ್ಹಣೊನ್ ಪುಸ್ಲಾವ್ನ್ ಬಾಳ್ಯಾಂಚ್ಯಾ ತೋಂಡಾಕ್ ಚೆಪ್ತಾಲಿಂ.

ಆನಿಕೇ ಚಡ್ ಹಟ್ವ್ ಕೆಲ್ಯಾರ್
ಜೇವ್ ನಾತ್ವಾ ಜೇವ್
ಉಂಡಿಯೆನ್ ಉಂಡಿ ಜೇವ್
ಜೆವಿನಾ ಜಾಶಿ ಜಾಲ್ಯಾರ್
ಗೊಂಗೊ ಯೇವ್ನ್ ವೊರಾತ್
ಜೇವ್ ನಾತ್ವಾ ಜೇವ್.

ಮ್ಹಣ್ತಾನಾ ಭುರ್ಗ್ಯಾಂನಿ ಭಿಯಾನ್‌ಚ್ ಜೆಂವ್ಚೆಂ ಆಸ್ತಾ.

ಆದಿಂ ಘರಾಂತ್ ವ್ಹಡ್ಲೆಂ ಕುಟಾವ್ ಆಸ್ತಾಲೆಂ. ಭಾಭಾವಾಂಚಿಂ, ಬಾಪ್ಲ್ಯಾಂಚಿಂ ಲ್ಹಾನ್ ಲ್ಹಾನ್ ಪಿಲ್ಕಾಟಾಂ ಆಸ್ತಾಲಿಂ. ಕೊಣ್‌ಯ್ ಎಕ್ಲ್ಯಾಕ್ ಬೊಬೊ ದಿಲ್ಲೊ ಆನ್ಯೇಕ್ಲ್ಯಾಚೆ ಆವಯ್ನ್ ಪಳೆಲೊ ತರ್, ವ ಹೆರಾಂ ಖಾತಾನಾ ಆಪ್ಲೆಂ ಬಾಳ್ ರಡ್ತಾತೆಂ ಪಳೆಲೆಂ ತರ್, ತಿಚ್ಯಾ ಪೊಟಾಕ್ ರುಾಳ್ ಪಡ್ತಾತ್. ತಿ ಮ್ಹಣ್ತಾ: ‘ತೆಂ ಕಿತೆಂ ವ್ಹಡ್ಲೆಂ ಆವಯ್ಚೆಂಗೀ? ಮೊಜ್ಯಾ ಭುರ್ಗ್ಯಾನ್ ಕಿತೆಂ ತುಜೊ ದೊಳೊ ಕಾಡ್ಲಾಗೀ?’

ಭುರ್ಗ್ಯಾಂಕ್ ಜೆವ್ತಾನಾ ಉಸ್ತರೆಂ ಗೆಲ್ಯಾರ್, ತಾಳು ಹಳ್ಳಾಯೆನ್ ಪುಂಕುನ್

ಗ್ಲೇಡಿಸ್ ರೇಗೊ

ಭುರ್ಕ್ಕಾಂನಿ ವಯ್ರ್ ಪಾಕ್ಸಾಸ್ಕಾಂಕ್ ಪಳೆಂವ್ಚೆಬರಿಂ ಕರ್ಚೆಂ ಆನಿ ಹಳೂ ತಾಳ್ವೆಕ್ ಏಕ್ ವ ದೋನ್ ಪಾವ್ಪಿಂ ಧಾಪುಡ್ಚೆಂ.

ತಶೆಂಚ್ ಭುರ್ಕ್ಕಾಂಕ್ ಧೆಂಕ್ ವ್ಹಚಾನಾ ಜಾಲ್ಯಾರ್, ಆಮ್ಚಾ ಖಾಂದಾರ್ ತಾಂಕಾಂ ವೊಮ್ಮೆಂ ನಿದಾವ್ನ್ ಹಳ್ಳಾಯೆನ್ ತಾಂಚಿ ಪಾಟ್ ಧಾಪುಡ್ಚಿ. ನಾ ತರ್ ಮಾಂಡಿರ್ (ಉಸ್ಕಾರ್) ಬಸವ್ನ್ ಭುರ್ಕ್ಕಾಕ್ ಧಲಂವ್ಚೆಂ ಆನಿ ಬಾಳಾಚಾ ಬಾವ್ಚಾ ಥಾವ್ನ್ ಬೊಟಾಂ, ಜಾಂಗಾಂ ಥಾವ್ನ್ ಪಾಂಯಾಂಚಿ ಬೊಟಾಂ ಪರ್ಯಾಂತ್ ಹಾತ್ ವೊಡ್ನ್ ಎಕೇಕ್‌ಚ್ಚ್ ಬೋಟ್ ಹಾತಾಂತ್ ಧರ್ನ್ ಹಾಲಂವ್ಚೆಂ, ಜೆವ್‌ಲ್ಲೆಂ, ಖೆಲ್ಲೆಂ ಬಾಳಾಂಚ್ಯಾ ಬೊಟಾಂ ಪರ್ಯಾಂತ್ ಪಾವೊಂದಿ ಮ್ಹಳ್ಳಾಬರಿಂ.

ಬಾಳಾಂಕ್ ದೀಷ್ಟ್ ಲಾಗ್ಲ್ಯಾ ಮ್ಹಣ್ ಜಾಲ್ಯಾರ್: ಬಾಳ್ಕಾಚೆಂ ತೋಂಡ್ ಆವಯ್ಚಾ ದೊನೀ ತಾಳ್ಕಾ ಹಾತಾಂನಿ ಪುಸುನ್ ವೊಡ್ನ್ ಸ್ವತಃ ಹಾಚ್ಯಾ ಮಾಂಡ್ಡಾಕ್ ದೊನೀ ಕುಶಿಂನಿ ಪಾಂಚ್ ಪಾಂಚ್-ಧಾಯೀ ಬೊಟಾಂಚ್ಯೊ ನಿಟ್ಕೊ ಸಾಂಗಾತಾಚ್ಚ್ ಮೊಡ್ಚೆಬರಿ ವೊಮ್ಮೆಂ ಮೊಡ್ಚಿಂ. ತ್ಯಾ ನಿಟ್ಕಾಂಚ್ಯಾ ಆವಾಜಾಕ್ ಭುರ್ಕ್ಕಾನ್ ಉಡೊನ್ ಪಡೊನ್ ಭೆಂ ಧಾಂವಾಜಾಯ್ ಮ್ಹಳ್ಳೆಂ ಚಿಂತಾಪ್.

ಬಾಳ್ಕಾಕ್ ಖೆಲ್ಲೊ :-

ಥೊಡೆ ಪಾವ್ಪಿಂ ಆಂವ್ಸರಾನ್ ಗಿಳ್ಳಾರ್ ಖೆಲ್ಲೊ ಯೇಂವ್ಕ್ ಸುರು ಜಾಂವ್ಚಿ ಸಾಧ್ಯತಾ ಆಸಾ. ತವಳ್ ಭುರ್ಕ್ಕಾಂಕ್ ಪುಸ್ಲಾವ್ನ್ ವಿಸ್ರೊಂಕ್ -

‘ತುಂವೆ ಮಾಳ್ಕಾ ವಯ್ಲೆಂ ಗೋಡ್ ಚೋರ್ನ್ ಖೆಲಾಂಯ್ ಮೂ?’ ಮ್ಹಣ್ತಾನಾ ಭುರ್ಗೆಂ ಮಾಳ್ಕಾದಿಶಿಂ ದೆಖ್ತಾ.

‘ಶಿಂಕ್ಯಾ ವಯ್ಲೊ ಬೊಬೊ, ಪಾತೊಳಿ, ಭಾಕ್ರಿ, ಮಂಡ್ಡಾಸ್ ಚೋರ್ನ್ ಖೆಲಾಂಯ್‌ಮೂ?’

‘ಕುಂಡ್ಲಾಂತ್ಲೆಂ ನಿಸ್ತೆಂ ಹಾತ್ ಘಾಲ್ನ್ ಖೆಲಾಂಯ್‌ಮೂ?’

ಅಶೆಂ ವಿಚಾರ್ತಾನಾ ಭುರ್ಕ್ಕಾಕ್ ಖೆಲ್ಚಾಂಚೊ ಉಡಾಸ್‌ಚ್ಚ್ ವಿಸರ್ತಾ. ಸವ್ಕಾಸ್ ಪಿಯೆಂವ್ಕ್ ಇಲ್ಲೆಂ ಉದಾಕ್ ದಿಲ್ಯಾರ್ಯಾ ಖೆಲ್ಚಾಂ ವೆಳಾರ್ ಬರೆ.

ಬಾಲ್ಯಾಂಕ್ ಖೆಲಂವ್ಚಿ ತದಾಂ

1. ಬೊಬೆ ಭಾಜ್ ಬೊಬೆ ಭಾಜ್ ಕಯ್ಲಾರ್
ಬಾಯೆಚೊ ಮಾಮ್ ಯೆತಾ ರಯ್ಲಾರ್
ಬೊಬೆ ಭಾಜ್ ಬೊಬೆ ಭಾಜ್ ವೊಟ್ಚೆ ಕಯ್ಲಾರ್
ಬಾಯೆಚೊ ಮಾಮ್ ಯೆತಾ ಕುಡ್ಯಾ ಬೊಯ್ಲಾರ್
ಬೊಬೆ ಭಾಜ್ ಬೊಬೆ ಭಾಜ್ ಮಾಲ್ತೆಂತ್
ಬಾಯೆಚೆ ಮಾವ್ಕಿ ಯೆತಾ ಪಾಲ್ತೆಂತ್
ಬೊಬೆ ಭಾಜ್ ಬೊಬೆ ಭಾಜ್ ಗೊಡಾಚೆ
ಘೊಡ್ಯಾರ್ ಬಸೊನ್ ಬಾಪ್ಪು ಯೆತಾತ್ ಬಾಯೆಚೆ.

2. ನಾಚ್ ಪುತಾ ನಾಚ್
ಬೊಬೆ ದಿತಾಂ ಪಾಂಚ್
ಬಾಯ್ ನಾಚ್ ಪಾಯಾಂನಿ
ತಿಕಾ ದೆಖ್ಲೊ ರಾಯಾಂನಿ
ತೇಯ್ ತೇಯ್‌ರೇ ಬಾಳಾ
ತೇಯ್ ತೇಯ್‌ರೇ.

3. ದೋನ್ ಬೊಬೆಗೊ ಬಾಯೆ
ದೋನ್ ಬೊಬೆಗೊ
ಏಕ್ ಬೊಬೊ ಗೊಡಾಚೊ
ಏಕ್ ಬೊಬೊ ಪಿಟಾಚೊ
ಗೊಡ್ಲೊ ಬೊಬೊ ಮಾಮಾಕ್
ಚಾಪ್ಲೊ ಬೊಬೊ ಬಾಳಾಕ್
ದೋನ್ ಬೊಬೆಗೊ ಪುತಾ
ದೋನ್ ಬೊಬೆಗೊ.

4. ಮಾಂಯ್ ಮಾಂಯ್ ಬೊಬೊ ದೀ
ರಾವ್‌ಗೊ ಪುತಾ ಭಾಜೊಂದೀ
ಅರೊ ದಿಲ್ಯಾರ್ ಪುಗಯ್ಕಿ
ಸಗೊ ದಿಲ್ಯಾರ್ ಬೊಖಾಯ್ಕಿ
ಮಾಂಯ್ ಮಾಂಯ್ ಬೊಬೊ ದೀ
ರಾವ್‌ಗೊ ಪುತಾ ಭಾಜೊಂದೀ.

5. ದೋನ್ ಬೊಬೆಗೊ ಪುತಾ
ದೋನ್ ಬೊಬೆಗೊ
ರೊಸಾಂತ್ ಬುಡಂವ್ಚೆಗೊ ಪುತಾ
ಘಾಸಾಂತ್ ಉಡಂವ್ಚೆ.

6. ರಡಾನಾಕಾ ಬಾಳಾ
ಕೊಂಗೆ ಭಾಜುನ್ ದಿತಾಂ
ಮಾಸಾಂ ಮಾಸಾಂ ಮ್ಹಾಕಾಗೊ ಪುತಾ
ಕರ್ಲಾಂ ಕರ್ಲಾಂ ಬಾಳಾಕ್.

7. ಬೊಬೆ ಭಾಜ್ ಬೊಬಿನಾ
ರೋಸ್ ಕಾಡ್ ಸೊಭಿನಾ
ರೊಸಾಕ್ ಘಾಲುಂಕ್ ಗೋಡ್ ನಾ
ಆಂಗ್ಲಿ ವ್ಹಚೊಂಕ್ ಪಾಯ್ ನಾ
ಚಾಪೊ ಬೊಬೊ ಬಾಳ್ ಖಾಯ್ಕಾ
ಬಾಳಾಕ್ ಮೊಜ್ಯಾ ಬೊಬೊ ನಾ.

8. ಬಾಬ್ ಗೆಲಾ ಶ್ವೆತಾಕ್
ಮಾಂಯ್ ಗೆಲ್ಯಾ ಭಾತಾಕ್
ರಾವ್‌ರೇ ಬಾಳಾ ರಡೊನಾಕಾ
ಕಣ್ಣೊ ಭಾಜುನ್ ದಿತಾಂ ತುಕಾ.

ನಿದೆ ಬಾಳಾ ನಿದೆ.

ಬಾಳಾಕ್ ದಿತಾಂ ಬೊಬೆ

ಬಾಳಾ ಆಯ್ಲೆಂ ಹಾಸೊನ್

ಬೊಬೆ ಗೆಲೆ ಲಾಸೊನ್.

9. ಪಾವ್ಸ್ ಯೆತಾ ಪಾವ್ಸ್ ಯೆತಾ

ತಳ್ಳಾಕ್ ಲಾಟ್ ಘಾಲುಂಕ್

ಪಾವ್ಸ್ ಯೆತಾ ಪಾವ್ಸ್ ಯೆತಾ

ಕೊಲ್ಯಾಕ್ ಕಾಜಾರ್ ಕರುಂಕ್

10. ತೊವ್ಯೆಂ ಮಾಮಾ ತೊವ್ಯೆಂ

ಖಂಚ್ಯಾ ಖಾಂದಾರ್ ಘೆಂವ್ಚೆಂ

ಆಂಗ್ಲಿ ವ್ಹೆಲ್ಯಾರ್ ವಿಕಾನಾ

ಘುರಾ ಹಾಡ್ಲ್ಯಾರ್ ಪಿಕಾನಾ

ಉಚ್ವಾಕ್ ಖಾಂದಾರ್ ಘೆಂವ್ಚೆಂಗೀ

ದಾವ್ಯಾ ಖಾಂದಾರ್ ಘೆಂವ್ಚೆಂ

ವಾಟೆರ್ ಬಸೊನ್ ಖಾಂವ್ಚೆಂಗೀ

ವಾಟೆರ್ ಬಸೊನ್ ಖಾಂವ್ಚೆಂ.

11. ನಾಚ್‌ಗೋ ಸೊಬಿನಾ, ಮೊಜೆ ಬರಾಬರ್ ಸೊಬಾನಾ

ನಾಚ್ಲ್ಯಾರ್ ಪಾವಾನಾ, ಪೆಂಕಾಡ್ ತುಜೆಂ ಹಾಲಾನಾ

ಹಾಲೊಲಿಂ ಧಲೊಲಿಂ, ಕುಳಾರಾ ವ್ಹೆಚ್ಯಾಕ್ ನ್ಹೆಸೊಲಿಂ

ತಾಂಬ್ಲಿಂ ಪಾಚ್ಚಿಂ ನಿಳ್ಳಿಂ, ಕಾಂಕ್ಲಾಂ ಘಾಲ್‌ಗಾ ವೊಳಾರಾ

ಕಾಂಕ್ಲಾಂಚೆ ಪಯ್ಕಿ, ತುಕಾ ದಿತಾಂ ಕುಳಾರಾ

ನಾಚ್‌ಗೊ ಸೊಬಿನಾ, ಮೊಜ್ಯಾ ಬರಾಬರ್ ಸೊಬಾನಾ

ನಾಚ್ಲ್ಯಾರ್ ಪಾವಾನಾ, ತುಜೆಂ ಪೆಂಕಾಡ್ ಹಾಲಾನಾ.

12. ಶಿತಾ ಶಿತಾ ತುಂ ಕೊಣಾಚೆಂ?

ಹಾಂವ್ ಭಾತಾಚಿಂ

ಭಾತಾ ಭಾತಾ ತುಂ ಕೊಣಾಚೆಂ?

ಹಾಂವ್ ಕಣೈ ಬಾಯೆಚೆಂ

ಕಣೈ ಕಣೈ ತುಂ ಕೊಣಾಚೆಂ?

ಹಾಂವ್ ನೇಜಿ ಮಾವೈಚಿಂ

ನೇಜಿ ನೇಜಿ ತುಂ ಕೊಣಾಚೆಂ?

ಹಾಂವ್ ಗಾದ್ಯಾ ಮಾಮಾಚಿಂ

ಗಾದ್ಯಾ ಗಾದ್ಯಾ ತುಂ ಕೊಣಾಚೊ?

ಹಾಂವ್ ಧರಣಿ ಮಾತೆಚೊ.

ಧರಣಿ ಧರಣಿ ತುಂ ಕೊಣಾಚೆಂ?

ಹಾಂವ್ ತುಜಿಂ, ಹಾಂವ್ ತುಜಿಂ.

13. ನಾಚ್‌ಗೇ ಕುಡ್ವಿಂನಿ ರಂಗಾ ಮಧೆಂ

ಮೊಗ್ರೆಚೊ ಕಳೊ ತುಜ್ಯಾ ಕಾಂಕ್ಣಾಂ ಮಧೆಂ

ನಾಚ್‌ಗೇ ಕುಡ್ವಿಂನಿ ದೊಂದಾ (ಪೊಟಾ) ಮಧೆಂ

ಚಾಂಪ್ಯಾಚೆಂ ಪುಲ್ ತುಜ್ಯಾ ಕೆಸಾಂ ಮಧೆಂ

ನಾಚ್‌ಗೇ ಕುಡ್ವಿಂನಿ ಮೊಜೆ ಬರಾಬರಿ

ತುಜ್ಯಾ ಪೆಂಕ್ಪಾಚ್ಯೊ ಘಡಾಮುಡಿ

ದಾಕಯ್ ಕುಡ್ವಿಂನಿ.

ನಾಚ್‌ಗೇ ಕುಡ್ವಿಂನಿ ಮೊಜ್ಯಾ ಬರಾಬರಿ.

1. ನಾಚ್‌ರೇ ಬಿಡು ನಾಚ್ ನಾಚ್

ಮಾಮ್ ದಿತಾ ದುಡು ಬಿಡು

ನಾಚ್‌ರೇ ಬಿಡು ನಾಚ್ ನಾಚ್

ತ್ಯಾ ದುಡುವಾನ್ ಕೆಲಿ ಸರ್ಪಳಿರೇ

ಬಾಬುಚ್ಯಾ ಪೆಂಕ್ವಾ ಸಕಯ್ಲಾ ಲಾಂಭ್ತಾಲಿ.
ಬಾಬುಚ್ಯಾ ಪೆಂಕ್ವಾ ಸಕಯ್ಲಾ ಲಾಂಭ್ತಾಲಿರೇ
ಬಿಡು, ಪೆಂಕ್ವಾ ಸಕಯ್ಲಾ ಲಾಂಭ್ತಾಲಿ.

2. ನಾಚ್ ಪುತಾ ನಾಚ್
ಭಾತೆಣಾ ತಾಂದ್ಭಾಚೆಂ ಶಿತ್
ನಾಚ್ ಪುತಾ ನಾಚ್
ಕೆದ್ನೇಚ್ಯಾ ಮುಳಾಂತ್
ಕೆದ್ನೇಚೆಂ ಫಳ್ ಖಾವ್ನ್
ಬಾಳ್ ಹಾಗ್ಲೆಂ ವಾನಾಂತ್
ನಾಚ್ ಪುತಾ ನಾಚ್
ಭಾತೆಣಾ ತಾಂದ್ಭಾಚೆಂ ಶಿತ್.

3. ಥಯ್ಯಾ ಮಾರ್‌ರೇ ಪುತಾ ಥಯ್ಯಾ ಮಾರ್‌ರೇ
ಬಾಳಾಚ್ಯಾ ಆಬಾಗೇರ್‌ರೇ ಪುತಾ ಆಬಾಗೇರ್‌ರೇ
ವ್ಹಡ್ಲೆಂ ಫೆಸ್ತರೇ ಪುತಾ ವ್ಹಡ್ಲೆಂ ಫೆಸ್ತರೇ
ವ್ಹಡ್ಲ್ಯಾ ಫೆಸ್ತಾಕ್ ವ್ಹಚಾಜಾಯ್
ಮಾಸ್ ಬೊಬೊ ಖಾಯ್ಜಾಯ್
ಥಯ್ಯಾ ಮಾರ್‌ರೇ ಪುತಾ ಥಯ್ಯಾ ಮಾರ್‌ರೇ.

ಕುಟ್ಮಾ ಸಂಬಂಧ್

ಆವಯ್- ಮಾಂ, ಮಾಂಯ್, ಆಯ್, ಮಾತಾ, ಮಾಮ್ಮಿ, ಮಾಮ್ಮಾ,
ಅಮ್ಮಾ, ಆಮ್ಮಿ.

ಬಾಪುಯ್-ಬಾಬ್, ಆನ್, ಪಿತಾ, ಪಾಯ್, ಪಪ್ಪಾ, ಬಾಪು, ಡ್ಯಾಡಿ.

ಪತಿಣ್-ಬಾಯ್ಲ್, ಸ್ತ್ರೀ, ಏವ್, ಲಗ್ನಾಚೆ ಸಾಂಗಾತಿಣ್, ಹೊಕಾಲ್,
ಘರ್ಮಾರ್

ಪತಿ- ಘೋವ್, ಮಿನಿನ್, ಆದಾಂವ್, ದಾದ್ಲೊ, ಘರ್ಕಾರ್, ಲಗ್ನಾ ಸಾಂಗಾತಿ, ಹೊರೆತ್.

ಭಯ್-ಬಾಯ್, ವ್ಹಡ್ಲಿ ಭಯ್, ದಾಕ್ಲಿ ಭಯ್, ಚೆಡುಂ, ಚಲಿ.

ಭಾವ್-ದಾಟ್ಲಿ, ವ್ಹಡ್ ಭಾವ್, ಲ್ಹಾನ್ ಭಾವ್, ಚೆಡೊ, ಚಲೊ.

ಬಾಳ್ಕೊಂ-ಬಾಳ್, ಭುರ್ಗೊಂ, ಭುರ್ಗೊ, ಪಿಂಪ್ರೆಂ, ಬೆಬಿ, ನೆಣ್ಣೆಂ, ದಾಕ್ಪಲೆಂ.

ಭಾವೊಜ್-ಭಾವಾಚಿ ಬಾಯ್ಲ್, ವೊನಿ, ಬಾಬಿ.

ಭಾವೊಜಿ-ಭಯ್ಲಿಚೊ ಘೋವ್, ಮಿವೊಳ್, ಬಾಯ್ಲೆಚೊ ಭಾವ್.

ಸಾಡು-ಮಿವ್ಲೆಚೊ ಘೋವ್.

ಭಾವೊ- ಘೊವಾಚೊ ವ್ಹಡ್ಲೊ ಭಾವ್.

ಮಾಮ್- ಆವಯ್‌ಚೊ ಭಾವ್, ಭಾವಾಚೊ-ಭಯ್ಲಿಚೊ ಮಾಂವ್, ಆಕಯ್‌ಚೊ ಘೋವ್, ಪ್ರಾಯೆಸ್ತಾಂಕ್ ಮರ್ಯಾದಿನ್ ಆಪಂವ್ಚೊ ಉಲೊ.

ಮಾವೊಳ್- ಆಕಯ್-ಅಕ್ಕ, ಬಾಪಾಯ್ಲಿ ಭಯ್.

ಮಾವ್ಲಿ- ಆವಯ್ಲಿ ಭಯ್, ಬಾಪ್ಲಾಚಿ ಬಾಯ್ಲ್, ಬಾಪಾಯ್ಲಿ ದುಸ್ರಿ ಬಾಯ್ಲ್, ಪರ್ಕಿ ಸ್ತ್ರೀಯಾಂಕ್ ಆಪವ್ಯೆತ್.

ಮಾಂಯ್-ಆವಯ್, ಘೊವಾಚಿ ಆವಯ್, ಬಾಯ್ಲೆಚಿ ಆವಯ್, ಸಾಸುಮಾಂಯ್, ಸಾಸ್.

ಮಾಂವ್-ಬಾಯ್ಲೆಚೊ ಬಾಪುಯ್. ಘೊವಾಚೊ ಬಾಪುಯ್.

ಪಾಗುರ್ ಮಾಂವ್- ಮಾಂವಾಚೊ ಭಾವ್, ಮಾಂಯ್‌ಚೊ ಭಾವ್, ಘೊವಾಚಿ ಬಾಯ್ಲೆಕ್ -ಬಾಯ್ಲೆಚಿ ಘೊವಾಕ್-ಬಾಪ್ಲಿ, ಮಾವ್ಲಿ, ಸರ್ವ್ ಪಾಗುರ್ ಮಾಂವ್ ಲೆಖ್ತಾತ್.

ಪಾಗುರ್ ಮಾಂಯ್- ಮಾಂವಾಚಿ-ಮಾಂಯ್ಲಿ ಭಯ್, ವಯ್ ಪಾಗುರ್ ಮಾಂವಾಕ್ ಸಾಂಗ್‌ಲ್ಲೆ ಸಂಬಂಧ್ ಸರ್ವ್ ಪಾಗುರ್ ಮಾಂಯ್‌ಕ್ಕಯೀ ಸರಿ ಜಾತಾತ್.

ಮಾಮಿ- ಮಾಮಾಚಿ ಬಾಯ್ಲ್ ಪ್ರಾಯೆಸ್ತ್ ಸ್ತ್ರೀ.

ನಣಂದ್-ಘೊವಾಚಿ ಭಯ್ಣ್.

ನಂಡಾಯೊ-ನಂಡೆಚೊ ಘೊವ್, ಘೊವಾಚೆ ಭಯ್ಣೆಚೊ ಘೊವ್.

ಆಜಿ-ಬಾಪಾಯ್ಚಿ, ಆವಯ್ಚಿ, ಆವಯ್.

ಆಜೊ-ಬಾಪಾಯ್ಚೊ, ಆವಯ್ಚೊ, ಬಾಪುಯ್.

ಭಾಚೊ- ಭಾವಾಚೊ, ಬಾಯ್ಲೆಚಾ ಭಾವಾಚೊ ವ ಘೊವಾಚೆ ಭಯ್ಣೆಚೊ ಪೂತ್.

ಭಾಚಿ- ಭಾವಾಚಿ, ನಂಡೆಚಿ, ಬಾಯ್ಲೆಚ್ಯಾ ಭಾವಾಚಿ ಧುವ್.

ದೇರ್- ಘೊವಾಚೊ ದಾಕ್ಟೊ ಭಾವ್.

ಪೊನಿ- ವ್ಹಡ್ಲ್ಯಾ ಭಾವಾಚಿ ಬಾಯ್ಲ್.

ಪೊಂಣ್ತರ್- ಧುವೆಚಿಂ, ಪುತಾಚಿಂ, ನಾತ್ರಾಂ.

ನಾತ್-ನಾತು- ನಾತ್ರಾಂ, ಧುವೆಚಿಂ, ಪುತಾಚಿಂ ಭುರ್ಗಿಂ.

ಪೊಣ್ಣೊ- ಆಜ್ಯಾಚೊ, ಆಜಿಯೆಚೊ ಬಾಪುಯ್.

ಪೊಣ್ಣೆ- ಆಜ್ಯಾಚಿ, ಆಜಿಯೆಚಿ ಆವಯ್.

ಮೊದೊರ್ನ್-ಪೊದೊರ್ನ್- ಫಿಲ್ಯಾದ್ ಜೊಡ್ಲ್ಲಿಂ, ಬಾಪ್ತಿಚ್ ದಿತಾನಾ ತಕ್ಲೆರ್ ಹಾತ್ ದವರ್ಲೆಲಿಂ.

ಕುಂಪಾದ್ರ್-ಕುಮಾದ್ರ್- ಫಿಲ್ಯಾದ್ ಜೊಡ್ಲ್ಯಾ ಭುರ್ಗ್ಯಾಚಿಂ ಆವಯ್- ಬಾಪುಯ್. (ಜೊಡೆಂ)

ಜಾವ್- ದೆರಾಚಿ, ವ ಭಾವ್ಯಾಚಿ ಬಾಯ್ಲ್.

ಭಾವೊಜ್- ಭಾಭಾವಾಂಚ್ಯೊ ಬಾಯ್ಲೊ.

ಧುವ್ಣಿ- ಭಾವಾಚಿ, ದೆರಾಚಿ, ಭಾವ್ಯಾಚಿ, ಮಿವ್ಣ್ಯಾಚಿ ಧುವ್.

ಪುತ್ಣೊ- ಭಾವಾಚೊ, ದೆರಾಚೊ, ಭಾವ್ಯಾಚೊ, ಮಿವ್ಣ್ಯಾಚೊ ಪೂತ್.

ಗ್ಲೇಡಿಸ್ ರೇಗೊ

ಮಿವ್ವಿ - ಬಾಯ್ಲೆಚಿ ಭಯ್ಲ್.

ದಾಯ್ಜಿ - ದಾಯ್ಜಿಣ್ - ಬಾಪಾಯ್ಚ್ ಕುಟ್ಮಾಚಿಂ ಆನಿ ಘೊವಾಚ್ಯಾ
ಬಾಪಾಯ್ಚ್ ಕುಟ್ಮಾಚಿಂ.

ಯೇಯ್ - ನವ್ರ್ಯಾಚೊ ಬಾಪುಯ್ - ಹೊಕ್ಲೆಚ್ಯಾ ಬಾಪಾಯ್ಕ್ ಲೆಖ್ತಾ.

ಯೇಣ್ - ನವ್ರ್ಯಾಚಿ ಆವಯ್, ಹೊಕ್ಲೆಚ್ಯೆ ಆವಯ್ಕ್ ಲೆಖ್ತಾ.

ಸುನ್ - ಪುತಾಚಿ ಬಾಯ್ಲ್.

ಜಾಂವಯ್ - ಧುವೆಚೊ ಘೊವ್.

ಮಾಂವಾಡೊ - ಬಾಯ್ಲೆಚಿಂ-ಮಾಂವಾಚಿಂ ಘರ್.

ಕುಳಾರ್ - ಚೆಡ್ವಾಚಿಂ ಜಲ್ಮೊನ್ ವಾಡ್ಲೆಂ ಘರ್.

ಆಜ್ಯಾಳ್ - ಆಜ್ಯಾ-ಆಜಿಯೆಚಿಂ ಘರ್.

ಜೊವ್ಳಿಂ-ಜೊವ್ಳಿಂ-ಸಾಂಗಾತಾ ಸಾಂಗಾತಾ ಜಲ್ಮಾಲ್ಲಿಂ ದೊಗಾಂ.

ತೆವ್ಳಿಂ- ಸಾಂಗಾತಾ ತೆಗಾಂ ಜಲ್ಮಾಲ್ಯಾರ್ ತೆವ್ಳಿಂ

ಕೊರೊಲಿ- ಭಾವಾಚ್ಯಾ ಕಾಜಾರಾ ದೀಸ್ ಆಂಕ್ವಾರ್ ಭಯ್ಲ್ ಕೊರೊಲಿ.

ಭಾಭಾವ್ - ಭಭಯ್ಲ್ಯೊ, ಜಾಜಾವೊ

ಬಾಪುಲ್ ಭಯ್ಲ್, ಬಾಪುಲ್ ಭಾವ್

ಮಾವ್ಲೆ ಭಯ್ಲ್, ಮಾವ್ಲೆ ಭಾವ್

ಮಾವುಳ್ ಭಯ್ಲ್, ಮಾವುಳ್ ಭಾವ್.

ಭುರ್ಗ್ಯಾಂಚಿ ಖೆಳ್

1. ಬಾಳ್ಕಾಕ್ ಉಸ್ಕಾರ್ ಬಸಂವ್ಚೆಂ, ತಾಚೊ ನೆಣ್ಣೊ ಮೋವ್ ಹಾತ್
ಆಮ್ಚಾ ಹಾತಾಂತ್ ಧರ್ಚೊ ಆನಿ ಎಕೇಕ್‌ಚ್ಚ್ ಬೊಟ್ ಹಾಳ್ವಾಯೆನ್ ಹಾತಾಂತ್
ಧರ್ನ್ -

ಪಯ್ಲೆಂ ಬೊಟ್ ಧರ್ನ್ ಹಾಲಯ್ಲೆಂ :- ಭುಕ್ ಲಾಗ್ತಾ

ದುಸ್ರೆಂ ಬೊಟ್ " " :- ಖಿಂಚೆಂ ಜೆಂವ್ಚೆಂ

ತಿಸ್ರೆಂ ಬೋಟ್ " " :- ರೀಣ್ ಹಾಡ್ಚೆಂ
 ಜೊವ್ತೆಂ ಬೋಟ್ " " :- ಫಾರಿಕ್ ಕರ್ಚೆಂ ಕೊಣೆ
 ಪಾಂಚ್ಚೆಂ ಬೋಟ್ " " :- ಹಾಂವೆ ಫಾರಿಕ್ ಕರ್ಚೆಂ, ಹಾಂವೆ
 ಫಾರಿಕ್ ಕರ್ಚೆಂ ಮ್ಹಣ್ ಹಾಲಂವ್ಚೆಂ ಸಗ್ಗಿಂ ಬೊಟಾಂ ಹಾಲಂವ್ಚಿಂ.
 (ತವಳ್ ಬಾಳ್ ಕಿಡ್ಕಿಡೊನ್ ಹಾಸ್ತಾ)

2. ಭುರ್ಗ್ಯಾಂಚಿಂ ಪಾಂಚ್-ಪಾಂಚ್ ಧಾ ಬೊಟಾಂ ಧರ್ನ್ ಖೆಳಂವ್ಚೊ
 ಆನ್ಯೇಕ್ ಖೆಳ್:-

ಏಕ್ ಏಕ್- ಏಕ್ ನಾಕ್
 ದೋನ್ ದೋನ್- ದೋನ್ ದೊಳೆ
 ತೀನ್ ತೀನ್- ತಿಕೆ ಪಾನ್
 ಚ್ಯಾರ್ ಚ್ಯಾರ್- ದಾಳಿ ಸಾರ್
 ಪಾಂಚ್ ಪಾಂಚ್-ಲಾಂಬ್ ವಾಂಚ್
 ಸ ಸ - ಕೆಳಿಂ ಸ
 ಸಾತ್ ಸಾತ್- ಜಾಲಿ ರಾತ್.
 ಆಟ್ ಆಟ್- ಪಳೆ ವಾಟ್.
 ನೋವ್ ನೋವ್- ಕಾಪುಸ್ ಮೊವ್
 ಧಾ ಧಾ- ಬೊಟಾಂ ಧಾ.
 ಏಕ್ ಥಾವ್ನ್ ಧಾ-ರೊಸಾಂತ್ ಬುಡವ್ನ್ ಖಾ.

3. ಪಾಂಚ್ ಬೊಟಾಂಚೊ ಖೆಳ್:- ಎಕೇಕ್ಚ್ಚ್ ಬೊಟಾ ಹಾತಾಂತ್ ಧರ್ಚೆಂ
 ಆನಿ ಸಾಂಗ್ಚೆಂ

ಪಯ್ಲೆಂ ಬೋಟ್ ಧರ್ನ್ - ಹಿ ಹಾಗೊಂಕ್ ಗೆಲಿ
 ದುಸ್ರೆಂ ಬೋಟ್ ಧರ್ನ್ - ಹಿ ಮುತೊಂಕ್ ಗೆಲಿ
 ತಿಸ್ರೆಂ ಬೋಟ್ ಧರ್ನ್ - ಹಿ ನಾಚೊಂಕ್ ಗೆಲಿ
 ಚೊವ್ತೆಂ ಬೋಟ್ ಧರ್ನ್ - ಹಿ ಜೇಂವ್ಕ್ ಗೆಲಿ
 ಪಾಂಚ್ಚೆಂ ಬೋಟ್ ಧರ್ನ್ - ಹಿ ಬಾಜಾರಾಕ್ ಗೆಲಿ

ಪಾಂಚ್ಚೆಂ ಬೋಟ್ ಹಾತಾಂತ್‌ಚ್ ಧರ್ಚೆಂ ಆನಿ ಆಮ್ಚಾ ಹಾತಾಚಿಂ ಪಾಂಚ್‌ಯೀ ಬೋಟಾಂ ಭುರ್ಗಾಚಾ ಬೋಟಾರ್ ಥಾವ್ನ್ ಹಾತಾ ವಯ್ಲಾನ್ ಹಳ್ಳಾಯೆನ್ ವಯ್ರ್ ವಯ್ರ್ ಕುರ್ಲೆನ್ ರೆಂವೆರ್ ಚರ್‌ಲ್ಲ್ಯಾಬರಿಂ ಹೆಣೆ ಗೆಲಿ, ಹೆಣೆ ಗೆಲಿ, ಹೆಣೆ ಗೆಲಿ, ಹೆಣೆ ಗೆಲಿ ಮ್ಹಣೊನ್ ಹಾತ್ ಬಾಳಾಚೆ ಕಾಕೊಳೆಕ್ ಪಾವ್ತಾನಾ ಕುಸಾಳಾಂನಿ ಕುಚುಲೊ ಕರ್ಚೊ. ಭುರ್ಗೆಂ ತವಳ್ ಉಸ್ವಾಸ್ ಬಾಂಧುನ್ ಹಾಸ್ತಾ. ಚಡ್ತಿಕ್ ಹಾಸಯ್ಲ್ಯಾರ್ ಬಾಳಾಕ್ ಉಸ್ವಾಸ್ ಸೊಡುಂಕ್ ಕಷ್ಟ್ ಜಾವ್ನ್ ತೊಂದ್ರೆ ಜಾತಲೆ. ಹರ್ ಎಕಾ ಖೆಳಾಕ್ ರೀತ್ ಆನಿ ಮೀತ್ ಆಸೊಂಕ್ ಜಾಯ್.

4. ಸಕ್ಕಡೀ ಭುರ್ಗಾಂನಿ ವೃತ್ತಾಕಾರಾರ್ ಬಸ್ಚೆಂ, ಆನಿ ತಾಂಚೆ ಹಾತ್ ಮುಖಾರ್ ವೊಮ್ಮೆ ದವರ್ಚೆ. ತಾಂತ್ಲ್ಯಾ ಎಕ್ಲ್ಯಾನ್ ಆಪ್ಲ್ಯಾ ಉಜ್ವಾಲ್ಯಾ ಹಾತಾಚೆಂ ದಾಖಿವ್ಚೆ ಬೋಟ್ ಹರೈಕಾ ವೊಮ್ಮಾ ಹಾತಾರ್ ಧಾಂಬುನ್

ಆಡ್ಕುಲೊ ಬುಡ್ಕುಲೊ ತೆಲಾ ತುಪಾಚೊ

ಬಾಯೆಕ್ ಏಕ್ ಬಾಬು ಜಾಲಾ ಫಿಂಗ್ಲಿ ರುಪಾಚೊ

ದಿವೊ ಪೆಟವ್ನ್ ಪಳೆತಾನಾ ಸಾರ್ಕ್ಯಾ ರುಪಾಚೊ.

ಮ್ಹಣ್ತಾನಾ ಕೊಣಾಚ್ಯಾ ಹಾತಾರ್ ಬೋಟ್ ಆಸಾ ತೊ ಹಾತ್ ಉದಾರೊ ದವರುಂಕ್. ಅಶೆಂಚ್ ಖೆಳಾತ್ ವ್ಹೆತಾನಾ ವೊಮ್ಮೆ ಹಾತ್. ಉದಾರೆ ಆನಿ ಉದಾರೆ ಹಾತ್ ಧರ್ಲ್ಯಾರ್ ಜಾಗ್ಯಾ ವಯ್ಲೆ ಕಾಡ್ ಪಾಟ್ಲ್ಯಾನ್ ದವರ್ಚೆ. ಆಖ್ರೆಕ್ ಉರ್‌ಲ್ಲ್ಯಾ ಹಾತಾಚ್ಯಾ ವಾರೆಸ್ಪಾರಾನ್ ಸಾಂಗ್‌ಲ್ಲೆಂ ಕಾಮ್ ಕರುಂಕ್. ಅಸೊ ಖೆಳ್ ಆಖೇರ್ ಜಾತಾ.

ಭುರ್ಗಾಂ ಸಾಂಗಾತಾ ವ್ಹಡಾಂನಿಯ್ ಮೆಳೊನ್ ಮುಡೆಬಾಂಧುನ್ ಖೆಳ್ಚೊ ಖೆಳ್ ಹೊ. ದಕ್ಷಿಣ್ ಕನ್ನಡಾಚಾ ವಿವಿಧ್ ಭಾಗಾಂನಿ ದುಸ್ರ್ಯಾ ದುಸ್ರ್ಯಾ ಉತ್ರಾಂನಿ, ಉತ್ರಾಂ ಮಾತ್ ಬದ್ಲುನ್ ಆಸಾ. ಆಮಿ ಲ್ಹಾನ್ ಆಸ್ತಾನಾ ಖೆಳ್ತಾಲ್ಯಾಂವ್, ತಿಂ ಉತ್ರಾಂ ಮಾತ್ ಹಾಂವ್ ಹಾಂಗಾಸರ್ ದಿತಾಂ....

ಭುರ್ಗಾಂನಿ ವ್ಹಡಾಂನಿ ಭಂವ್ತಣಿ ಬಸ್ಚೆಂ. ಆನಿ ದೊನೀ ಹಾತಾಂಚ್ಯೊ ಮುಟಿ ಪೋಳ್ನ್ (ಬಾಂಧುನ್) ಕೊಂಬು ಬೋಟ್ ಮಾತ್ ಉಭೆಂ ಧರ್ಚೆಂ. ಉಭೆಂ

ಧರ್ಮಾಲ್ಯಾ ಕೊಂಬು ಬೊಟಾ ಭಿತರ್ ಮೂಟ್ ರಿಗಂವ್ವಿ. ಆನಿ ವಯ್ರ ವಯ್ರ ಮುಡೆ ದವರ್ದೆಲ್ಯಾ ಬರಿ ಮಾಂಡ್ಚೆ. ವಯ್ರ ಮುಡೆ ಧರ್ಮಾಲ್ಯಾನ್ ಆಪ್ಲೊ ಏಕ್‌ಚ್ಚ್ ಮುಡೊ ದವರ್ನ್ ಏಕ್ ಮುಡೊ ಲಿಪಂವ್ಕ್. ತವಳ್ ಏಕ್ಲ್ಯಾನ್ ವಿಚಾರ್ಚೆಂ.

ಸಕ್ಲಾಂನಿ ಜಾಪ್ ಸಾಂಗಾತಾ ದಿಂವ್ಚಿ-

ಬಾರಾ ಮುಡ್ಯಾಂತ್ಲೊ ಏಕ್ ಮುಡೊ

ಕೊಣೆ ವ್ಹೆಲೊ? - ಚೊರಾನ್ ವ್ಹೆಲೊ

ಚೋರ್ ಖಿಂಚಾನ್ ಗೆಲೊ?

- ಆಕಾಡ್ಯಾಂತ್ಲಾನ್ ಗೆಲೊ

ಆಕಾಡ್ಯಾನ್ ಕಿತೆಂ ದಿಲೆಂ?

- ತಣ್ ದಿಲೆಂ

ತಣ್ ಕಿತೆಂ ಕೆಲೆಂ?

- ಗಾಯ್ಕ್ ಘಾಲೆಂ

ಗಾಯೆನ್ ಕಿತೆಂ ದಿಲೆಂ?

- ದೂಧ್ ದಿಲೆಂ

ದೂಧ್ ಕಿತೆಂ ಕೆಲೆಂ?

- ದೂಧ್ ಕಾಯ್ಲಿರ್ ಘಾಲೆಂ

ಕಾಯ್ಲಿನ್ ಕಿತೆಂ ದಿಲೆಂ?

- ಪೊಳೊ ದಿಲೊ

ಪೊಳೊ ಕಿತೆಂ ಕೆಲೊ?

- ವ್ಹಡ್ಲಿಮಾಂಯ್ಕ್ ದಿಲೊ

ವ್ಹಡ್ಲಿಮಾಂಯ್ಕ್ ಕಿತೆಂ ದಿಲೆಂ?

- ಊವ್ ದಿಲಿ

ಊವ್ ಕಿತೆಂ ಕೆಲಿ?

- ಪೊಟ್ಟುಬಾಂಯ್ಕ್ ಘಾಲಿ

ಪೊಟ್ಟುಬಾಂಯ್ಕ್ ಕಿತೆಂ ದಿಲೆಂ?

- ಉಬೀರ್ ದಿಲೊ

ಉಬೀರ್ ಕಿತೆಂ ಕೆಲೊ?

- ಮಾಡಾಕ್ ಘಾಲೊ

ಮಾಡಾನ್ ಕಿತೆಂ ದಿಲೆಂ?

- ನಾರ್ಲ್ ದಿಲೊ

ನಾರ್ಲ್ ಕಿತೆಂ ಕೆಲೊ?

- ಘಾಣ್ಯಾಕ್ ಘಾಲೊ

ಘಾಣ್ಯಾನ್ ಕಿತೆಂ ದಿಲೆಂ?

- ತೇಲ್ ದಿಲೆಂ

ತೇಲ್ ಕಿತೆಂ ಕೆಲೆಂ?

- ದಿವ್ಯಾಕ್ ಘಾಲೆಂ

ದಿವ್ಯಾನ್ ಕಿತೆಂ ದಿಲೆಂ?

- ವಯ್ಲ್ಯಾ ಘರಾ ಸಕಯ್ಲ್ಯಾ

ಘರಾ ಉಜ್ವಾಡ್ ದಿಲೊ.

ಮ್ಹಣ್ತಾನಾ ಸಕ್ಲಾಂನಿ ತಾಂಚ್ಯೊ ಮುಟೆ ಉಸವ್ನ್ ಉಜ್ವಾಡ್ ಸೊಡ್ಚೊ.

ಗ್ಲೇಡಿಸ್ ರೇಗೊ

5. ಭುರ್ಕ್ಯಾಂಚೊ ಆನ್ಯೇಕ್ ಖೆಳ್ ಆಸಾ ಲಿಪೊನ್ ಬಸ್ಲೊ. ಆಜಿ ವ ಆವಯ್-
ಬಾಪುಯ್ ಎಕಾ ಭುರ್ಕ್ಯಾಚ್ಯಾ ದೊಳ್ಯಾಂಕ್ ಆಪ್ಲೆ, ಹಾತ್ ಆಡ್ ಧರ್ನ್ ಬಸ್ತಾ.
ಹೆರಾಂ ಭುರ್ಕ್ಯಾಂನಿ ಲಿಪೊನ್ ಬಸೊಂಕ್ ಧಾಂವ್ಚೆಂ.

ತವಳ್ ದೊಳ್ಯಾಂಕ್ ಹಾತ್ ಧರ್ಲೆಲಿ ಆಜಿ ಮ್ಹಣ್ತಾ....

ಆಪಾಲಿಪಾ, ಸಾಯಿಲಿಪಾ,

ಕುಡ್ಯಾಂತ್ ಭುರ್ಗಿಂ ಲಿಪ್ಲ್ಯಾಂತ್ ಕೂಕೀ

ಜರ್ತರ್ ಲಿಪ್ಲೆಲ್ಯಾ ಭುರ್ಕ್ಯಾಂನಿ 'ಕೂ' ಕೆಲೆಂ ಆಜಿ ಮ್ಹಣ್ತಾ:

ತಾಯ್ ಸಾಯ್ ಗೊಂಡೊ

ಗೊಂಡೊ ಸೊಧುನ್ ಕಾಡಿ

ಕಾನಾಂತ್ ಕಿತೆಂ ಮೊದಿ

ಲಿಪ್ಲೆಲ್ಯಾ ಭುರ್ಕ್ಯಾಂಕ್ ಸೊಧುನ್ ಕಾಡಿ.

ಮ್ಹಣ್ ಆಜಿ ಭುರ್ಕ್ಯಾಚ್ಯಾ ಕುಲ್ಯಾಕ್ ಏಕ್ ಧಾಪಾಡ್ ದಿತಾ. ಪಯ್ಲೆಂ
ಶಿರ್ಕಾಲ್ಲ್ಯಾ ಭುರ್ಕ್ಯಾಚೆ ದೊಳೆ ಧರುಂಕ್.

(ಬೆಣ್ಣಾಂ ಕಾಡುಂಕ್ ಯಾಗೀ) ಖೆಳ್

ರಡ್ಚ್ಯಾ ಭುರ್ಕ್ಯಾಂಕ್ ಉಸ್ಕಾರ್ ಬಸವ್ನ್ ಆಮಿ ಬೆಣ್ಣಾಂ ಕಾಡುಂಕ್ ಯಾಗೀ
ಬಾಳಾ? ಖಿಂಚಾ ಭುರ್ಕ್ಯಾಂಕ್ ಗುಡ್ಯಾರ್ ರುಕಾಚ್ಯಾ ಪಾಲ್ವಾಂತ್ ಖೆಳೊಂಕ್
ನಾಕಾ!

ವಿಚಾರ್ತಾನಾ: ಭುರ್ಗೆಂ ಮಿಶೇನ್ ಜಾಯ್ತ್ ಮ್ಹಣ್ತಾ.

ವಾಗ್ ಆಯ್ಲ್ಯಾರ್ ಭಿಯೆಂವ್ಕ್ ನಜೊ.

'ಜಾಯ್ತ್' ಮ್ಹಣ್ತಾ ಭುರ್ಗೆಂ. ಆವಯ್ ವ ಬಾಪುಯ್ ಸಾಂಗಾತಾ ಆಸ್ತಾನಾ
ಭಿರಾಂತ್ ಕಸಲಿ?

ತವಳ್ ಭುರ್ಕ್ಯಾಚ್ಯಾ ದೊಳ್ಯಾಂಕ್ ಫುಂಕ್ ಮಾರ್ಚಿ.

ಫುಂಕಿಚ್ಯಾ ವಾರ್ಯಾಕ್ ಭುರ್ಗೆಂ ದೊಳೆ ಧಾಂಪ್ತಾ.

(ಚೆನಿ ಮಿನಿ ಚೆನಿ ಮಿನಿ)

ಚೆನಿ ಮಿನಿ ಚೆನಿ ಮಿನಿ

ಕಿತೆಂ ಖಾತಾಯ್?

ಗೋಡ್ ಜಾಯ್?

ಗೂ ಜಾಯ್?

‘ತರ್ ತುಂ ಗೂ ಖಾತಾಯ್ಲೀ? ಗೋಡ್ ನಾಕಾಗೀ ತುಕಾ?’ ಮ್ಹಣ್
 ಕಿಡಾಂವ್ಚೆಂ. ತವಳ್ ಹಾಸಾನಾತ್‌ಲ್ಲಿಂ ಭುರ್ಗಿಂಯ್ ಹಾಸ್ತಾತ್.

1. ಆಬ್ ಮ್ಹಾತಾರೊ, ಚಿಂಚಾರೆ ಖಾತಾಲೊ.

ಚಿಂಚಾರೆ ಖಾತಾನಾ, ತಾಚೊ ದಾಂತ್ ಉಸಾಳ್ಕೊ

ವೃದ್ಧಿಮಾಂಯ್ ಮ್ಹಾತಾರಿ, ದರ್ಯಾಂತ್ ನ್ಹಾತಾಲಿ

ನ್ವಾತಾ ನ್ವಾತಾನಾ ದರೈ, ಕೊಸಾಳ್ಕೊ ಮ್ಹಾತಾರಿ ಉಸಾಳ್ಕಿ.

2. ಆಬ್ ಆನಿ ವ್ಹಡ್ಲಿಮಾಂಯ್ ಚಡ್ಲಿಂ ಮಾಳ್ಕಾರ್
ಮಾಳ್ಕಾ ವಯ್ಲೊ ಉಂದಿರ್ ಯೇವ್ನ್ ಹಾಗ್ಲೊ ತಾಳ್ಕಾರ್
ಊಟ್ ವ್ಹಡ್ಲಿಮಾಂಯ್, ಊಟ್ ವ್ಹಡ್ಲಿಮಾಂಯ್
ಭಾಯ್ಲ್ಯಾನ್ ಉಜ್ವಾಡ್ಲೆಂ.
3. ಆಲ್ತೊಡಿ ಕೊಕ್ಕೆಂ ಪೊಲ್ತೊಡಿ ಕೊಕ್ಕೆಂ
ಕೊಕ್ಕಾಕ್ ಬಾಂದ್ಲಿ ದೊರಿ
ಆಬಾಚಿ ಕಾಷ್ಟಿ ಬೊರಿ
ವ್ಹರ್ನ್ ಧಾಂವೊನ್ ಭಂಡಾರಿ.
4. ಮಾಮ್ ಗೆಲಾ ತಾರ್ವಾರ್, ಮಾಮಿ ಹಾಂಗಾ ಗುರ್ವಾರ್
ಮಾಮಾನ್ ಧಾಡ್ಲಾಂ ಬೆಗೇಡ್, ಮಾಮಿಯೆಕ್ ತಿಕ್ಕಿ ರಗ್ಡ್.
5. ಆಂಬೊ ಪಡ್ಲೊ ಆಂಬೆಲಿ
ಧಾಂವೊನ್ ಗೆಲೊ ಮಿಂಗೆಲಿ
ಮಿಂಗೆಲಿಚಿ ಬಾಯ್ಲ್ ಬಾಳಾಂತ್
ಮಿಂಗೆಲ್ ಪಡ್ಲೊ ಹೊಳಾಂತ್
ಮಿಂಗೆಲಿಕ್ ಧರ್ಲೆಂ ಚೊರಾಂನಿ
ತಾಕಾ ಬಾಂಧ್ಲೊ ದೊರಾಂನಿ.
6. ಆಗೊ ಬಾಯೆ ರೆಕೇಲಾ
ಬಾಬ್ ಖಿಯ್ ಗೆಲಾ
ತಾಯ್ಕುಳ್ಕಾಚಿ ಬೊಡಿ ಘೆವ್ನ್
ದೊಲ್ ಬಡಂವ್ಕ್ ಗೆಲಾ.
ಆಗೊ ಬಾಯೆ ರೆಕೇಲಾ
ತುಜೊ ಮಾಮ್ ಖಿಯ್ ಗೆಲಾ
ತಾರ್ಲೆ-ಬಾಂಗ್ಡೆ ಹಾತಿಂ ಘೆವ್ನ್
ಸುರು ಭರುಂಕ್ ಗೆಲಾ.

7. ನಾಗ್ನೊ ಬೆತಾಳೊ
ಶ್ವೆತಾಕ್ ವ್ಹೆತಾಲೊ
ನಾರ್ಲಾ ಮಾಡಾಚಿ
ಸುರ್ ಪಿಯೆವ್ನ್
ಘರಾ ಯೆತಾಲೊ.

8. ಛೀ ಛೀ ಚಿಕ್‌ಣಾಂ
ಬಾಬು ಬಾಜ್ತಾ ಬಿಕ್‌ಣಾಂ
ಬಿಕ್ಲಾಂ ಭಾಜುಂಕ್ ಕಾಯ್‌ನಾ
ಬಾಬು ಕರ್ತಾ ಶಿಕ್‌ಣಾಂ
ಗುಡ್ಯಾ ವಯ್ಲ್ಯಾ ಮರ್‌ಯಾಣಾ
ಫಡ್ ಕುಂಡ್ಲಿ ಕರ್ ಕಯ್ಲಿ.

ಸಕಾಳಿಂಚೆಂ ಆಳ್ವಾಯೆನ್ ನಿರೊನ್, ಉಟೊಂಕ್ ಆಯ್ಕಾನಾ ಜಾಲ್ಯಾರ್
ಮೊಜೊ ಬಾಪುಯ್ ಹೆಂ ಪದ್ ಮ್ಹಣ್ತಾಲೊ -

1. ಉಟ್‌ರೇ ಆಳ್ವಾ ಆನಿಕೇ ನಿರ್ದಾಯ್
ದುಕ್ರಾಪರಿಂ ಲೊಳ್ತಾಯ್
ಉಟ್‌ರೇ ಆಳ್ವಾ ಆನಿಕೇ ನಿರ್ದಾಯ್
ದುಕ್ರಾಪರಿಂ ಲೊಳ್ತಾಯ್.

ಸಕ್ಕಡೀ ಉಟೊನ್, ಕಾಮಾಕ್ ಗೆಲೆ
ಆನಿಕೇ ನಿರ್ದಾಯ್. (2)

ದೀಸ್ ಮಾತ್ಕಾರ್ ಕಾವ್ಣೆ ಪಾಕ್ಯಾರ್
ಆನಿಕೇ ನಿರ್ದಾಯ್. (2)

ಉಟ್‌ರೇ ಆಳ್ವಾ ಆನಿಕೇ ನಿರ್ದಾಯ್
ದುಕ್ರಾಪರಿಂ ಲೊಳ್ತಾಯ್ (2)

ಗ್ಲೇಡಿಸ್ ರೇಗೊ

ಕುಂಕ್ಡಾಂ ರುಲಾಂತ್ ರೆಡೆ ಗಾದ್ಯಾಂತ್
ಆನಿಕೇ ನಿದ್ಲಾಯ್ (2)

ಸಕ್ಕಡೀ ಉಟೊನ್ ಕಾಮಾಕ್ ಗೆಲೆ
ಆನಿಕೇ ನಿದ್ಲಾಯ್ (2)

ಊಟ್‌ರೇ ಆಳ್ಕಾ ಆನಿಕೇ ನಿದ್ಲಾಯ್
ದುಕ್ರಾಪರಿಂ ಲೊಳ್ತಾಯ್ (2)

ಜೆಂವ್ಕ್ ಬಸ್ತಾ' ದಿಂ ಹಾತ್ ಧುವ್ಯಾಂತ್ ತರ್ ಆನಿ ಜೆವ್ತಾ ನಾ ಕಾಂಯ್ ಇಲ್ಲೆಂ
ಶಿತ್ ಶಿಂಪ್ಲ್ಯಾರ್ ವಾ ಆವಾಜ್ ಕರ್ನ್ ಜೆವ್ಲ್ಯಾರ್ ಹೆಂ ಪದ್ ಮ್ಹಣ್ತಾಲೊ -

ಲೊರ್ಸೊರೇ ಪೊರ್ಸೊ ಕೆದಾಳಾರೀ ಬುರ್ಸೊ
ಆಂಗಾರ್ ಕುಂಕುಡ್ಲೊ

ಜೆವ್ಲ್ಯಾಕ್ ಬಸ್ತಾ ತೊ ಪಚ ಪಚ ಕರ್ತಾ ತೊ
ಹಾತ್ ಧುಯ್ನಾ ತೋಂಡ್ ಧುಯ್ನಾ

ಜೆವ್ಲ್ಯಾಕ್ ಬಸ್ತಾನಾ
ಕಸಲೊ ಕಾಂಟಾಳೊ, ತೊ ಕಸಲೊ ಘಾಣೆಡ್ಲೊ

ಹಾತ್ ಧುಯ್ನಾ, ತೋಂಡ್ ಧುಯ್ನಾ
ಜೆವ್ಲ್ಯಾಕ್ ಬಸ್ತಾನಾ

ಹೆವ್ಳಿನ್ ಪಳೆನಾ, ತೆವ್ಳಿನ್ ಪಳೆನಾ
ಉಂಡಿಯೊ ವೊಳ್ತಾನಾ

ಉಂಡಿಯೊ ವೊಳ್ತಾ ತೊ ಬಕ ಬಕ ಕರ್ತಾ ತೊ
ಹಾತ್ ಧುಯ್ನಾ ತೋಂಡ್ ಧುಯ್ನಾ

ಜೆವ್ಲ್ಯಾಕ್ ಬಸ್ತಾನಾ
ಸುರ್ ಕರ್ತಾ ತೊ ಬುರ್ ಕರ್ತಾ ತೊ

ಜೆವಾಣ್ ಜೆವ್ತಾನಾ
ತಾಕಾ ಗಿಳುಂಕ್ ಪಾವಾನಾ

ತಾಚೆಂ ಧೊಲ್ಕೆಂ ಭರಾನಾ

ಅಸ್ಸಲೊ ಲೊರ್ಸು ಕೆದಾಳಾರೀ ಭುರ್ಸೊ ಆಂಗಾರ್ ಕುಂಕುಡ್ಲೊ.

ಮಾವ್ಲ್ಯಾಕ್ ಸರಿ ಕರ್ನ್ ಗಾನಾಂ

1. ಅಳೇ ತೆಣೆ ಕೋಣ್ ಯೆತಾ

ತಾಂಬ್ಡ್ಯಾ ಖೊಬಾಯೆಚೊ

ಭುರ್ಲ್ಯಾ ಸೊಭಾಯೆಚೊ, ಬಾಳಾ ಮಾವ್ಲೊ ತುಜೊ.

2. ಮಾವ್ಲೊ ಆನಿ ಭಾಚೊ

ಎಕಾ ನಾಂವಾಚೊ

ಪಾಂಯಾಂಕ್ ಬಾಬಾ ಮೊಚೊ, ಸುವರ್ಣಾಚೊ.

3. ಸುವರ್ಣಾಚ್ಯಾ ಮೊಜ್ಯಾ

ತಾಂಬ್ಡೆಂ ಲಾಗ್ಲಾಂ ತೀಂತ್

ರಸ್ಮಾಚೆಂ ಪಿಂತ್ ಬಾಳಾ, ಮೊಜ್ಯಾಂಕ್ ಝಳ್ಜಳಿತ್.

4. ಕುರು ಕುರು ಕಾನಾ

ಶೆಳಿಯೊ ಗೆಲ್ಯೊ ರಾನಾ

ಆಂಬುಡ್ನ್ ಹಾಡ್‌ಗಾ ಮಾಮಾ ರಾತ್ ಜಾಲಿ.

5. ಆಬಾನ್ ಬಾಂಧ್ಲೆಂ ಪಾಳ್ಣೆಂ

ವೊಡಾ ಮೊಗಾನ್, ಮಾಮಾನ್ ತೆಂ ಸುಂರ್ಕಾರಿಲಾಂ

ವೊಡಾ ದಬಾಜಾನ್.

6. ದೋಗ್ ಜಣ್ ಮಾವ್ಲೆ

ಕಪೊಲಿಂಚೇ ತಿಳೆ

ಮಾವ್ಲ್ಯಾಂಗಲೇ ವ್ಹಾಟೇ ಬಾಳಾ ಜಳೊಂ ದಿವೆ.

7. ವ್ಹಡ್ಲೊ ಮಾವ್ಲೊ ತಾಟ್

ದಾಕ್ಟೊ ಮಾವ್ಲೊ ದಿವೊ

ತ್ಯಾ ದಿವ್ಯಾಂತ್ಲಿ ವಾತ್, ಮಾಲ್ಗಡಿ ನಾತ್.

8. ತೆವ್ವಿನ್ ಯೆವ್ವಿನ್ ದರೊ
ಮಧೆಂ ಪಡ್ಲೆಂ ಲ್ಹಾರ್
ದಿಷ್ಟಿಕ್ ಪಡ್ಲೆಂ ಶಹರ್, ಮಾವ್ಕಾ ರಾವ್ಕರ್.
9. ಬಾಳ್ ಮೊಜೆಂ ಬೆಳೊಂಕ್ ಗೆಲಾಂ
ಮಾವ್ಕಾಚ್ಯಾ ಘರಾ
ಮಂಚಿಲಾರ್ ಬಸವ್ನ್ ಬಾಳಾಕ್ ಘರಾ ಹಾಡಿಲಾಂ.
10. ಮಾವ್ಕಾಂಗಾ ಮಾಮಾ
ಬೊಲ್ಸಾಂತ್ ತುಜ್ಯಾ ಕಾಂತ್ಲಿ
ಭಾಚೊ ಪುತ್‌ಳಿ, ಬಾಂಬೊಯೆಂತ್.
11. ಮಾವ್ಕಾಚ್ಯಾ ಘರಾ
ಭಾಚೊ ಪರ್ದಾನಿ
ಆನಿ ದಾಯ್ಜಾಯೊ ಧನಿ, ಬಾಳ್ ರಾಯ್ ಮೊಜೊ.
12. ಮಾರೊಲ್ಲ ಬಡಯೊಲ್ಲ ಬಾಳಾಕ್
ಕಾಣ್ಣ್ ಉಡಯೊಲ್ಲ
ಮೊಗಾಚ್ಯಾ ಮಾಮಾನ್ ತಾಕಾ ವಿಂಚುನ್ ಹಾಡಿಲೊ.
13. ಗೊಟೊ ಗೊವ್ಕಾಂಚೊ
ಭಾಚೊ ಮಾವ್ಕಾಂಚೊರೇ
ಬಾಳ್ ರಾಯ್ ಆಮ್ಚೊ, ನಿದ್ರಾ ಕರೀ.
14. ಸುವರ್ಣಾಚ್ಯಾ ಮೊಚ್ಯಾ
ಉಲ್ಲಾನಾಚೆ ಮೇಯ್, ಆಪಂವ್ಕ್ ಯೆತಿತ್ ಭಯ್
ಬಾಳಾಚೆ ಮಾವ್ಕೆ ರಾಯ್.
15. ಆಜ್ಯಾಳಾಚೆ ನಂಯ್
ಬೋವ್ ಪಡ್ಲ್ಯಾತ್ ಕುಬೆ
ಮುಂಡಾಸ್‌ಗಾರ್ ಉಭೆ ಬಾಳೆ
ಮಾವ್ಕೆ ರಾಯ್ ತುಜೆ.

16. ವಾಟೆ ವಯ್ಲ್ಯೆ ಬಾಂಯ್ಕ್
ರಾಜು ಗರ್ದನಾಚೊ
ದನ್ನಾರಾಂ ಭರಾರ್ ಯೆತಾ
ಬಾಳೆ ಮಾವ್ಣೊ ತುಜೊ.

ಆಜೊ ಆಜೆಯೆಕ್ ಸಂಬಂಧ್ ಗಾನಾಂ

1. ವಾಟೆ ವ್ಹಯ್ಲೆಂ ಘರ್
ತಾನೆಚೆಂ ಪೀವನ್
ಆನಿ ನಿತಿಚೆಂ ಪಾವನ್, ಬಾಳಾ ಆಜೊ ತುಜೊ.
2. ಅಳೆ , ತೆಣೆ ಕೋಣ್ ಯೆತಾ
ಪಿಕ್ಯಾ ಕೆಸಾಂಚೊ
ಹಾತಾಂತ್ ಬೇತ್ ತೆಂಕ್ಚೊ, ಬಾಳಾ ಆಜೊರೇ ತುಜೊ.
3. ಆಜ್ಯಾಳಾಚೆಂ ಬಾಳ್
ಹಿಂದ್ಯಾರ್ ಖೆಳಾತ್
ಆನಿ ಘುಟ್ ಉಲಯ್ತ್, ತಿಚೆ ಆಜೆಲಾಗಿಂ
4. ಆಜೆಚ್ಯಾ ಗಳ್ಯಾಂತ್
ಭಾಂಗಾರಾಚೊ ಹಾರ್
ತಿಣೆ ದಿಲಾ ಸರ್ ಬಾಳಾಕ್ ಮೊತಿಯಾಂಚೊ.
5. ಅಳೆ ತೆಣೆ ಕೋಣ್ ಯೆತಾ
ಕಾಳ್ಯಾ ಕಾಪ್ಡಾಚೆ
ಆನಿ ಪಿಕ್ಯಾ ಕೆಸಾಂಚೆ, ಬಾಳಾ ಆಜಿ ತುಜಿ.
6. ಸ್ಪಿರಿತ್ ಸಾಂತ್ ಪಾವೊ
ವಾಟೆರ್ ಉಭೊ
ದಿವೊರೇ ಜಳೊಂ ಆಜ್ಯಾಳ್ಯಾಚೆ ವಾಟೆ.

7. ವಾಟೆನ್ ವೈತಾನಾ

ದಿವೊಡ್ ಆಡ್

ಆಜಾಳ್ ವ್ಹಡ್ ಪುತಾ ತುಜ್ಯಾ ಮಾವ್ಚ್ಯಾಂಚೆಂ.

8. ಬಾಳ್ ಆಮ್ಚೆಂ ಎಕ್ಲೆಂ

ದೇವಾನ್ ತಿಕಾ ರಾಕ್ಲೆಂ

ಬಾಳ್ ಆಮ್ಚೆಂ ಬಾಗಾಲೆಂ ಪುಲಾಂ ವಿಂಚುಂಕ್ ಲಾಗ್ಲೆಂ.

9. ಪುಲಾಂ ವಿಂಚ್ಲೆಂ ಬಾರಾ

ಬಾಳ್ ಆಯ್ಲೆಂ ಘರಾ

ಪುಲಾಂ ವ್ಹಲಿಂ ಕಾವ್ಯಾನ್, ಬಾಳಾಕ್ ಮಾಳ್ಕಿಂ ಮಾವ್ಚ್ಯಾನ್.

10. ಮಾವ್ಚೆ ಆನಿ ಬಾಪ್ಲೆ

ಗಂಧಾಚೆ ತಿಳೆ

ಜಳಂವ್ ಬಾಳೆ ದಿವೆ

ತುಜ್ಯಾ ಆಜ್ಯಾಳಾಚೆ.

11. ಗಾನಾಂ ಗಾಂವ್ಚೆ ನಾರಿಕ್

ಕಿತೆಂ ಬಾಳಾ ಪಾಗ್

ತುಜ್ಯಾ ರಜಾರಾಂತ್ ಬಾಳಾ

ಆಜೆಕ್ ಆವ್ಕ್ ಮಾಗ್.

12. ಬಾಬು ಮೊಜೊ ಪುತ್ತೊಲಿ

ಮಾಮಾನ್ ದಿಲೊಲಿ ಕಾಂತೊಳಿ

ಮಾಮಾಚೆಂ ಘರ್ ಕಿತ್ಲೆಂಗಾ ದೂರ್

ಆಪಂವ್ಕ್ ಯೆತಿತ್ ಮಾವ್ಚೆ ಧೀರ್.

ಭಯ್ಲಿಕ್ ಸರಿ ಕರ್ನ್ ಗಾನಾಂ

1. ಹಾಲಿಂರೇ ಹಾಲಿಂ

ಪುಲಾಂ ಮಿಂಟಿತ್ ಮ್ಹಾಲಿ

ತಿಂಯೀ ಪುಲಾಂ ಮಾಳ್ತತ್
ತುಜ್ಯೊ ವ್ಹಡ್ ಭಯ್ಲಿ.

3. ದಾಮಾಸ್ಕಾಚೆ ಸತ್ರ
ಮೊತಿಯಾಂಚ್ಯೊ ಬಾಳಿಯೊ
ಸತ್ರಥಳಾ ಉಜ್ಯೊ ಬಾಳೆ
ಭಯ್ಲಿ ತುಜ್ಯೊ.

ಹೆರ್ ಥೊಡಿಂ ಗಾನಾಂ.

1. ಆಗೇ ತುಂ ಜಳಾರೀ
ವ್ಹಚ್‌ಗೇ ಬಾಯ್‌ರೀ
ಪೂತ್ ಬಾಳ್ ನಿದ್ರಾ ಕರೀ
ನಾಕಾಗೇ ಪೆಂಪಾರಿ.

2. ಆಗೇ ಬಾಯೇ ಜಳಾರೀ
ನಾಕಾ ಕರುಂಕ್ ಪೆಂಪಾರಿ
ಬಾಳ್ ಮೊಜೆಂ ನಿದ್ರಾ ಕರಿ
ರಸ್ತಾಚ್ಯಾ ಹಾಂತುಳ್ಳಾರಿ.

3. ಆಮ್ಚಾ ಆಂಗ್ಲಾಂತ್
ಗಾಣೆರ್ಯಾಚ್ಯೊ ರಾಶೀ
ಬಾಳಾಚ್ಯಾ ಪಾಳ್ಲ್ಯಾಂತ್
ಜಳಾರಿಂಚ್ಯೊ ಧೊಶಿ.

4. ಕೀರ್ ಖಾತಿತ್ ಕಂಬಲಾಂ
ಕಾವ್ಲೆ ಖಾತಿತ್ ಜಾಂಬ್ಲಾಂ
ಆನಿ ಉತ್ತೀಮ್ ಫಳಾಂ ಬಾಳಾ
ಮಾವ್ಲಿಂಗಾಂ.

5. ಬಾಳ್ ಮೊಜೊ ಖೆಳೆ
ಸಾಲಾಂತ್ ದಿವೆ ಜಳೆ
ಚಂದ್ರ್ ಸುರ್ಯೊ ಲೊಳೆ
ಬಾಳಾಚ್ಯಾ ಕಪಾಲಾರ್.

6. ಕೊಬ್ಬೆ ಗಾಯೆಚೆಂ
ವಾಸ್ತುಂ ಹಾಂಬೆಲೆಂ
ಬಾಳ್ ಮೊಜೆಂ ತಾನೆಲೆಂ-ದುಧಾಕ್.

7. ಉದೆ ಉದೆ ದಿಸಾ
ಉದೆತಾನಾ ತಾಂಬ್ಲೊ
ಚಂದ್ರೆಮಾಚೊ ಆರ್ಸೊ
ಬಾಳ್ ರಾಯ್ ಮೊಜೊ.

ಬಾಲ್ಯಾಕ್ ಚೆಡಾಂವ್ಕ್ ಖುಶಾಲಾಯೆಚೆಂ ಗಾನಾಂ.

1. ಹಾಲೊ ಪುತಾ ಹಾಲೊ
ಬಾಪುಯ್ ತುಜೊ ಕೊಲೊ
ಆವಯ್ ತಿರ್ಮಾಲುರೇ ಬಾಳಾ
ಆಜಿ ದೂಮಲೊ.

2. ಆಂಬ್ಯಾಚ್ಯಾ ರುಕಾರ್
ಕಾವ್ಯಾಚೊ ಗೊಂಟೆರ್
ಬಾಬುಚ್ಯೆ ಪಾಟಿರ್
ಬಾಬಾನ್ ವೊಡ್ಲೆಂ ಆಡಾರ್.

3. ಬಾಯೇಗೊ ಬಕ್ಕಣ್ಣಾ
ಬಾಯೆಚೊ ಘೊವ್ ಲಕ್ಕಣ್ಣಾ

ಬಾಯೆಗೊ ಭಾವ್ವಲ್ಯಾ
ಖೊಲಿ ಆರಾಂವ್ಕ್ ಗೆಲ್ಯಾ.

4. ಅಗೊ ಬಾಯೇ ರೆಕೆಲಾ
ತುಜೊ ಘೊವ್ ಖಿಯ್ ಗೆಲಾ?
ಆಂಬಾಡ್ಯಾ ರುಕಾ ಮುಳಿಂ
ಪಾಡ್ಲೊ ಹಾಂಬೆಲಾ,
ತಾಚೆಂ ಮಾಸ್ ಹಾಡುಂಕ್ ಗೆಲಾ.

ಪದಾ ರುಪಾಕ್ ಕಾಣಿ

ಲ್ಹಾನಾಂ ಬಾಳಾಂಕ್ ಕಾಣಿಯೊ ಆಯ್ಕೊಂವ್ಚೊ ಮ್ಹಳ್ಳಾರ್ ಬಾರೀ ಉಮೆದ್.
ಕಾಣಿ ಆಜ್ಯೆಚ್ಯಾ ಆವಯ್ಚಾ ಉಸ್ಕಾರ್ ಬಸೊನ್ 'ಕಾಣಿ ಸಾಂಗ್‌ಗೇ ಮಾಂಯ್'
ಮ್ಹಣ್ ಧೊಸ್ತೆಂ ಆಸ್ತಾ. ತವಳ್ ವೆಳಾಚೊ ಅಭಾವ್ ಆಸ್ಲಾರ್ ವ ಕಾಣಿ
ಸಾಂಗ್ತಲ್ಯಾಚೆ ಮತಿಕ್ ಸಮಧಾನ್. ನಾ ತರ್ ತಿ ಮಟ್ವಾನ್ ತಿರ್ಸೊನ್
ರುಸ್ಕಾಂಕ್ ಧಾಂವ್ಡಾಂವ್ಕ್

ಅಶೆಂ ಮ್ಹಣ್ತಾ:

1. ಕಾಣಿ ಕಾಣಿ ಕಾಂತ್ತಾ
ಬಾಂಯ್ ಪಡ್ಲೊ ಆಂತ್ತಾ
ವ್ಹಡ್ಲಿ ಮಾಂಯ್ಚಾ ನಾತ್ವಾ
ಬಾಂಯ್ ದೆಂವೊನ್ ಕಾಡ್ಲಾ.

(ವಿ. ಸೊ.: ವಿವಿಧ್ ಪರಿಸರಾಂನಿ ಹೆಂ ಪದ್ ವಿವಿಧ್ ನಮುನ್ಯಾಂನಿ
ಮ್ಹಣ್ತಾತ್ ಮ್ಹಳ್ಳಾಕ್ ಉದಾಹರಣ್ 'ಕಾಣಿ ಕಾಣಿ ಕಾಂತ್ತಾ')

2. ಕಾಣಿ ಕಾಣಿ ಕಾಂತೊನಿ
ಬಾಂಯ್ ಪಡ್ಲೊ ಆಂತೊನಿ

ವಯ್ರ್ ಕಾಡ್ಲೊ ಪುತಾಂನಿ
ವ್ಹಡ್ಲಿ ಮಾಂಯ್ಚ್ಯಾ ನಾತ್ವಾಂನಿ
ಪೊಟ್ಲೊ ಬಾಂದ್ಲೊ ಧುವಾಂನಿ
ಪೊಣ್ಣಿ ಪೊಕೊರೊ ಜಾಂವ್ಯಾಂನಿ
ಉಕಲ್ ಧರೊ ಪುತಾಂನಿ
ನೀಸ್ ಸೊಡ್ಲೊ ಸುನಾಂನಿ.

3. ಕಾಣಿ ಕಾಣಿ ಕಾಂತ್ವಾ

ಬಾಂಯ್ ಪಡ್ಲೊ ಆಂತ್ವಾ
ಕೊಣ್ ತಾಕಾ ವಯ್ರ್ ಕಾಡ್ತಾ
ಬಾಳ್ ಮೊಜೊ ನಿದೊಂಕ್ ವ್ಹೆತಾ
ಚಾಂದಿ ಮಾಮಾ ಚಾಂದಿ ಮಾಮಾ
ಬಾಳಾಕ್ ಮೊಜ್ಯಾ ಖೊಳೊಯ್
ಕಾಳ್ಕಾ ನಿಳ್ಕಾ ಕುಪಾಂಚೆರ್
ಬಸೊನ್ ತಿಕಾ ಧಲೊಯ್
ಚಾಂದಿ ಮಾಮಾ ಚಾಂದಿ ಮಾಮಾ
ಬಾಳಾ ಕಿತೆಂ ಹಾಡ್ತಾಯ್?
ದೊಧಾ ವಯ್ಲಿ ದಾಟ್ ದಾಟ್ ಸಾಯ್
ತುಂವೆ ಧಾಡುನ್ ದೀಂವ್ಕ್ ಜಾಯ್.

4. ಕಾಣಿ ಕಾಣಿ ಕಾಂತ್ವಾ

ಮ್ಹಾತಾರ್ಯಾಚ್ಯಾ ನಾತ್ವಾ
ಭಾತ್ ಘಾಲೆಂ ಉತ್ವಾ
ಕಾಳೊ ಬೊಯ್ಲ್ ಖಾವ್ನ್ ಗೆಲೊ
ಧೊವೊ ಬೊಯ್ಲ್ ಲೆಂವೊನ್ ಗೆಲೊ
ಕಿತ್ಯಾಕ್ ರಾಕ್ಲಾ ರಾಕ್ಲೆಂನಾಂಯ್
ಮ್ಹಾತಾರೆನ್ ಮ್ಹಾಕಾ ವಾಡ್ಲೆಂನಾ

ಕಿತ್ಯಾಕ್ ಮ್ಹಾತಾರೆ ವಾಡ್ಲೆಂನಾಂಯ್?
ಉಂದ್ರಾನ್ ಮೊಜಿ ದೋಯ್ ವ್ಹೆಲ್ಯಾ.
ಕಿತ್ಯಾಕ್ ಉಂದ್ರಾ ದೋಯ್ ವ್ಹೆಲ್ಯಾಯ್?
ವ್ಹಡ್ಲಿಮಾಂಯ್ ಬಿಳಾಂತ್ ಹಾಗೊನ್ ಘಾಲಾಂ
ಗೂ ಕಾಡ್, ದೋಯ್ ವ್ಹರ್.

ಹೆಂಚ್ ಪದ್ ಥೊಡ್ಯಾ ಸುವಾತ್ಯಾಂನಿ ಆಶೆಂಯ್ ಮ್ಹಣ್ತಾತ್:

5. ಕಾಣಿ ಕಾಣಿ ಕಾಂತ್ಯಾ
ಬಾಂಯ್ ಪಡ್ಲೊ ಆಂತ್ಯಾ
ಕಿತ್ಯಾಕ್ ಆಂತ್ಯಾ ಬಾಂಯ್ ಪಡ್ಲಾಯ್?
ರೆಡ್ಯಾನ್ ಮ್ಹಾಕಾ ಲೊಟುನ್ ಘಾಲಾ.
ಕಿತ್ಯಾಕ್ ರೆಡ್ಯಾ ಲೊಟುನ್ ಘಾಲಾಯ್?
ಆಂತ್ಯಾನ್ ಮ್ಹಾಕಾ ಕೊಸುಂಕ್ ನಾ.
ಕಿತ್ಯಾಕ್ ಆಂತ್ಯಾ ಕೊಸುಂಕ್ ನಾಂಯ್?
ವ್ಹಡ್ಲಿಮಾಂಯ್ ಮ್ಹಾಕಾ ವಾಡುಂಕ್ ನಾ.
ಕಿತ್ಯಾಕ್ ವ್ಹಡ್ಲಿಮಾಂಯ್ ವಾಡುಂಕ್ ನಾಂಯ್?
ಉಂದ್ರಾನ್ ಮೊಜಿ ದೋಯ್ ವ್ಹೆಲ್ಯಾ.
ಕಿತ್ಯಾಕ್ ಉಂದ್ರಾ ದೋಯ್ ವ್ಹೆಲ್ಯಾಯ್?
ವ್ಹಡ್ಲಿ ಮಾಂಯ್ ಬಿಳಾಂತ್ ಹಾಗೊನ್ ಘಾಲಾಂ.
ಗೂ ಕಾಡ್, ದೋಯ್ ವ್ಹರ್.

ಭುರ್ಲ್ಯಾಂಕ್ ಖೆಳಂವ್ಚೆಂ ಹೆಂ ಏಕ್ ಆಪುರ್ಬಾಯೆಚೆಂ ಪದ್.

ಧಲ್-ಧಲ್-ಧಲ್
ಧಲ್ ಮೊಜ್ಯಾ ಬಾಳಾ ಧಲ್
ಧಲಾ ಪೆಲ್ಯಾನ್ ಕೋಲ್
ಕೋಲಾಕ್ ಪೆಟ್ಲೊ ಉಜೊ

ಗ್ಲೇಡಿಸ್ ರೇಗೊ

ಬಲಾವ್ ಗೆಲೊ ತುಜೊ
ಕೋಲ್ ಗೆಲೊ ಲಾಸೊನ್
ಬಾಳ್ ಆಯ್ಲೊ ಹಾಸೊನ್
ಧಲ್ತಾಂ ಬಾಂಬೊಯ್ ಬಾಗಾಲಿ
ಫುಲಾಂ ವಿಂಚುಂಕ್ ಲಾಗೊಲಿ
ಏಕ್ ಫುಲ್ ಕಾವ್ಯಾನ್ ವೆಲೆಂ
ಬೊಡಿ ಮೊಡ್ಲಿ ಮಾಮಾನ್
ಕಿತ್ಯಾ ಮಾಮಾ ಬೊಡಿ ಮೊಡ್ತಾಯ್,
ವಾಡೊಂಚಿ ತಾಳಿ ಝಡಯ್ತಾಯ್,
ಬೊಂವ್ತಿಂ ಬೊಂವಾರ್ ಚೋರ್
ಆಂಗ್ಲಾಂತ್ ಖೆಳ್ಳಾ ಮ್ಹೋರ್
ಮ್ಹೊರಾ ಮ್ಹೊರಾ ಕಾಂಟೆರಾ
ಸುಕ್ಲೆಂ ಉಬ್ಲಿಂ ಘೊಂಟೆರಾ
ತ್ಯಾ ಮ್ಹೊರಾಚ್ಯೊ ಕಾಡುನ್ ಕಾತಿ
ಜಳೀನ್ ವಾತಿ ಸಗ್ಳೊ ರಾತಿ
ಬಾಳ್ ಉಟ್ಟಚ್ ಪಾಲ್ವಾತಿ.

ಉತ್ರಾಕ್ ಉತಾರ್

- ಅಳೆ ಪೊಳೆ :- ಪಾನ್ವಳೆ ಕಾಯ್ಲಿರ್ ಭಾಜುನ್ ಖಾಂವ್ಚೆ
ಪೊಳೆ
- ಅಳೆ ಪಳೆ ತುಕಾ ಸಾಂಗ್ತಾಂ :- ಪೊಳೆಗಿ ಪಾನ್ವಳೆ ಕಾಯ್ಲಿರ್ ಭಾಜುನ್
ಖಾಂವ್ಚೆ
- ಸಾಂಗ್ತಾಂ ತುಕಾ :- ಸಾಂಗೊನ್ ಲೊಣ್ಣೆಂ ಘಾಲ್
- ತುಕಾ ಬಾಬಾಲಾಗಿಂ ಸಾಂಗ್ತಾಂ :- ಬಾಬಾಕ್ ತುಜ್ಯಾ ದೇಡ್ ಶೆರ್ ಮೀಟ್
- ತುಕಾ ಸಾಂಗ್ತಾಂ ರಾವ್ :- ಸಾಂಗ್ ರುಕಾರ್ ಆಸಾ ಮುಸ್ಕಾಚಿ

ತುಕಾ ರಾವ್	:- ರಾವ್ ರಾಕ್ಟೊಸಾಚೊ ಭಾವ್
ಮ್ಹಾಕಾ ನಾಕಾ	:- ನಾಕಾ ಸಕಯ್ಲ್ ತೋಂಡ್, ನಾಕಾರ್ ದೊಳೆ
ನಾ, ಹಾಂವೆಂ ಕರುಂಕ್ ನಾ	:- ನಾನಾಕ್ ತೀನ್ ದೊಳೆ
ಮ್ಹಾಕಾ ಹಾಂಗಾ ಹಾಡ್	:- ಹಾಡ್ಗೀ ಮಾಸ್
ಮ್ಹಾಕಾ ಜಾಯ್	:- ಜಾಯೆ ಮುಳಾಂತ್ ಗಾಯ್
ಕೊಣ್	:- ಘೊಣ್
ಕಶೆಂ	:- ಕಶೆಂಗೀ ಕೊಶೆಂ, ಕಶ್ಯಾಚಿ ಭಯ್ಣ್ ಕೊಶೆಂ
ಕಾಲೆಂ-ಕಾಹಲೆಂ	:- ಕಾಲೆಂ ನ್ಹಯ್ ಕುಲೆಂ (ಮೆಲ್ಲೆಂ) ಕಾಲೆಂ ಗೊಸಾಳೆಂ
ಬಾಬ್ ಆಯ್ಲೊ	:- ಬಾಬ್ಗೀ ತೂಂಗೀ
ತಶೆಂ ನ್ಹಯ್	:- ನಂಯ್ ಸಕಯ್ಲ್ ಬಾಂಯ್.
ವ್ಹಯ್-ವೊಯ್	:- ಆಂಬ್ಯಾಚಿ ಕೋಯ್
ಕಾಲೆಂ	:- ಕಲೆಂ ಭಾತೆಣಾಚೆಂ
ತೊ ಪಾಪ್	:- ಪಾಪಾಚ್ಯಾಕ್ ಆಂಬ್ಯಾಚೆಂ ಕಾಪ್
ಪಾಪ್	:- ಪಾಂಪು, ಪಂಪಾಳ್ಕಾಕ್ ಇಲ್ಲೊಸೊ ಮಟ್ವೊ
ಹಾಯ್	:- ಹಾಯ್ ಹೂಯ್ ಗಾಂಡಿಕ್ ಚಾಬ್ಲಿ ಮೂಯ್
ತೊ ಕಿತೆಂ ಸಾಂಗ್ತಾ	:- ತೊ ಸಾಂಗ್ತಾ ಜೆವ್ಲ್ಯಾರ್ ಭುಕ್ ಲಾಗಾನಾ ಕಂಯ್
ಹಾಂವ್ ಉಲಯ್ನಾ	:- ಉಲಯ್ನಾ ಜಾಲ್ಯಾರ್ ಉರ್ದೆಂ, ಉರ್ಲ್ಯಾರ್ ಚಡ್ಡ್ಖಾ.
ಹಾಂವ್ ವ್ಹಚಾನಾ	:- ವ್ಹಚಾನಾಂಯ್ ತರ್ ಬಸ್ (ಬಸ್)
ಬಾಯ್ ಮಾರ್ತಾ	:- ತುಕಾ ಮಾರ್ಚೆಂ ನ್ಹಯ್ ಪುರ್ದೆಂ
ಬಾಯ್ ರಡ್ತಾ	:- ರಡ್ಲ್ಯಾರ್ ವ್ಹಡ್ ಜಾತಾ
ವಾಡ್	:- ವಾಡ್ಲ್ಯಾಕ್ ಕಾಜಾರ್ ಕೆಲಾಂ
ಹಾಂಗಾ ಹಾಡ್	:- ಹಾಡ್ಗೀ ಮಾಸ್

ಗ್ಲೇಡಿಸ್ ರೇಗೊ

ಉದಾಹರಣೆ:-

ಪೊಳೆಗೀ ಪಾನ್ನಳೆ
ಅಳೆ ಪೊಳೆ ಪಾನ್ನಳೆ
ಕಾಯ್ಲರ್ ಭಾಜುನ್
ಖಾಂವ್ಚೆ ಪೊಳೆ.

ಭಯ್ಲಿಂಕ್ ಸರಿ ಜಾಲ್ಲಿಂ ಗಾನಾಂ

2. ತೆಣೆ ಕೋಣ್ ಯೆತಾ
ಪಳೆ ತುಜೊ ಗೋತ್ರಿ
ತಾಣೆ ದಿಲಿ ಸತ್ರಿ
ಬಾಳಾಕ್ ದಾಮಾಸ್ಕಾಚೆ.

3. ದಾಮಾಸ್ಕಾಚೆ ಸತ್ರೆ
ಮೊತಿಯಾಂಚ್ಯೊ ಬಾಳ್ಕೊ
ಸತ್ರೆ ಥಳಾ ಉಬ್ಯೊರೇ
ಬಾಳಾ ಭಯ್ಲಿ ತುಜ್ಯೊ.

4. ತ್ಯಾವಿ ಭಯ್ಲಿಂಚೊ
ಕಾಂಯ್ ಬೊರೊ ತಾಳೊ
ಉದ್ಯಾವಿಣೆ ಕಳೊ ಬಾಳಾ
ಮರಿಯೆನ್ ಫುಲಯಿಲೊ.

ಪದ್

1. ಆಜ್ಯಾಚ್ಯಾ ಘರಾಕ್
ಚಿರ್ಕಾಂಚೊ ಪಾಗೊರ್

ಬಾಳಾ ತುಕಾ ಆಧಾರ್
ಆಜಾಳಾಚೊ.

2. ಆಬಾಕ್ ಆಪಯ್‌ಗೋ
ಬಾಯೇ ದೊಳೆ ಲಿಪಯ್‌ಗೊ
ಆಬಾಕ್ ಆಪಂವ್ಕ್ ಲಜ್‌ಗೊ
ಬಾಯೇ ಭಿತರ್ ಕೆಲ್ಯಾ ಪೇಜ್.

ದುಖಾಭರಿತ್ ಸಂದೇಶ್

ಬಾಳ್ಕಿಂ ಜಲ್ಮಾ ಲ್ಲ್ಯಾ ಘರಾ ಮೆಲ್ಯಾರ್: ಹಾತಾಕ್ ಆಯಿಲ್ಲಿ ಉಂಡಿ
ಲೆಂಡಾಕ್ ಪಾವ್ಲಿನಾ.

ವಾಂಜ್ ಸ್ತ್ರೀಯೆಚ್ಯಾ ನಶಿಬಾಕ್ ತಾಂಚಾ ಘರಾಂತ್ ಪಾಳ್ಕಿಂ ಬಾಂದ್ಚೆಂ
ಗ್‌ಚ್ಕ್ ನಾ.

ತಿಚಾ ಉದರಾಂತ್ ಎಕೇ ಕಿರ್ಲಾನಾ, ಎಕೇ ಉರಾನಾ.

1. ಸಾಂಜ್‌ಚ್ಕ್ ಜಾಲಿ
ವಾಂಜ್ ನ್ಹಾಲಿ
ಆನಿ ಧಸ್ತರ್ ಭಾವ್ಣಿ ಕಾಂಟಾಳ್‌ಲ್ಲಿ.

2. ಲೆಂಕುರ್ ವಾಳಿ
ವಸ್ತುರಾಂ ಫಾಳಿ
ವಾಂಜ್ ಪಾಪಿಣ್ ಬಸೊನ್
ದುಃಖಾಂ ಗಳಿ.

ಪುರಾಣ್ ಭಾಂಗಾರ್ ಶಿಂಗಾರ್ ಫಾಲ್ತಾನಾ

1. ಯೇ ಯೇ ನಿದೆ
ನೀದ್ ಆಯ್ಲಿ ದೊಳ್ಕಾಂ



ಜೋಕ್ ದಿಲಾಂ ಬೊಳ್ಳಾಂಕ್
ಮಾಮಾನ್ ತುಜ್ಯಾ.

2. ಗಾಂವ್ಚೆ ಪೆಂಟೆಂತ್

ವಿಕುಂಕ್ ಫಾಲ್ಯಾ ಒಂಟಿ (ದಾದ್ಲಾಚ್ಯಾ ಕಾನಾಚೆಂ)
ವೊಳಯ್ಲ್ಯಾ ಕಂಟಿರೇ ಬಾಳಾ
ಆಜ್ಯಾನ್ ತುಜ್ಯಾ.

3. ವ್ಹಾಳಾಂತ್ ಖೆಳ್ತಾ ಯೆವಾಳೆಂ
ಕರುಂಕ್ ಫಾಲಾಂ ನೆವಾಳೆಂ
ಬಾಳಾ ಆಬಾನ್‌ರೇ ತುಜ್ಯಾ.

4. ಆಬಾಚ್ಯಾ ಘರಾಕ್ ನಳೆ
ಕರುಂಕ್ ಫಾಲ್ಯಾತ್ ವಾಳೆ
ನಾತ್ಲ್ಯಾ ಪಾಯಾಂಕ್ ಫಾಲುಂಕ್.

5. ಜಯ್ ಬಾಳಾ ಜಯ್
ಮೊಗ್ರೆಂತ್ ಪುಲ್ಲಿ ಜಾಯ್
ಜಾಯೊ ಜುಯೊ ಕಳಿ
ಬಾಯೆಚ್ಯಾ ಮಾತ್ಯಾಕ್ ಮಾಳಿ
ಫುಂಪಾಂ ಮಾಳ್ಕಿಂ ಬಾಯೆಕ್
ಬೊಳಿಂ ಫಾಲಿಂ ಪಾಯಾಂಕ್
ಬಾಳ್ ಮೊಜೆಂ ಆಡ್ಕುಲೆಂ
ಖೆಳೊನ್ ಖೆಳೊನ್ ನಾಚ್ತಾಲೆಂ.

6. ಮಾಮ್ ಗೆಲಾ ಖಿಟಾರ್
ಬಾಳಾಕ್ ಹಾಡ್ಲಾಂ ಭಾಂಗಾರ್
ಸೊನಾರಾನ್ ಬೊಳಿಂ ವೊಳಿಲಾಂ

ಬಾಳಾಚ್ಚೆ ಹಾತಿಂ ನೆಟಯ್ಲಾಂ
ಬಾಳಾನ್ ಚಲ್ತೆಂ ಕಸ್ಸೆಂ
ಭಾಂಗ್ರಾ ಹಾತ್ ಹಾಲಂವ್ಚೆ ಅಸ್ಸೆ.

7. ಜಯ್ ಜಯ್ ಬಾಳಾ
ನೀದ್ ಆಯ್ಲಿ ದೊಳ್ಳಾ
ಭಾಂಗಾರ್ ಘಾಲೆಂ ಗಳ್ಳಾ
ಬಾಳಾ ರಾಯಾಚ್ಯಾ.

ಬಾಳ್‌ಗೊ ಮೊಜೆಂ ಬಾಯ್ ಭುರ್ಗೊ ಸಾನ್
ತುಜ್ಯಾ ಮಾತ್ಯಾಚ್ಯಾ ಜೊಕಾನ್
ಕೊರ್ಪುಸ್ (ಟೊಪಿ) ಶಿಂವೊಲ್ಲ ಶಿಂವ್ಕಾರಾನ್.

ಬಾಳ್‌ಗೊ ಮೊಜೆಂ ಬಾಯ್
ಭುರ್ಗೊ ಸಾನ್
ತುಜ್ಯಾ ಪೆಂಕ್ಡಾಚ್ಯಾ ಜೊಕಾನ್
ಸರ್ಪಳಿ ವೊಳ್ಳಿ ಸೊನಾರಾನ್.

ಬಾಳ್‌ಗೊ ಮೊಜೆಂ ಬಾಯ್
ಭುರ್ಗೊ ಸಾನ್
ತುಜ್ಯಾ ಹಾತಾಚ್ಯಾ ಜೊಕಾನ್
ಕಾಂಕ್ಡಾಂ ಘಡ್ಲಿಂ ವೊಳಾರಾನ್.

ಭುರ್ಗುಂನಿ ಉಲಂವ್ಚಿ ಭಾಸ್

ಬಾ ಕತ್ತಾಂ
ಟಪ್ಪಾಕರ್
ಮಾತ್ತಾಂ

ಕೊಕೊ ದೀ
ಮೆಮೆಂ ದೀ
ಆಪ್ ಕರ್ತಾಂ
ಆಮ್ ಕರ್ತಾಂ
ಮಾಮ್ ದೀ
ಬೊಬೊ ದೀ
ಉದಿ ದೀ
ಬುಶ್ಯಾ ಕರ್
ದತ್ತುನ್ ಮಾಲ್ಹೊ
ಆಂವ್ ಪೊಲ್ಹೊಂ
ಬಿಬಿ ಯೆತಾ
ಗೊಂಗೊ ಯೆತಾ
ಜೆಜು ಮಾತ್ತಾ
ನಾನಾ ಜಾಯ್
ಗೊಡು ದೀ
ಪುಂಪಾಂ ದೀ
ನಾನ್ಯೆಂ ಪಿಯಾಂವ್
ತಾನಿ ಜಾಯ್
ಬಿಕ್ಕಿ ದೀ
ಆಂಗೊ ಹಾಡ್
ಪೆಪ್ಪೆ ಯಾ
ಕೆಶು ಉಗಯ್
ಜೆಜುಗೇರ್ ಯಾ
ಜೆಜುಕ್ ಪಳೆಂವ್ಕ್ ಯಾ
ಪೊಲ್ಹೊ ಕರ್

ಜೆಜು ದೀ
ಆಬ್ಬಾ ದೀ
ಕಿಚು ದೀ
ಬುತು ದಾತಾ
ಆಗು ದಾತಾ
ಕಕ್ಕಾ ಯೆತಾ
ತಾತಿ ಯೆತಾ
ನಾನಿ ದೀ

ವ್ಹಡಾಂನಿ ಭುರ್ಗ್ಗಾಂಲಾಗಿಂ ಉಲಂವ್ಚೆಂ

ಕೊಕೊ ಮೆಮೆಂ ಆಪ್ಲ್ ಕರ್
ಬುತ್ಯಾ ಕರುಂಕ್ ತೆತು ಪುಸ್ತಾಂ
ಪೆಪ್ಪೆ ವ್ಹಚೊಂಕ್ ಆಂಗೊಂ ಫಾಲ್ಯಾಂ
ಬೊರೊ ಬುಗ್ಗೊ ಜಾ
ಜೆಜು ಮಾತ್ತಾ ಕಳೆಂಮೊ
ಗೊಂಗೊ ಪೊತ್ತಾ ಪಳೆ ಬಾಬಾಕ್
ತಾತಿ ಕರ್ ಪುತಾ ಜೋ ಕರ್ತಾಂ
ಕೊಂಡ್ಡಾಟ್ಕಾನ್ ಕುಸೊನ್ ಗೆಲಾ
ಮಾರ್ನ್ ಬೊನ್ನೊ ಪೊಡ್ತಾಂ
ಮೊಮೊ ದಿತಾಂ ರಡಾನಾಕಾ
ಬಾಬುಕ್ ಬೊಬೊ ದಿತಾಂ
ದೇವ್ ಮಾಗ್ ಪುತಾ, ಪೊಲ್ಲೊ ಕರ್ತಾಂ
ಬೊಬೆ ಭಾಜ್ ಬಾಳಾ
ದೋನ್ ಬೊಬೆ ಕರ್‌ಮಾ
ಖೆಳು ಕರ್ ಪುತಾ

ಜೆಜು ಲಾಗಿಂ ಮಾಗ್ ಪುತಾ
ಜೆಜು ಪಳೆತಾ, ತಶೆಂ ಕರಿನಾಕಾ
ಚೇಂವ್ ದಿತಾಂ
ಏಕ್ ಪಾಪಿ ದೀ ಪುತಾ

ಉತ್ರಾಂ

ಚ್ಚೀ
ಚೆಚ್ಚಿ
ಇಶಾಪ್ಪೆ
ಬುರ್ನಾಸ್
ಎಬ್ಬೇ

ಲ್ಹಾನಾಂ ಬಾಲ್ಯಾಂಕ್ ಆಪಂವ್ಚೆಂ

ಬೆಬಿ - ಬೆಬಿಲ್ಲಾ
ಬಾಯ್ - ಬಯ್ಯಾ, ಬಯ್ಯು
ಬಾಳ್ - ಬಾಳ್ಕೆಂ, ಬಾ, ಬಾವ್ಲಿ, ಬಾಳ್ಕುಳೆಂ
ಮುನ್ನಿ - ಮುನ್ನು-ಮಿನ್ನಾ
ಚೆನ್ನಿ - ಚೆನ್ನಾ-ಅನ್ನಾ
ಪುಟ್ಟಿ

ಚೆರ್ಲ್ಯಾಂಕ್

ಬಾಬಾ, ಬಾಬು, ಬಾಬಿ, ಬಾಳ್, ಬಾಳು, ಬಾಳೊ
ಬಾಬುಲ್, ಬಾಬುಳ್, ಬಾಬುಲೊ, ಬಾಬುಟಿ, ಬಾಳೊಕ್
ಮುನ್ನಾ, ಮುನ್ನುಲೊ, ಪುತ್ತು, ಪುತ್ತುಲೊ, ಬಾಬುಲೊ
ಆಣ್ಣು, ಆಣ್ಣುಲೊ, ಆಣ್ಣಾ, ಚೆರೊ, ಭಾಂಗಾರ್, ಶಿಂಗಾರ್

ರಾಯ್, ರಾಯ್, ಬುಟ್ಟಾ, ಪುಟ್ಟಾ, ಟುಟ್ಟು, ಬಂಟ್ಟು, ಬುಲ್ಲಾ, ಲುಲ್ಲಾ, ಆಪ್ಪ.

ಭುರ್ಗ್ಯಂ ವಿಶಿಂ ಥೊಡಿಂ ಉತ್ರಾಂ (ಸಾಂಗ್ಲೊ)

1. ಭುರ್ಗ್ಯಂಕ್ ಪಯ್ಲೆಂ ಮೊಜೆ ಸರ್ಮಿನ್ ಯೇಂವ್ಕ್ ದಿಯಾ (ಜವಾಹರ್ ಲಾಲ್ ನೆಹರೂ)
 2. ಭುರ್ಗ್ಯಂಬರಿ ಜಾಲ್ಯಾ ಬಗಾರ್ ತುಮಿ ಸರ್ಗಾ ರಾಜಾಕ್ ಪಾಂವ್ಚೆ ನಾಂತ್ (ಜೆಜು ಕ್ರಿಸ್ತ್)
 3. ಭುರ್ಗ್ಯಂಕ್ ಪುರ್ಲ್ಲ್ಯಾ ಥಂಯ್ ಮ್ಹಾಕಾ ಪುರಿನಾಕಾತ್. (ನಾಯ್ತೊ)
 4. ಕಾಮ್ ನಾತ್ಲೊ ಆಚಾರಿ ಭುರ್ಗ್ಯಾಚೆ ಕುಲೆ ತಾಸ್ತಾಲೊ (ಕೊಂಕ್ಣಿ ಸಾಂಗ್ಲೊ)
 5. ಭುರ್ಗ್ಯಂ ಸಾಂಗಾತಾ ಆಸ್ತಾನಾ ಭುರ್ಗ್ಯಂಬರಿಚ್ಚ್ ಜಾಯಾ.
 6. ಭುರ್ಗ್ಯಂಕ್ ಚಡ್ ಸಳ್ಳಿ ದಿಲ್ಯಾರ್ ಮಾತ್ಯಾರ್ ಬಸೊನ್ ತೊಂಡಾಂತ್ ಹಾಗ್ತಾತ್.
 7. ಭುರ್ಗೊ ಮೊರೊಂಕೀ ಆಜ್, ಮಾಸ್ತಿ ಮೆಳೊಂಕೀ ಆಜ್ (ಮೊಗೊರ್ದೊ).
 8. ವಾಂಜಿಗೇರ್ ಪಾಳ್ಣೆಂ ಆನಿ ಉಪಾತ್ಯಾಗೇರ್ ಶೆಳೆಂ ಮಾಗ್ಲೆಲ್ಯಾಬರಿ (ಕೊಂಕ್ಣಿ ಗಾದ್)
- | | |
|--------------------------|------------------------------------|
| 1. ರಡ್ಲ್ಯಾರ್ ವ್ಹಡ್ ಜಾತಾ. | 1. ಮುನ್ನಾಯೊ ಕರ್ತಾ |
| 2. ಪಡ್ಲ್ಯಾರ್ ಉಟ್ಟಾ. | 2. ಹಾತಾಕ್ ಮೆಳ್ಳೆಲ್ಲೆಂ ವೊಡ್ತಾ |
| 3. ಕೊಂಡ್ಡಾಟ್ಕಾನ್ ಕುಸ್ಲಾ. | 3. ಧೊಶಿ ಕರ್ತಾ |
| 4. ಭುಕ್ ಲಾಗ್ಲ್ಯಾರ್ ಖಾತಾ. | 4. ಹಾಂಡಿಯೆ ವಯ್ಲೊ ದೆಂವೊಂಕ್ ಆಯ್ಕಾನಾ. |
| 5. ಜಾಯ್ ಜಾಲ್ಯಾರ್ ಯೆತಾ. | 5. ಧರ್ನ್ ಸವಯ್ ಕರ್ನ್ ದವರ್ಲ್ಯಾ. |
| 6. ನೀದ್ ಆಯ್ಲ್ಯಾರ್ ಆಪಾಪಿಂ | 6. ದವರಲ್ಲ್ಯಾ ಕಡೆನ್ ರಾವಾನಾ. |
- ನಿದ್ತಾ.

ಗ್ಲೇಡಿಸ್ ರೇಗೊ

7. ಹುನ್ ಲಾಗ್ಲಾರ್ ಕಳ್ತಾ. 7. ದುದಾಕ್‌ಚ್ಚ್ ಸಳ್ ಕರ್ತಾ
8. ಹಾಸ್ಲಾರ್ ದಾಂತ್ ದಿಸ್ತಾತ್. 8. ಆವಯ್ಚೊ ಜೀವ್ ಖಾತಾ.
9. ಉಟ್ತಾಂ ಬಸ್ತಾನಾ ಮಾರ್ನ್ 9. ಆವಯ್ಚಿ ಪಾಸ್ತಿ ಸೊಡಿನಾ.
ಪಡ್ತಾತ್. 10. ಸಗ್ಳೊ ದೀಸ್ ಸಳ್ ಕರ್ತಾ

(ಮೊಟ್ಯಾ ಭುರ್ಲ್ಯಾಂಕ್)

ಬೊಬೊ ಶೆಣಾಚೊ ಥಾಪೊ

ಬೊಡ್ಡಾ ಬೊಡ್ಡಿ

ಫುಗೊ

ಬೊಂದಾ

1. ದೊಳ್ಯಾಂಕ್ ಪಿಯಾವ್ ಚಿಡ್ಡಿತಾಂ. 1. ಆವಯ್ಚ್ಯಾ ಜಾಗ್ಯಾರ್
ತುಕಾ ದುಸ್ರಿ ಮೆಳ್ಳಿನಾ
2. ದೊಳ್ಯಾಂಕ್ ಮಿರ್ಸಾಂಗ್ ಘಾಲ್ತಾಂ 2. ಆವಯ್ಚಿ ವಾಂಟೆ ಘಾಲ್ತಾತ್
3. ಪಾಟಿಚಿ ಕಾತ್ ಕಾಡ್ತಾಂ 3. ಆವಯ್ಚಿ ಮಾಸಾಂ ಖಾತಾತ್
4. ಹಾತಾಚ್ಯೊ ಮುಟ್ಯೊ ದಾಡಾಯ್ತಾಂ 4. ಆವಯ್ಚಿ ಪಾಟ್ ಸೊಡಿನಾಂತ್
5. ಪಾಂಯಾಂಕ್ ಬಾಂಧುನ್ ಘಾಲ್ತಾಂ 5. ಆವಯ್ ನಾತ್‌ಲ್ಲಿಂ
ಭುರ್ಗಿಂ ಪಾರ್ವೊಳ್
6. ಕಾನ್ ಧರ್ನ್ ವೊಳಾಯ್ತಾಂ 6. ಆವಯ್ಕ್ ಮಾತ್ರ್ ಬಾಳಾಂಚಿ
ಕಷ್ಟ್ ಕಳ್ತಾತ್
7. ಕೆಪ್ಪಾಚೊ ಉಜೊ ಕಾಡ್ತಾಂ 7. ಆವಯ್ ಬರಿ ಆಸ್ಲಾರ್ ಭುರ್ಗಿಂ
ಬರಿಂ
8. ಪಾಟ್ ಚೀರ್ನ್ ಮೀಟ್ ಕಾಡ್ತಾಂ 8. ಆವಯ್ಚೊ ಪಾಲಂವ್ ಸೊಡಿನಾ.
9. ಕಾನಾಕ್ ಧರ್ನ್ ವಾನಾಕ್ ಆಪ್ಪಿತಾಂ 9. ಆವಯ್ಕ್ ಭುರ್ಗಿಂ ಜಡ್
ಜಾಯ್ನಾಂತ್

10. ಪಾಟಿಚೊ ಕುಂಡೊ ಕಾಡ್ತಾಂ 10. ಆವಯ್ಕ್ ಭುರ್ಗಿಂಚ್ ವ್ಹಡ್
ಗ್ರೇಸ್ತಕಾಯ್.

1. ಕಾಲ್ಚೊ ಪಿಲ್ಕಾಟೊ
2. ತಾಂತಿಯಾಂತ್ಲೊ ಭಾಯ್ರ್ ಯೆಂವ್ಕ್‌ನಾ
3. ಎದೆಶೆಂ ಬಿಕಾಂಡ್
4. ದೇಡ್ ಮುಟ್ಲೆಂ
5. ತರ್ಜೆಂ ಪಿಂಪ್ರೆಂ
6. ಬೊಟ್ ದಿಲ್ಕಾರ್ ಚಾಬೊಂಕ್ ಕಳ್ತಾ
7. ಲ್ಹಾನ್ ಕುಕ್ಕುರಾ
8. ಮುಟ್ಲೊ
9. ದುಧಾಚೆ ದಾಂತ್ ರುಡೊಂಕ್ ನಾಂತ್

ಸುಕ್ಲ್ಯಾಂ-ಸಾವ್ಲ್ಯಾಂ ಸಾಂಗತಾ ಖೆಳ್

1. ಯೇ ಯೇ ಕಾವ್ಲ್ಯಾ
ಮಾಂಯ್ನ್ ಬೊಬೊ ಕೆಲಾ
ಮ್ಹಾಕಾ ಕುಡ್ಕೊ ದಿಲಾ
ಕಾ... ಕಾ... ಕಾ... ಕರುನ್
ಕಾವ್ಲೊ ಆಯ್ಲೊ ಉಭೊನ್
ಬಾಳಾಚ್ಯಾ ಹಾತಾ ಬೊಂಬಾಪ್ನ್
ಧಾಂವ್ಲೊ ಬೊಬೊ ಘೆವುನ್.

2. ಕೊಲ್ಯಾ ಕೊಲ್ಯಾಚೆ ಬಾಯ್ಲೆ
ಸತ್ರಿ ಪುಲಯ್ ವೊತಾಕ್
ಬಾಳಾಕ್ ಮೊಜ್ಯಾ ಖೆಲೊಯ್

ಸಾವೈಂತ್ ಬಾಳಾಕ್ ಚಲೊಯ್
ಕೊಲ್ಯಾಚೆ ಬಾಯ್ಲೆಲೆಂ
ಬೊಳೆಂ ಸಾಂಡ್ಲಾಂ ಬಾಂಗ್ರಾಲೆಂ
ಕೊಣಾ ಬಾವ್ಡ್ಯಾ ಮೆಳ್ಳಾಂ ತೆಂ
ದಿಯಾ ತಿಕಾ ಗರ್ದೆಚೆಂ
ಕೊಲ್ಯಾ ಬಾಯ್ಲೆಚೆಂ ಬೊಳೆಂ
ಬಾಳಾಕ್ ಆಮ್ಚಾ ಮೆಳ್ಳಾಂ,
ಬಾಳ್ ತಾಂತುನ್ ಖೆಳ್ಳಾಂ
ಕೊಲ್ಯಾಚಿ ಬಾಯ್ಲ್ ಧಾಂವ್ಲಾಂ.

3. ಕೊಂಬ್ಯಾ ಕೊಂಬ್ಯಾ ಸಾದ್ ಘಾಲಿ
ಮಾಂದ್ರೆ ಪೊಂದಾ ಹಾತ್ ಘಾಲಿ
ಕೊಂಬ್ಯಾ ಕುಶಿ ಕಾಜ್ರಾಚಿ
ದೋತ್ ಬಾಳಾಕ್ ಹಜ್ರಾಚಿ.

4. ಪಾವ್ನ್ ಯೆತಾ ಪಾವ್ನ್ ಯೆತಾ
ಕೊಲ್ಯಾಕ್ ಕಾಜಾರ್ ಕರುಂಕ್
ಪಾವ್ನ್ ಯೆತಾ ಪಾವ್ನ್ ಯೆತಾ
ಕೊಲ್ಯಾ ಕೊಂಬ್ಯೆಕ್ ಧರುಂಕ್.

5. ಆಂಗ್ಲಾಂತ್ ಪಡ್ಲೆಂ ವೊತ್ ಮ್ಹಣ್
ಸುಕಾತ್ ಘಾಲೆಂ ಮೊಜೆಂ ಭಾತ್
ಸೆಜಾರ್ಚೊ ಕೊಂಬ್ಲೊ ಯೇವ್ನ್
ಖಾತಾ ಮೊಜೆಂ ಭಾತ್.

ಖಾತಾಯ್ ಜಾಲ್ಯಾರ್ ಖಾ ಕೊಂಬ್ಲ್ಯಾ
ಜಾಂವಯ್ ಕೊಂಬ್ಲೊ ಜಾ.

ಜಾಂವಯ್ ಕೊಂಬ್ಲೊ ಯೆತಾ ಮ್ಹಣ್

ಸನ್ನಾಂ ಕೆಲಿಂ ಸಾತ್.

ತಾಂತ್ಲಿಂ ಚ್ಯಾರ್ ಖಿಯ್ ಗೆಲಿಂಗೊ ಮಾನಾ

ಆತಾಂ ಕಿತೆಂ ಗತ್.

ಭುರ್ಲ್ಯಾಂಕ್ ಥರ್‌ಬೇದ್ ಕೆಲ್ಲ್ಯಾಕ್ ಮ್ಹಣ್ಜೆಂ ಏಕ್ ಪದ್ -

1. ಆಮಾ ಪುತಾ ಮ್ಹಣ್ತಾನಾ.....

ಬಾಬಾ ಪುತಾ ಮ್ಹಣೊಂಕ್ ನಾ

ಬಾಯೇ ಪುತಾ ಮ್ಹಣ್ತಾನಾ.....

ಬಾಬಾ ಪುತಾ ಮ್ಹಳ್ಳೆಂ ನಾ...

ಗೊಡಾ ನಾರ್ಲಾಚೊ ಬೊಬೊ ಕೆಲ್ಲೊ

ಬಾಬುಕ್ ಕುಡ್ಕೊಯ್ ದಿಲ್ಲೊನಾ

ಕಾಕಾ ಕಾವ್ಳ್ಯಾ ಮಾಮಾ

ಆಮ್ಗರ್ ಕಿತ್ಯಾ ಯೇನಾ

ಆಮ್ಚೊ ಬಾಬುಚೊ ಬೊಬೊ

ತುಕಾ ದೀನಾ, ಬಾಬುಕ್ ದಿತಾಂ

ಇಟ್ಟಿಟ್ಟ್ಕೊ ಬಸ್‌ರೇ ಕಿರಾ

ಕಿರಾ ಮೊರಾ ಇಟ್ಟಿಟ್ಟ್ಕೊ

ಆರೊಕಾ ಪಾರೊಕಾ

ಪಾನಿ ಪಿಯೆವ್ನ್ ಪುರ್ರೊ

ನಾಚೆ ಪುತಾ ದಿವಿ ದಿವಿ

ಆದಿಂ ಏಕ್ ಉಂದಿರ್ ಆಸ್‌ಲ್ಲೊ.

ರುಕಾರ್ ಬಸೊನ್ ಚುರ್ನಾಂ ಖಾತಾಲೊ.

ಖಾತಾಂ ಖಾತಾಂ ಪಾಯಾಂಕ್ ತಾಚ್ಯಾ ಕಾಂಟೊ ತೊಪ್‌ಲ್ಲೊ.

ಕುಂಟೊನ್ ಕುಂಟೊ ಥೊಂಟೊ ಉಂದಿರ್ ಚಾಲಿಕ್ ಲಾಗ್‌ಲ್ಲೊ.

ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್
ಚಲ್ತಾಂ ಚಲ್ತಾಂ ಉಂದ್ರಾಕ್ ವಾಟೆರ್ ಕೆಲ್ಚಿ ಬೇಟಲೊ.
ದಿ ಕೆಲ್ಚ್ಯಾ ವಾಕೊರ್ ಕಾಡ್ ಮೊಜೊ ಕಾಂಟೊ
ಕಾಂಟೊ ಕಾಡ್ತಾಂ ಕಾಡ್ತಾಂ ಉಂದ್ರಾಚೊ ಪಾಯ್ ಕಾತ್ರಾಲೊ
ಕೆಲ್ಚ್ಯಾಚೊ ವಾಕೊರ್ ಘೆವ್ನ್ ಉಂದಿರ್ ಚಾಲಿಕ್ ಲಾಗ್ಲೊ.
ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಚಲ್ತಾಂ ಚಲ್ತಾಂ ಉಂದ್ರಾಕ್ ವಾಟೆರ್ ಕುಂಬಾರ್ ಬೆಟಲೊ
ಹಾತಾಂ ಪಾಯಾಂನಿ ಕುಂಬಾರ್ ಮಾತಿ ಖೊಂಟಾಲೊ.
'ಧರ್ ಕುಂಬಾರಾ ವಾಕೊರ್ ಮೊಜೊ ಖೊಂಡ್ ತುಜಿ ಮಾತಿ'
ಮಾತಿ ಖೊಂಡ್ತಾಂ ಖೊಂಡ್ತಾಂ ವಾಕೊರ್ ಮೊಡ್ಲೊ.
ಕುಂಬಾರಾಚೊ ಕೊಳ್ಳೊ ಘೆವ್ನ್ ಉಂದಿರ್ ಚಾಲಿಕ್ ಲಾಗ್ಲೊ.
ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಚಲ್ತಾಂ ಚಲ್ತಾಂ ಉಂದ್ರಾಕ್ ವಾಟೆರ್ ಕಾಳಿಂಗ್‌ಗಾರ್ ಭೆಟಲೊ
ಹಾತಾಂ ಪಾಯಾಂನಿ ಕಾಳಿಂಗಾರ್ ಪಾಣಿ ಶಿಂಪ್ತಾಲೊ
'ಧರ್‌ಗಾ ಮೊಜೊ ಕೊಳ್ಳೊ ಶಿಂಪ್ ತುಜಿ ಪಾಣಿ'
ಪಾಣಿ ಶಿಂಪ್ತಾಂ ಶಿಂಪ್ತಾಂ ಉಂದ್ರಾಚೊ ಕೊಳ್ಳೊ ಪುಟ್‌ಲೊ
ಉಂದಿರ್ ಮಾಮ್ ಕಾಳಿಂಗ್ ಘೆವ್ನ್ ಚಾಲಿಕ್ ಲಾಗ್ಲೊ.
ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಚಲ್ತಾಂ ಚಲ್ತಾಂ ಉಂದ್ರಾಕ್ ಗಾಡ್ಯೆಗಾರ್ ಬೆಟಲೊ.
ತಾನೆ ಭುಕೆನ್ ತೊ ವಳ್ಳೆಲ್ತಾಲೊ.
'ಧರ್ ಗಾಡ್ಯೆಗಾರಾ ಕಾಳಿಂಗ್ ಮೊಜೆಂ ಬಾಗಯ್ ತುಜಿ ತಾನ್'
ತಾನ್ ಬಾಗಾಯ್ತಾಂ ಬಾಗಾಯ್ತಾಂ ಕಾಳಿಂಗ್ ಸರ್‌ಲೆಂ.
ಗಾಡಿಯೆಚೆ ಬೊಯ್ಲ್ ಘೆವ್ನ್ ಉಂದಿರ್ ಚಾಲಿಕ್ ಲಾಗ್ಲೊ.
ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಚಲ್ತಾಂ ಚಲ್ತಾಂ ಉಂದ್ರಾಕ್ ಫಾಣ್ಯಾಗಾರ್ ಬೆಟಲೊ
 ಬಾಯ್ಲೆ ಭುರ್ಕ್ಕಾಂಕ್ ಫಾಣ್ಯಾಕ್ ಬಾಂಧುನ್ ತೇಲ್ ಕಾಡ್ತಾಲೊ.
 'ಧರ್ ಫಾಣ್ಯಾಗಾರಾ ಬೊಯ್ಲ್ ಮೊಜೆ ಸೊಡ್ ತುಜ್ಯೆ ಬಾಯ್ಲೆಕ್'
 ಫಾಣೊ ಘುಂವ್ತಾ ಘುಂವ್ತಾ ಬೊಯ್ಲ್ ಮೊರೊನ್ ಗೆಲೆ
 ಉಂದಿರ್ ಮಾಮ್ ಬಾಯ್ಲೆಕ್ ಘೆವ್ನ್ ಚಾಲಿಕ್ ಲಾಗ್ಲೊ
 ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಚಲ್ತಾಂ ಚಲ್ತಾಂ ಉಂದ್ರಾಕ್ ಚಾಮ್ಗಾರ್ ಬೆಟಲೊ
 ಹಾತಾಂ ಪಾಯಾಂನಿ ವ್ಹಾಣೊ ಶಿಂವ್ತಾಲೊ
 ಧರ್ ಚಾಮ್ಗಾರಾ ಬಾಯ್ಲೆಕ್ ಮೊಜ್ಯಾ ಶಿಂವ್ ತುಜ್ಯೊ ವ್ಹಾಣೊ
 ವ್ಹಾಣೊ ಶಿಂವ್ತಾಂ ಶಿಂವ್ತಾಂ ಬಾಯ್ಲ್ ಸರ್‌ಲಿ.
 ಚಾಮ್ಗಾರಾಚ್ಯೊ ವ್ಹಾಣೊ ಘೆವ್ನ್ ಉಂದಿರ್ ಚಾಲಿಕ್ ಲಾಗ್ಲೊ
 ನಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ನಾಚ್ತಾಂ ನಾಚ್ತಾಂ ಉಂದಿರ್ ಪಿಶ್ಯಾರ್ ಪಡ್‌ಲೊ
 ಕಾಂಟೊ ದೀವ್ನ್ ವಾಕೊರ್ ಹಾಡ್ಲಾ, ನಾಚ್‌ರೇ ಪುತಾ ದಿಮಿ ದಿಮಿ
 ವಾಕೊರ್ ದೀವ್ನ್ ಕೊಳ್ಳೊ ಹಾಡ್ಲಾ, ನಾಚ್‌ರೇ ಪುತಾ ದಿಮಿ ದಿಮಿ
 ಕೊಳ್ಳೊ ದೀವ್ನ್ ಕಾಳಿಂಗ್ ಹಾಡ್ಲಾಂ, ನಾಚ್‌ರೇ ಪುತಾ ದಿಮಿ ದಿಮಿ
 ಕಾಳಿಂಗ್ ದೀವ್ನ್ ಬೊಯ್ಲ್ ಹಾಡ್ಲಾ, ನಾಚ್‌ರೇ ಪುತಾ ದಿಮಿ ದಿಮಿ
 ಬೊಯ್ಲ್ ದೀವ್ನ್ ಬಾಯ್ಲೆಕ್ ಹಾಡ್ಲ್ಯಾ, ನಾಚ್‌ರೇ ಪುತಾ ದಿಮಿ ದಿಮಿ
 ಬಾಯ್ಲೆಕ್ ದೀವ್ನ್ ವ್ಹಾಣೊ ಹಾಡ್ಲ್ಯಾತ್, ನಾಚ್‌ರೇ ಪುತಾ ದಿಮಿ ದಿಮಿ
 ವಾಚ್‌ರೇ ಪುತಾ ದಿಮಿ ದಿಮಿ ತೆಯ್ ತಕ ತೆಯ್ ತೆಯ್.

ಭುರ್ಕ್ಕಾಂಚಿ ಕಾಣಿ

ಭುರ್ಕ್ಕಾಂನಿ ವ್ಹಡಿಲಾಂಕ್ ಕಾಣಿ ಸಾಂಗ್ ಮ್ಹಣ್ ಧೊಸ್ತೆಂ ಆಸ್ತಾ. ತವಳ್
 ವ್ಹಡಿಲಾಂಚೊ ಮೂಡ್ ಸಾರ್ಕೊ ನಾ ಜಾಲ್ಯಾರ್ ತಿಂ ಭುರ್ಕ್ಕಾಂಕ್ ಕಶೆಂ

ಗ್ಲೇಡಿಸ್ ರೇಗೊ

ಮಾಂಕೊಡ್ ಕರ್ತಾಲಿಂ ಮ್ಹಳ್ಳಿಂ ಹೈ ಕಾಣೆಯೆ ದ್ವಾರಿಂ ತುಮ್ಮಾಂ ಕಳ್ತಾ. ಆದಿಂ ಕಾಣೆ ಸಾಂಗ್ತಾನಾ ಭುರ್ಗ್ಕಾಂನಿ ಹುಂ ಹೂಂ. ಕುಟ್ಟುಂಕ್ ಆಸ್‌ಲ್ಲೆಂ.

ಎಕಾ ಗಾಂವಾಂತ್ ಏಕ್ ವ್ಹಡ್ಲಿ ಮಾಂಯ್ ಆಸ್‌ಲ್ಲಿ. ತಿ ಬಾಂಯ್ಚ್ಯಾ ಕಾಟ್ಯಾರ್ ಬಸೊನ್ ತಿಚೊ ಕುಡ್ಲೊ (ಆದಿಂ ನ್ಹೆಸ್ತಾಲಿಂ. ಚ್ಯಾರ್ ಹಾತಿಂಚೆಂ ಅರ್ಥೆಂ ಕಾಪಾಡ್) ಶಿಂವ್ತಾಲಿ. ತಿ ಶಿಂವ್ಚಾಂತ್ ಬಾರೀ ಹುಶ್ಯಾರ್. ಸಗ್ಳೊ ದೀಸ್ ಬಾಂಯ್ಚ್ಯಾ ಕಾಟ್ಯಾರ್ ಬಸೊನ್ ತಿ ಶಿಂವೊನ್‌ಂಚ್ ಆಸ್ತಾಲಿ. ಭುರ್ಗ್ಕಾಂಕ್ ಕಾಣೆಯೊ ಸಾಂಗ್ತಾಂ ಸಾಂಗ್ತಾಂ ತಿ ಶಿಂವ್ತಾಲಿ. ತಿಕಾ ಶಿಂವೊನ್ ಶಿಂವೊನ್ ಆಶಿ ಸವಯ್ ಜಾಲ್ಲಿಕೀ ಪಿಂಜ್‌ಲ್ಲೆಂ ವಸ್ತುರ್ ನಾ ಜಾಯ್ ತರ್ ತಿ ಆಪ್ಲ್ಯಾ ಆಂಗಾ ವಯ್ಲ್ಯಾ ವಸ್ತುರಾಕ್‌ಚ್ಚ್ ಶಿಂವ್ತಾಲಿ.

ಏಕ್ ದೀಸ್ ಕಾಣೆ ಸಾಂಗ್ತಾಂ ಸಾಂಗ್ತಾಂ ತಿಚ್ಯಾ ಚ್ಯಾರ್ ಹಾತಿಂ ಕುಡ್ಲಾಕ್ ಅಶಿ ಶಿಂವೊನ್ ಗೆಲಿಕೀ ತಿಚೊ ಕುಡ್ಲೊ ಘಾಗ್ರೊ ಜಾಲ್ಲೊ. ವೊರ್ಲಾ ಪಾಲಂವ್ ವೊಡ್ನ್ ತಿಣೆ ಘಾಗ್ರ್ಯಾಕ್ ಮಿರಿಯೊ ಬಸಯ್ಲೊ. (ತವಳ್ಳೊ ವ್ಹಡ್ಲಿ ಮಾಂಯೊ ಹರ್ದ್ಯಾರ್ ಚೊವ್ಪಿ, ಭಾಜು ನ್ಹೆಸಾನಾತ್ಲಿಂ. ಪಾಲೊಂವ್ ಮುಖ್ಯಾನ್ ಸಗ್ಳೆಂ ಹರ್ದೆಂ ಧಾಂಪುನ್, ಪಾಟಿಂ ವ್ಹಯ್ಲ್ಯಾನ್ ವೊಡ್ನ್, ಪೆಂಕ್ಚಾ ವಯ್ಲ್ಯಾನ್ ಮುಖಾರ್ ಹಾಡ್ನ್ ಪಾಲ್ವಾಚೆಂ ಪೊಂತ್ ಘಾಗ್ರ್ಯಾಚ್ಯಾ ನಾಡ್ಯಾಕ್ ಖುವಂವ್ಚೆಂ. ಥೊಡೆ ಪಾವ್ವಿಂ ಕಾಮ್ ಕರ್ತಾನಾ ಮ್ಹಳ್ಳಾರ್ ಬಾಗ್ಲೊನ್ ಆಯ್ದಾನಾಂ ಧುತಾನಾ, ಬಾಂಯ್ಚೆಂ ಉದಾಕ್ ವೊಡ್ತಾನಾ ವ ಭುರ್ಗ್ಕಾಂಚೆ ವಾಟ್ಲೆಕ್ ಬುಡ್ಕುಲ್ಯಾಂತ್ಲಿ ಪೇಜ್ ವಾಡ್ತಾನಾ ವ್ಹಡ್ಲಿ ಮಾಂಯ್ಚೆ ಪೊಟ್ಟು ಮಿರಿಯೆಲ್ಲೆ ಮೊಮೆ ಭಾಯ್ರ್ ತಿಳ್ತಾಲೆ. ಪೊಕ್ರಿ ಭುರ್ಗಿಂ ವ್ಹಡ್ಲಿ ಮಾಂಯ್ಚ್ ತಮಾಶೆ ಕರ್ನ್ ಹಾಸ್ತಾಲಿಂ. ಜಾಲ್ಯಾರೀ ಶ್ವೆತಾಕ್ ಕಾಮಾಕ್ ಗೆಲ್ಲೊ ಆವಯೊ ಪಾಟಿಂ ಯೆತಾನಾ ವೇಳ್ ಜಾಲ್ಯಾರ್, ದುದಾಚೆ ಭುಕೆಕ್ ಆನಿ ನಿದೆಕ್ ತೆಚ್ಚ್ ಮೊಮೆ ಗತ್ ಜಾತಾಲಿ ರಡ್ಚಾ ಬಾಳ್ಕಾಂಕ್.

ವ್ಹಡ್ಲಿ ಮಾಂಯ್ಚ್ ಹ್ಯಾ ವಿಶಿಂ ಲಜ್ ದಿಸಾನಾತ್ಲಿ. ಕಿತ್ಯಾಕ್ ಆಬ್ ಖಾಲಿ ಕಾಪ್ಪೆರ್ ಸಗ್ಳೆಂ ಆಂಗ್ ವಾರ್ಯಾರ್ ಸೊಡ್ನ್ ವ್ಹಜಾನಾಂಗೀ? ತವಳ್ ಆತಾಂಚೆ ಬರಿ ವ್ಹಡಿಲಾಂಕ್ ತಮಾಶೆ ಕರ್ನ್ ದುಖಿಂವ್ಚೆ ಪೋಲಿ ನಾತ್‌ಲ್ಲೆ. ವ್ಹಡಿಲಾಂಕ್

ಮಾಲ್ಗಡ್ಯಾ ಪ್ರಾಯ್ವಂತಾಂಕ್ ಬೊರೋ ಮಾನ್ ದಿತಾಲೆ. ಸ್ತ್ರೀ ಮ್ಹಳ್ಳಾರ್ ಆವಯ್ ಮ್ಹಳ್ಳೊ ಮಾನ್, ಗೌರವ್ ಆಸಲೊ.

ಹಾಂವ್ ಕಾಣೆ ಸಾಂಗ್ತಾಂ ಮ್ಹಣ್ ಖಿಯ್ ಖಿಯ್ ಪಾವ್ಲಿಂ. ಜಾಲ್ಯಾರೀ ಆದ್ಲ್ಯಾ ಮನ್ಶ್ಯಾಂ ವಿಶಿಯ್ ಆಮ್ಕಾಂ ಇಲ್ಲೆಂ ಕಳಿತ್ ಆಸೊಂಕ್ ಜಾಯ್ ನ್ಹಯ್ನೇ?

ವ್ಹಡ್ಲಿಮಾಂಯ್ ಕಾಣೆ ಸಾಂಗ್ತಾಂ ಸಾಂಗ್ತಾಂ ವೊರ್ಲಾ ಪಾಲಂವ್ ವೊಡಿಲಾಗ್ಲಿ. ತೊ ಖಿಯ್ ಯೆತಾ? ವೊಡ್ತಾಂ ವೊಡ್ತಾಂ ವ್ಹಡ್ಲಿ ಮಾಂಯ್ನಿ ಸುವಿ ಬಾಂಯ್ತ್ ಪಡ್ಲಿ. ಭುರ್ಗಿಂ 'ಹುಂ' ಕುಟ್ಟುನ್‌ಚ್ ಆಸಲ್ಲಿಂ. ತಾಂಕಾಂ ವ್ಹಡ್ಲಿಮಾಂಯ್ ಕಾಣೆ ಸಾಂಗ್ತಾ ವ ತಿಚಿ ಹಕೀಗತ್ ಮ್ಹಳ್ಳೆಂ ಕಳ್ಳೆನಾ.

ಮೊಜಿ ಸುವಿ ಬಾಂಯ್ತ್ ಪಡ್ಲಿ- ಹುಂ ಮ್ಹಣಾಲಿಂ ಭುರ್ಗಿಂ.

ಮೊಜಿ ಸುವಿ ಬಾಂಯ್ತ್ ಪಡ್ಲ್ಯಾ -ಹುಂ ಪರ್ತ್ಯಾನ್ ಹುಂ ಹುಂ ಮ್ಹಣಾಲಿಂ ಭುರ್ಗಿಂ.

ವ್ಹಡ್ಲಿ ಮಾಂಯ್ಕ್ ರಾಗಾನ್ ಸಂಕಡ್.

“ಹುಂ ಮ್ಹಳ್ಳಾರ್ ಸುವಿ ವಯ್ ಯೆತಾವೇ?” ಮ್ಹಣಾಲಿ ತಿ. (‘ಹುಂ’ ಮ್ಹಣಾಲಿಂ ಭುರ್ಗಿಂ ಪರ್ತ್ಯಾನ್.) “ಹುಂ ಮ್ಹಳ್ಳಾರ್ ಮೊಜಿ ಸುವಿ ವಯ್ ಯೆತಾಯೇ?” “ಹುಂ ಹುಂ” ಮ್ಹಣಾಲಿಂ ಭುರ್ಗಿಂ.

ವ್ಹಡ್ಲಿಮಾಂಯ್ಕ್ ಸುವೆಚಿ ಖಿಂತ್ ಭುರ್ಗ್ಯಾಂಕ್ ಕಾಣೆಯೆಚಿ ಗಿರಾಂತ್. ತಿಣೆ ಕಿತೆಂ ಸಾಂಗ್ಲ್ಯಾರೀ ಆಪ್ಲೆಚ್ಚ್ ಕಷ್ಟ್ ದೂಕ್ ವರ್ಣಲ್ಯಾರಯೀ ಭುರ್ಗ್ಯಾಂಕ್ ತಿ ಕಾಣೆಂಚ್ ಮ್ಹಳ್ಳಾಕ್ ಹೆಂ ಉದಾಹರಣ್.

ಭುರ್ಗುಂಚಿಂ ಏಕ್ ಪದ್

ಹೆಂ ಪದ್ ಘಡ್ಲ್ಯಾಕ್ ಮೊಜೆ ನಮಾನ್
ದಿಸಾ'ನಿ-ರಾತ್ ಹಾಂವ್ ನಾಚ್ತಾಂ
ನಾಚ್ತಾಂ ನ್ಹಯ್ ಹಾಂವ್ ಹಾಸ್ತಾಂ
ಕಾರ್ಬಾರಾಂ ಚಿಂತ್ತಾಂ ಬಾಬುಚಿಂ
ಆವಯ್ ಸಂಗಿಂ ಫಾಂತ್ಯಾಫಾರಾರ್
ಚೆರ್ಕ್ಯಾಕ್ ಜಾಗ್ ಜಾಲಿ.
ರಾಂದ್ಲ್ಯಾ ಕುಡಾಂತ್ ಆಯ್ದಾನಾಂಚಿ
ಗಡ್ಬಡ್ ಸುರು ಜಾಲಿ
ಉಜೊ ವೊಡ್ತಾ, ರುಲಾಕ್ ದೆಂವ್ತಾ
ಮಾತ್ಯೆಂತ್ ಲೊಳ್ವಾ
ಉದ್ಕಾಂತ್ ಖೆಳ್ವಾ, ತೆಣೆ ಹೆಣೆ ತಿಳ್ವಾ
ಫೊಡ್ಲ್ಯಾ ತೆಂಪಾನ್ ಬಾಬುಕ್ ಶೆಳ್ ಜಾಲಿ
ಉಸ್ಕಾರ್ ಬಸೊನ್ ಆವಯ್ ಲಾಗಿಂ
ಗೊದ್ದೆಂ ಗೊದ್ದೆಂ ಉಲಯ್ತಾ
ಬಾಪುಯ್ ಕಾಂಯ್ ದಿಷ್ಟಿ ಪಡ್ಲ್ಯಾರ್
ಲಜೇನ್ ಪಾಲ್ವಾಂತ್ ಲಿಪ್ತಾ
ಥಂಯ್ ಥಾವ್ನ್ ಧಾಂವ್ತಾ
ಮಾಜ್ರಾಕ್ ಧರ್ತಾ, ಸಂಗಿಂ ನಾಚ್ತಾ
ಮಾಂಡ್ಲ್ಯಾಕ್ ಮಾರ್ತಾ
ಧಾವ್ಲಿ ಮಾರ್ಲ್ಯಾರ್ ರಡೊನ್ ಬಸ್ತಾ
ಉಕ್ಲಂಕ್ ಗೆಲ್ಯಾರ್ ಮ್ಹಾಕಾಚ್ಚ್ ಲೊಟಾ
ಆನ್ಯೆಕೆ ಘಡಿಯೆನ್ ಹಾಸೊನ್ ಧಾಂವ್ತಾ
ದೆವ್ಲೆಲೆಂ ಚಿಂತ್ಲೆಲೆಂ

ತೆಚ್ಚ್ ಘಡಿಯೆ ಬಾಬುಕ್ ಜಾಯ್
 ನಾ ತರ್! ಹಾತ್ ಪಾಯ್ ಬಡವ್
 ಧರ್ದರ್ ಲೊಳ್ಳಾ
 ಹಟಾಕ್ ಹಟ್ ಗರ್ವಾಕ್ ಗರ್ವ್
 ದೂಕಾಕ್ ದೂಕ್ ಘಡಿಯೆನ್ ಭುಕ್
 ಸಕ್ಕಾಂಕ್ ಧೂಸ್
 ಬಾಳಾ ಆವಯ್ ಕಿತ್ತೆ ಕಷ್ಟ್.

1. ಭುರ್ಗಾಂಕ್ ರಡಂವ್ಚೆಂ ಮನ್ ಜಾಲ್ಯಾರ್ ಆಮ್ಚಾ ಹಾತಾಚಿ ಮೂಟ್
 ಬಾಳ್ಯಾಚ್ಯಾ ತೊಂಡಾಲಾಗಿಂ ವ್ಹರ್ನ್ “ಮಾರ್ನ್ ಬೊನ್ನೊ ಪಡ್ತಾಂ ತುಜೊ.”
 ಮ್ಹಳ್ಯಾರ್ ಪುರೊ, ಭುರ್ಗಿಂ ಪುಗವ್ನ್ ಪುಗವ್ನ್ ರಡ್ತಾತ್. ಥೊಡಿಂ ಭುರ್ಗಿಂ
 ಹಾಸ್ತಾತ್. ರಡ್ತಿಂ ಭುರ್ಗಿಂ ಮಾತ್ ಕೆದಾಳಾಯ್ ತುಜೆಲಾಗಿಂ ಪರ್ತಾನ್ ಯೆಂವ್ಚಿಂ
 ನಾಂತ್.

2. ಬಾಳ್ಯಾಕ್ ಉಕಲ್ನ್ ಧರ್ನ್ ಆಮ್ಚೊ ಮಾಂಡ್ಲೊ, ಕಪಾಲ್, ಬಾಳ್ಯಾಚ್ಯಾ
 ಕಪಾಲಾಕ್ ಹಳ್ಳಾಯೆನ್ ಲಾಗವ್ನ್ “ಮಾಂಡ್ಲೊ ಮಾಂಡ್ಲೊ ಕೊಟ್ಟು” ಮ್ಹಳ್ಯಾರ್
 ಬಾಳಿಂ ಕಿಡ್ಕಿಡೊನ್ ಹಾಸ್ತಾತ್.

3. ಬಾಳ್ಯಾಂಕ್ ವೊಕಾತ್ ಭರಯ್ತಾನಾ

ಕಾರಾತ್ಯಾಚಿ ಭಿ ವಾಟೊನ್ ಪಿ

ಮ್ಹಾಕಾ ನಾಕಾ ತುಕಾ ನಾಕಾ ಬಾಳಾಕ್ ದೀ.

ಮ್ಹಳ್ಯಾರ್ ವೊಕ್ತಾಚೆ ಕೊಡ್ಪಾಣೆಂತ್ ಆನಿ ಘಾಟಾಂತ್ಯೀ ರಡೊನ್
 ರಡೊನ್ ಹಾಸ್ಚೆಂ ಪ್ರೇತನ್ ಕರ್ತಾತ್.

4. ಉಬಾಳ್ಯಾ ದಿಸಾಂನಿ ವಸ್ತುರ್ ನ್ಹೆ ಸೊಂಕ್ ಆಯ್ಕಾನಾಂತ್ ತರ್ ವ
 ವಸ್ತುರ್ ಬದ್ಲಿತಾನಾ ರಡ್ತಾತ್ ಜಾಲ್ಯಾರ್ “ಚ್ಚೇ ಚ್ಚೇ ಲಜ್ ನಾ ಮರ್ಯಾದ್
 ನಾ”

ಗ್ಲೇಡಿಸ್ ರೇಗೊ

“ಸಾಂಚೆರ್ ಬಾಳಾಕ್ ಪೇಜ್ ನಾ” ಮ್ಹಳ್ಯಾರ್ ಭುರ್ಗಿಂ ಹಾಸೊನ್ ದೊಡೊನ್ ವಸ್ತುರ್ ನ್ಹೆ ಸಂವ್ಕ್ ಸೊಡ್ತಾತ್.

“ನಾಗ್ಲೊ ಬೆತಾಳೊ ಶೆತಾಕ್ ವ್ಹೆತಾಲೊ
ದಿವೊರ್ಲ್ಯಾಚೆಂ ಮೂತ್ ಪಿಯೆವ್ನ್
ಘರಾ ಯೆತಾಲೊಯೀ” ಮ್ಹಣ್ತಾತ್.

5. ಭಾಯ್ರ್ ಪಾವ್ನ್ ಯೆತಾನಾ ಭುರ್ಗ್ಯಾಂಕ್ ಭಿತರ್ ಬಸೊನ್ ಬೆಜಾರ್ ಜಾತಾ. ತವಳ್ -

ಯೇರೇ ಯೇರೇ ಪಾವ್ನ್
ತುಕಾ ದಿಲಾ ಪಯ್ಸ್
ಪಯ್ಸ್ ಜಾಲಾ ಕೂಟಾ
ಪಾವ್ನ್ ಆಯ್ಲ್ಯಾ ಮೊಟಾ-ಮ್ಹಣ್ತಾನಾ ಭುರ್ಗಿಂ ನಾಚೊನ್ ನಾಚೊನ್
ಹಾಸ್ತಾತ್ ಖೆಳ್ತಾತ್.

(ಪಾವ್ನ್ ಆಯ್ಲೊ ದೊಂಬು ಕಾಯ್ಲೊ ಅಶೆಂ ಆಮ್ಚಾ ತುಳು ನಾಡಾಚೆ
ಭಾಶೆನ್ ಮ್ಹಣ್ತಾತ್.)

6. ಭುರ್ಗಿಂ ಪೊಕ್ರಿಪಣ್ ಕರ್ನ್ ಧೊಸ್ತಾನಾ

“ಅರೇ ಮೊಜ್ಯಾ ಬರ್ಕಾತಾ ಕಾಯ್ಲಿರ್ ಭಾಕ್ರಿ ಕರ್ಪಾತಾ” ಮ್ಹಣೊನ್
ಮಾಂಡ್ಲ್ಯಾಕ್ ಹಾತ್ ಮಾರ್ಚೊ, ವ್ಹಡಾಂಚ್ಯಾ ಹಾಂ, ಭುರ್ಗ್ಯಾಂಚ್ಯಾ ನ್ಹಯ್....

7. ಭುರ್ಗಿಂ ಉಲಂವ್ಕ್ ಶಿಕ್ತಾನಾ

ಅಳೇ ಅಳೇ ಮ್ಹಣ್ ಉರ್ಡಾತಾತ್ ತವಳ್

ಅಳೇ ಪೊಳೆ ಪಾನ್ವಲೆ

ಕಾಯ್ಲಿರ್ ಭಾಜುನ್ ಖಾಂವ್ಚೆ ಪೊಳೆ- ಮ್ಹಣ್ಚೆಂ.

8. ಭುರ್ಲ್ಯಾಂಚ್ಯಾ ಮಾತ್ಯಾರ್ ಕಾಂಯ್ ಕೊಯ್ ಆಸ್ಲಾರ್

ಬಾಯೆಚ್ಯಾ ಮಾತ್ಯಾರ್ ಕಾವೊ ಹಾಗ್ಲಾ ಫಾತರ್ ಮಾರ್ಲ್ಯಾರ್ ವ್ಹಚಾನಾ

ಭುರ್ಗಿಂ ಕೊಯ್ ಸೊಧುನ್ ಮಾಂಡ್ಲ್ಯಾರ್ ಸಾಸ್ತಾತ್.

9. ಕೇಸ್ ಕಾತ್ರಯಿಲ್ಲಾ ವೆಳಾರ್:

ಬೋರ್ ಮಾಂಡ್ಲೊ ಕಾಕಾ

ಉಳ್ಳಾಳ್ಕಿ ಪೊಯಾಕಾ- ಮ್ಹಣ್ ಚಿಡಾಯ್ತಾತ್.

10. ಭುರ್ಗಿಂ ರಾಗಾನ್ ದಿಲ್ಲೆಂ ಘೆನಾ ಜಾಲ್ಯಾರ್:

ರಾಗ್ ಆಯ್ಲಾರ್

“ವಾಗಾಚ್ಯಾ ಗಾಂಡಿಕ್ ಫಾಸ್ ಮ್ಹಾರ್”

ರಾಗ್ ಆಯ್ಲಾರ್ “ಆಬಾಚ್ಯಾ

ಗಾಂಡಿಕ್ ಫಾಸ್ ಮಾರ್” ಮ್ಹಣ್ತಾತ್.

11. ರಡ್ಚಾ ಭುರ್ಲ್ಯಾಂಕ್ ಹಾಸಂವ್ಕ್

ಹಾತಾಚೆ ದೊನೀ ತಾಳೆ ಆಮ್ಚಾ ದೊಳ್ಳಾಂಕ್ ಆಡ್ ಧಾಂಪುನ್ ‘ಕೊ ಕೊ’ ಮ್ಹಣ್ಲೆಂ. ಇಲ್ಲಾ ವೆಳಾನ್ ಉಗ್ತೆ ಕರ್ನ್ ಆಶ್ಯಾ ಅಶೆಂ ಘಡ್ಯೆ ಘಡ್ಯೆ ಕರ್ತಾನಾ ಭುರ್ಗಿಂ ಹಾಸೊನ್ ಖೆಳ್ತಾತ್.

12. ರಡೊಂಕ್ ತಯಾರ್ ಜಾಲ್ಲ್ಯಾ ಭುರ್ಲ್ಯಾಂಕ್ ‘ಪೀಟ್ ಪುಗ್ಲಾಂ ಆತ್ತಾಂ ಮೊತ್ತಾ

ದಾಟ್ ಜಾಲ್ಯಾರ್ ಪೊಳೆ ಭಾಜ್ತಾಂ’

ಪಾತಳ್ ಜಾಲ್ಯಾರ್ ಪಾನ್ಹಾಳೆ ಭಾಜ್ತಾಂ ಮ್ಹಣ್ತಾನಾ ಭುರ್ಲ್ಯಾಂಚೆಂ ದೂಕ್ ಸಾತ್ ದರ್ಯಾಂ ಭಾಯ್ರ್ ಧಾಂವ್ತಾ.

13. ರಡ್ಡಾ ಭುರ್ಕ್ಕಾಂಕ್ ಫಟಂವ್ಕ್ ತುಕಾ ಪೆಪ್ಪೆ ಆಪವ್ನ್ ವ್ಹರ್ತಾಂ ಮ್ಹಣ್ತಾತ್.

14. ಭುರ್ಗೆಂ ಸಾಂಗ್ಲೆಂ ಆಯ್ಕಾನಾಸ್ತಾನಾ ಸಳ್ ಕರ್ತಾ ತರ್: ತುಂ ಕೊಂಡಾಟ್ಯಾನ್ ಕುಸೊನ್ ಗೆಲಾಂಯ್.

ಕೊಂಡಾಟೊ ಕರ್ನ್ ಮಾತ್ಯಾರ್ ಬಸಯ್ಲಾ

ಕೊಂಡಾಟ್ಯಾನ್ ಶಿಂಕ್ಯಾರ್ ಚಡಯ್ಲಾ ಮ್ಹಣ್ತಾತ್.

15. ಭುರ್ಕ್ಕಾಂಕ್ ಆಪ್ಲೆ ಆವಯ್ಲಾ ಚಲನಾಚೆರ್ ಕೆದಾಳಾಯ್ ದೊಳೊ ಆಸ್ತಾ. ಆವಯ್ಚೆಂ ತೊಂಡ್ ಮಾತ್ಲೆಂ ಹಾಲ್ಲ್ಯಾರೀ 'ಮಾಂಯ್ ಮಾಂಯ್ ಕಾಲೆಂ ಖಾತಾಯ್' ವಿಚಾರ್ತಾತ್ ಭುರ್ಗೆಂ. ತವಳ್ ಆವಯ್ ಮ್ಹಣ್ತಾ 'ಖಾತಾಂ ದೋನ್ ದೊಳ್ಳಾಂತ್ಲೊ ಏಕ್ ದೊಳೊ.'

16. ಭುರ್ಕ್ಕಾಂಕ್ ಉಸ್ಕಾರ್ ಬಸವ್ನ್ ತಾಂಚೆ ಮೊವ್ ಹಾತ್ ಆಪ್ಲ್ಯಾ ಹಾತಾಂನಿ ಧರ್ನ್ "ಬೊಬೆ ಭಾಜ್ ಬೊಬೆ ಭಾಜ್" ಮ್ಹಣ್ತಾನಾ ಭುರ್ಕ್ಕಾಂಚೊ ಸಂತೊಸ್ ಸಾಂಗ್ಚೊಚ್ಚ್ ನಾಕಾ.

17. ಉಲಯಿಲ್ಲ್ಯಾ ಉತ್ರಾಕ್ ಉಟ್ತಾಂ ಬಸ್ತಾನಾ ರಡ್ಡಾ ಭುರ್ಕ್ಕಾಕ್ ಮೆಣಾಚಿ ಬಾವ್ಲಿ, ಬಿಣೆ ಬೆಲ್ಲಾ ಮ್ಹಳ್ಳಾರ್ ಘಡಿಯೆನ್ ಹಾಸ್ತಾತ್. ತಶೆಂಚ್ ಲಜೆನ್ ದೊಡ್ಡಾ ಭುರ್ಕ್ಕಾಂಕ್ ಶೇಲೆ ದುಗ್ಗು, ಶೇಲೆ ಮಂಗ್ಗಣೆ, ಲಜೆಚಿ ಕಾಂಟಿ ಮ್ಹಣ್ತಾನಾ ತಿಂ ಆನಿಕೀ ಮುರ್ಗುಟ್ತಾತ್, ತೊವ್ತಾತ್.

18. ವ್ಹಡಿಲಾಂಕ್ ದೆಖ್‌ಲ್ಲ್ಯಾಫರಾ ಬೆಸಾಂವ್ ಮಾಗ್ಚಾ ಭುರ್ಕ್ಕಾಂಕ್ 'ಪಾತೊಳಿ ದೊಡ್ಲಿ' ಮ್ಹಣ್ತಾತ್.

19. ಭಿಯಾಕ್ ಆನಿ ಭಾತಾಕ್ ಏಕ್‌ಚ್ಚ್ ಭುರ್ಗೆಂ ಆಸ್ಕಾರ್ 'ವಯ್ರ್ ದವರ್ಲ್ಯಾರ್ ಕಾವೊ ವ್ಹರಾತ್

ಸಕಯ್ಲ್ ದವರ್ಲ್ಯಾರ್ ಮೂಯ್ ವ್ಹರಾತ್' ಮ್ಹಣ್ ಜೊಗಾಸಣೆನ್ ಜಾಗ್ರುತ್ಕಾಯೆನ್ ಸಾಂಬಾಳ್ತಾತ್.

20. ರಾಗಾನ್ ರಡ್ಡಾ ಭುರ್ಕ್ಕಾಂಕ್:

ಆಯಿಲ್ಲೊ ಗೆಲೊಗೀ ಪುತಾ

ಖಿಂಚ್ಯಾನ್ ಗೆಲೊ

ಅಳೆ ತೆಣೆ ಗೆಲೊ-ಹೆಣೆ ಗೆಲೊ....

ಹೆಣೆ ಗೆಲೊ ಮ್ಹಣ್ತಾನಾ ಭುರ್ಗೆಂ ಗುಸ್ಪಡೊನ್ ಹಟ್ವಾ ವಿಸ್ರೊನ್ ತೆಣೆ ಹೆಣೆ ಸೊಧ್ನಾ ಚಾಲು ಕರ್ತಾ.

21. ಕಿತೆಯ್ ಕಾಮಾಂ ಸಾಂಗೊನ್ ವೆಗ್ಗಿಂ ಕರಿನಾಂತ್ ತರ್: ತುಂ ಯೆತಾನಾ ಉಜ್ವಾಡ್ತಾ

ತುಂ ಕರ್ತಾನಾ ಉಜ್ವಾಡ್ತಾ- ಮ್ಹಣ್ತಾತ್.

22. ಭಾವಾಕ್ ಸಾಂಗ್ಲೆಂ ಭಯ್ಣಿಕ್ ಆನಿ ಹೆರಾಂಕ್ ಸಾಂಗೊನ್ ನಿಸ್ರೊನ್ ಘೆತಾನಾ: ಧನ್ಯಾನ್ ಪೆಟ್ಯಾಕ್ ಸಾಂಗ್ಲೆಂ ಪೆಟ್ಯಾನ್ ಶಿಮ್ವೆಕ್ ಸಾಂಗ್ಲೆಂ ಕಂಯ್, ತಶೆಂ ತುಮ್ಮಿ ಗತ್, ಮ್ಹಣ್ತಾತ್.

23. ಸಾಂಗ್ಲೆಂ ಆಯ್ಕಾನಾತ್‌ಲ್ಲಾ ಭುರ್ಕ್ಕಾಂಕ್ : ಪೆಟ್ಯಾಚಿ ಶಿಮ್ವಿ ನಳಿಯೆಂತ್ ಘಾಲ್ಯಾರೀ ನೀಟ್ ಜಾಯ್ನಾ. ಆಪಯಿಲ್ಲಾ ಫರಾ ಕೊಣಾಯ್ಚಾ ಲಾಗಿಂ ವೆಚ್ಯಾ ಭುರ್ಕ್ಕಾಂಕ್: “ನಾಯ್ತಾನ್ ಪೊಸ್‌ಲ್ಲೆಂ ಸುಣೆಂ, ತೊಪಿ ದವರ್ಲೆಚ್ಯಾ ಪಾಟ್ಲಾನ್ ವೆತಾಲೆಂ ಕಂಯ್” ತಶೆಂ ಮ್ಹಣ್ತಾತ್.

24. ಭುರ್ಗೆಂ ಚಿಂವೆಕ್ ರಡ್ತಾನಾ ಆವಯ್ ದಿಸಾನಾ ಜಾಲ್ಯಾರ್ “ಖಿಂಯ್ ಬಾಪಾಯ್ಕ್ ಉದಾಕ್ ವ್ಹರ್ನ್ ಗೆಲ್ಯಾಗೀ ಆವಯ್ ತುಜಿ” ವಿಚಾರ್ತಾತ್.

25. ಆಂಬೊ ಖಾವ್ನ್, ಚಿಂವ್‌ಲ್ಲಿ ಪಾರ್ ಹಾತಾಂತ್ ಧರ್ನ್, ಭುರ್ಕ್ಕಾಕ್ ಆಪಂವ್ಚೆಂ. ಭುರ್ಗೆಂ ವೆವೆಗ್ಗಿ ‘ವೋ’ ಮ್ಹಣ್ತಾ ತವಳ್, ‘ಪಾರಿ ಪಾಟ್ಲಾನ್ ವ್ಹಚ್ ಸೂಂಬೆ’ ಮ್ಹಣ್ಚೆಂ. ಸೂಂಬೆ ಮ್ಹಣೊಂಕ್ ಇಲ್ಲೊಸೊ ತಡವ್ ಜಾಲ್ಯಾರ್ ತುಜ್ಯಾ ಘೊವಾಕ್ ವಿಕುನ್ ಸಾಂಬಾಳ್‌ದಿ ಮ್ಹಣ್ತಾತ್. ವ್ಹಡಿಲಾಂನಿ ಭುರ್ಕ್ಕಾಂ ಸಾಂಗಾತಾ

ಗ್ಲೇಡಿಸ್ ರೇಗೊ

ಭುರ್ಗಿಂ ಜಾವ್ನ್ ತಾಂಕಾಂ ಸಂತೊಸಾಯ್ಲ್ಯಾರ್ ಮಾತ್ರ್ ತಿಂ ವ್ಹಾಡೊನ್ ವ್ಹೆತಾನಾ ತಾಂಚೆಂ ಬಾಂಧವ್ಯ್, ಮೋಗ್ ಘಟ್ ಜಾವ್ನ್ ಉರ್ತಾ. ತುಮ್ಚೆಂ ಭುರ್ಗೆಂ ಆತ್ಮವಿಸ್ವಾಸಾಚೆ ವ್ಯಕ್ತಿ ಜಾವ್ನ್ ವಾಡೊಂಕ್ ಸಕ್ತಾ.

26. ಭುರ್ಗಿಂ ಚಡ್ ಸಳ್ ಕರ್ನ್ ರಡ್ಲ್ಯಾರ್, ಪುರಾಸಣೆನ್ ಆವಯ್ನ್ ಮ್ಹಣ್ಣೆಂ ಆಸ್ತಾ: ರಡ್ಕುರೊ ಕಂಚೊ ರಡ್ಲ್ಯಾರ್ ವೆಗ್ಗಿಂ ವ್ಹಡ್ ಜಾತಾ.

27. ಭುರ್ಗ್ಯಾಂನಿ ಥೊಡೆ ಪಾವ್ಟಿಂ ಭುಕ್ ಲಾಗ್ತಾ ವಾಡ್ ಮಾಂಯ್ ಮ್ಹಳ್ಳಾರ್ ವಾಡ್ಲ್ಯಾಕ್ ಕಾಜಾರ್ ಕೆಲಾಂ ಮ್ಹಣ್ತಾತ್.

28. ಖಾಣಾಕ್ ಚಡ್ ಆಂಗ್ಗಾಲಾಪ್ ಕರ್ಚಾ ಭುರ್ಗ್ಯಾಂಕ್, ಖೆಲ್ಲ್ಯಾಕ್ ಆಂಗ್ಗಾಲಾಪ್ ಚಡ್ ನಾತ್ಲ್ಯಾಕ್ ಚಿಕೊಲ್ ಚಡ್, ಮ್ಹಣ್ತಾತ್.

29. ಭುರ್ಗ್ಯಾಂ ಥಂಯ್ ಆವಯ್ನ್ ಥರ್ ಭೇದ್ ಕೆಲ್ಯಾರ್, ಎಕಾ ದೊಳ್ಳಾಕ್ ಧೀಕ್ ಎಕಾ ದೊಳ್ಳಾಕ್ ದೂದ್ ಘಾಲ್ತಾ, ಮ್ಹಣ್ತಾತ್.

30. ಭುರ್ಗ್ಯಾಂನಿ ಥೊಡೆ ಪಾವ್ಟಿಂ ಭಿಂಯೆಂವ್ಚೆಂ ಆಸ್ತಾ. ಹೈ ಭಿರಾಂತೆನ್ ಉಡಾಸ್ ಯೆತಾನಾ, ವಾ ಭಿಂಯೆಂವ್ಕ್ ಕಾರಣ್ ಜಾಲ್ಲಿ ವಸ್ತ್, ಅಕ್ಕತಿ, ಪರಿವಾರ್, ದೆಖ್ತಾನಾ ಬಾಳ್ ಆಂಗ್ ಕಾಡ್ತಾ. ತಸಲೆಂ ಭೈಂ ಸುಟಂವ್ಕ್ ಘೊಡ್ಯಾಚ್ಯಾ ಪಾಯಾಂ ಪಂದಾಕ್ ಲೊಂಕ್ಪಾಚಿ ಲಾಳ್ ಮಾರ್ತಾತ್. ಘೊಡ್ಯಾಂನಿ ಧಾಂವ್ತಾನಾ ಖೊಟೊ ರುರಾನಾ ಜಾಂವ್ಚಾಕ್. ಹಿ ಲಾಳ್ ತವಳ್ ತವಳ್ ರುರಾನಾ ತಿ ಕಾಡ್ನ್ ಬದ್ಲುನ್ ದುಸ್ರಿ ಮಾರ್ತಾತ್. ತಿ ಪರ್ನಿ ಲಾಳ್ ಥೊಡ್ಯಾ ಘರಾಂನಿ ಆಸ್ತಾ. ತಿ ಎಕೆ ಘಡಿಯೆಕ್ ಮಾಗೊನ್ ಹಾಡ್ನ್, ರಾಂದ್ಲಿಂತ್ಲ್ಯಾ ಉಜ್ಯಾಂತ್ ತಾಪವ್ನ್ ತಾಂಬ್ಲಿ ಉಜ್ಯಾಬರಿಂ ಕರ್ನ್ ಎಕೆ ವಾಟ್ಲೆಂತ್ ಉದಾಕ್ ದವರ್ನ್ ಭುರ್ಗ್ಯಾಕ್ ಲಾಗಿಂ ಬಸವ್ನ್, ತಿ ತಾಪ್ಲಿ ಲಾಳ್ ತ್ಯಾ ಉದ್ಯಾಂತ್ ಘಾಲ್ಚಿ. ಆನಿ ತಕ್ಖಣಾ ತಾಚೊ ಧುರೊ ವಯ್ರ್ ಚಡ್ತಾನಾ ಭುರ್ಗ್ಯಾಕ್ ತೊ ಧುರೊ ಗಿಳೊನ್ ಘೆಂವ್ಚಾಬರಿ ವಾಟ್ಲೆ ಥಂಯ್ ಬಾಗಾವ್ನ್ ಧರ್ಚೆಂ. ಆನಿ ತೆಂಚ್ ಉದಾಕ್ ಭುರ್ಗ್ಯಾಕ್ ಇಲ್ಲೆಂ ಪಿಯೆಂವ್ಕ್ ದಿಂವ್ಚೆಂ ಆನಿ ಇಲ್ಲೆಂ ಆಂಗಾಕ್ ಪುಸ್ತೆಂ.

ಬಾಲ್ಯಾಂಕ್ ಪಾಲ್ಯಾಂತ್ ಧಲಯ್ತುನಾ ಪದಾಂ

ಧಲ್ತಾಂ ಬಾಂಬೊಯ್ ಧಲೋಲಿ
ಪುಲಾಂ ವಿಂಚುಂಕ್ ಲಾಗೊಲಿ
ಏಕ್ ಪುಂಪ್ ವ್ಹೆಲೆಂ ಕಾಕಾನ್
ಬಾಳಾಕ್ ಮಾರ್ಲೆಂ ಮಾಮಾನ್
ಕಿತ್ಯಾಕ್ ಮಾಮಾ ಮಾರಿತಾಯ್
ವಾಡೊಂಚಿ ತಾಳಿ ಝಡಯ್ತಾಯ್
ಮೇರಾ ಮೇರಾ ಗುಮೇರಾ
ಸುಕ್ಲಿಂ ಉಬ್ಲಿಂ ಗೊಂಟೇರಾ
ಆಮೋರೆಚ್ಯಾ ಘಾಂಟಿನ್ ಘಾಂಟಿ
ಉರ್ದ್ಯೊ ಚ್ಯಾರ್ ವಾತಿ
ಜಳ್ತಿತ್ ಘಾಲ್ಯಾಂ ರಾತಿ.

2. ಬಿಲ್ಲುಚ್ಯಾ ಮಾತ್ಯಾರ್ ಕಾಪ್ಡಾಚಿ ಘಡಿ
ಬಿಲ್ಲೊ ವ್ಹೆತಾ ಪಲ್ತಡಿ
ಬಿಲ್ಲುಚ್ಯಾ ಮಾತ್ಯಾರ್ ಕುರ್ಲ್ಯಾಂಚಿ ಕಡಿ
ಬಿಲ್ಲೊ ವ್ಹೆತಾ ಪಲ್ತಡಿ
ಬುಲ್ಲು ತಾರ್ ಉಚಾರ್‌ಗೋ,
ಬುಲ್ಲು ತಾರ್ ಉಚಾರ್‌ ಗೋ.

3. ಆಕಯ್ ಪುಕಯ್
ಮ್ಹಾಳ್ಯಾರ್ ಬಸೊನ್
ಖೆಳಿಂ ಪಿಕಯ್
ವ್ಹಡ್ಲ್ಯಾ ಪೆಸ್ತಾಕ್ ಖಾಂವ್ಕ್ ಆಪಯ್.

4. ಶಿರಿಗಣಾಂ ಶಿಕ್‌ರೇ ಪುತಾ
ವ್ಹಡಾಂ ಗೆಲಿ ಸಯ್ರಿಕ್ ಯೆತಾ.

5. ದೊಲ್ ದೊಲ್ ದೊಲ್ಲ್ಯಾ
ಆಂಬ್ಯಾ ರೂಕ್ ಹಾಲ್ಲ್ಯಾ
ಆಂಬೆ ಪಡ್ಲೆ ಬುಡು ಬುಡು
ಬಾಳಾನ್ ಖೆಲೆ ಗೊಡು ಗೊಡು.

ಬಾಳಾಚ್ಯಾ ಭುರ್ಗ್ಯಾಂಕ್ ಹಾಸವ್ನ್ ಖೆಲೆಂವ್ಕ್

1. ತಿ ಭುರ್ಗ್ಯಾಕ್ ಲಾಯ್ತಾನಾ, ಖಾವಯ್ತಾನಾ, ಧಂಕ್ ಗೆಲ್ಯಾರ್, ಆಪ್ಪಾರೇ ತಳ್ಳೊ ಪರ್ತಾಲೊ ಮಾಡ್ ಪರ್ತಾಲೊ, ಮ್ಹಣ್ಲೆಂ.

ಭುರ್ಗಿಂ ಜೇಂವ್ಕ್ ಆಯ್ಕಾನಾಂತ್ ತರ್ ಶಿತ್ ಸೊಡ್ಲ್ಯಾಂಕ್ ವೊರ್ನ್ ನಾ ಮ್ಹಳ್ಯಾರ್ ವೆವೆಗ್ಗಿಂ ಆಂಬುಡ್ತಾತ್ ಆನಿ ಗೊಡ್ಯಾ ಗೊಡ್ಯಾ ವೊರ್ನಾಕ್ ರಾಕ್ತಾತ್.

ರಡ್ಚಾ ಭುರ್ಗ್ಯಾಂಕ್ ಫಟಂವ್ಕ್ ತುಕಾ ಪೆಪ್ಪೆ ಆಪವ್ನ್ ವ್ಹರ್ತಾಂ ಮ್ಹಣ್ತಾನಾ ರಡೊಂಕ್ ತಯಾರ್ ಜಾಲ್ಲ್ಯಾ ರಡ್ಕುರ್ಯಾಂಕ್ ಪೀಟ್ ಪುಗ್ಲಾಂ ಆತ್ತಾಂ ವೊತ್ತಾ, ಜಾಂಯ್ ಚುಂಯ್ ಪೊಳೆ ಬಾಜ್ಯಾಂ, ಧಾಟ್ ಜಾಲ್ಯಾರ್ ಪೊಳೆ, ಪಾತಾಳ್ ಜಾಲ್ಯಾರ್ ಪಾನ್ವಾಳೆ ಬಾಜ್ಯಾಂ ಮ್ಹಣ್ತಾನಾ ಭುರ್ಗಿಂ ಹಾಸ್ತಾ.

ಆಯ್ಕಾನಾ ಜಾಲ್ಯಾರ್ ಕೊಂಡ್ಡಾಟ್ಕಾನ್ ಕುಸೊನ್ ಗೆಲಾಂ ಮ್ಹಳ್ಯಾರ್ ಜಾಲೆಂ. ಕೊಂಡ್ಡಾಟ್ಕಾನ್ ಮಾತ್ ಚಡ್ಲಾಯ್, ಕೊಂಡ್ಡಾಟೊ ಕರ್ನ್ ಶಿಂಕ್ಯಾರ್ ಚಡಯ್ಲಾ ಅಶೆಯ್ ಮ್ಹಣ್ಲೆತ್.

1. ಭುರ್ಗ್ಯಾಂಕ್ ಜೆವ್ತಾನಾ-ಖಾತಾನಾ ಖೊಂಕ್ಲಿ ಆಯ್ಲ್ಯಾರ್ ರಾವಾಗೋ ಭುರ್ಗ್ಯಾಂನೊ ಆಮ್ಚೆಂ ಬಾಯ್/ಬಾಬು ಖೆಲೊಂಕ್ ಯೆತಾ. ಆಮ್ಚೆಂ ಭಾಂಗಾರ್ ಗುಡ್ಯಾರ್ ಬೆಣ್ಣಾಂ ಕಾಡುಂಕ್ ಯೆತಾ. ರಾವಾಗೊ ಭುರ್ಗ್ಯಾಂನೊ, ಮ್ಹಣ್ಲೆಂ.

2. ಭುರ್ಗ್ಯಾಂಕ್ ಆಪ್ಲ್ಯಾ ಆವಯ್ಚ್ಯಾ ಚಲನಾಚೆರ್ ಕೆದಾಳಾರೀ ದೊಳೊ ಆಸ್ತಾ. ಆವಯ್ನ್ ಇಲ್ಲೆಶೆಂ ತೋಂಡ್ ಹಾಲಯ್ಲ್ಯಾರೀ ಮಾಂಯ್ ತುಂ ಕಾಲೆಂ

ಖಾತಾಯ್ ಮ್ಹಣ್ ವಿಚಾರ್ತಾನಾ ಆವಯ್ ಬೆಚಾರಾಯೆರ್ ಕಾಮಾಚಾ ಗಡ್ಬಡೆರ್ ಆಸ್ಲಾರ್ ಖಾತಾಂ ದೋನ್ ದೊಳ್ಕಾಂತೊ ಏಕ್ ದೊಳೊ.

3. ಉಲಯಿಲ್ಲಾ ಉತ್ರಾಕ್ ಉಟ್ಟಾಂ ಬಸ್ತಾನಾ ರಡ್ಚಾ ಬುರ್ಕ್ಕಾಂಕ್ ಮೆಣಾಚಿ ಬಾವ್ಲಿ, ವ ಬೀಣೆ ಬೆಲ್ಲಾ ಘಡಿಯೆನ್ ಖಡ್ತಾ

4. ಲಜೆನ್ ದೊಡ್ಚಾ ಭುರ್ಕ್ಕಾಂಕ್ ಲಜೆಚಿ ಕಾಂಟಿ, ಶೇಲೆ ದುಗ್ಗು ವ್ಹಯ್ ದವರ್ಕ್ಕಾರ್ ಮೂಯ್ ವ್ಹರಾತ್ ಮ್ಹಣ್ ಜೊಗಾಸಾಣೆನ್ ಜಾಗ್ರುತ್ಕಾಯೆನ್ ಸಾಂಬಾಳ್ಚಾ ಭುರ್ಕ್ಕಾಂಕ್ ಮ್ಹಣ್ತಾತ್.

5. ಬಾಳ್ಕಾಂಚೆ ದೋನೀ ಹಾತಾ ತಾಳ್ಕೆ ಲಾಗಿಂ ಧರ್ನ್ ಬೊಬೆ ಭಾಜ್ ಮ್ಹಣ್ ಬಡಯ್ಲಾರ್ ಬಾಳ್ಕಿಂ ಹಾಸ್ತಾತ್.

6. ಕೊಣೀ ವ್ಹಡಿಲಾಂ ಆಯ್ಲಾ ಕೂಡ್ಲೆ ಬೆಸಾಂವ್ ಮಾಗ್ಚಾ ಬಾಳಾಂಕ್ ಪಾತೊಳಿ ಜೊಡ್ಲಿ ಜೊಡ್ತಾ ಎಕ್‌ಚ್ಚ್ ಭುರ್ಗಿಂ ಆಸ್ಲಾರ್ ಭಿಯಾಕ್ ಆನಿ ಬಾತಾಕ್ ಎಕ್ಲೊಚ್ಚ್ ಎಕ್ಲೆಚ್ಚ್.

7. ಭುರ್ಕ್ಕಾಂಕ್ ಕಾಮಾಂ ಸಾಂಗೊನ್ ವೆಗ್ಗಿಂ ಕರಿನಾ ತರ್ ತೂಂ ಯೆತಾನಾ ಉಜ್ವಾಡ್ತಾ ಭುರ್ಗಿಂ ಜಿಂವೆಕ್ ರಡ್ತಾನಾ ಆವಯ್ ದಿಸಾನಾ ಜಾಲ್ಯಾರ್ ಖಿಯಾ ಬಾಪಾಯ್ಕ್ ಉದಾಕ್ ವ್ಹರ್ನ್ ಗೆಲ್ಯಾರೀ ತುಜಿ ಆವಯ್.

8. ಆಂಬೊ ಖಾವ್ನ್ ಪಾರ್ ಹಾತಾಂತ್ ಧರ್ನ್ ಮುನ್ನಿ ಮ್ಹಣ್ ಆಪಯ್ತಾನಾ ಭುರ್ಗಿಂ ವೆಗ್ಗಿಂ ವೋ ಮ್ಹಣ್ತಾತ್. ಪಾರಿ ಪಾಟ್ಲ್ಯಾನ್ ವ್ಹಚ್ ಮ್ಹಣ್ಲೆಂ. ತಕ್ಷಣಾ ಸೂಂಬೆ ಮ್ಹಣಾಜಾಯ್. ನಾ ತರ್ ಪಾರಿ ಪಾಟ್ಲ್ಯಾನ್ ಗೆಲ್ಯಾಕ್ ತುಜ್ಯಾ ಘೊವಾಕ್ ವಿಕುನ್ ಸಾಂಬಾಳ್ ದಿ ಮ್ಹಣ್ ಹೆರಾಂನಿ ಭುರ್ಕ್ಕಾಂಚ್ಯಾ ಪಾಡ್ತೆನ್ ಜಾಪ್ ದಿಂವ್ಚಿ ಆಸ್ತಾ.

9. ಆದಿಂ ಘರಾಂತ್ ಕಾಳೊಕ್ ಪಡ್ತಚ್ಚ್ ಆಮೊರೆಚಿ ಘಾಂಟ್ ಜಾತಾನಾಂಚ್ ದಿವೊ ಪೆಟಂವೊ ಆಸ್‌ಲೊ. ತವಳ್ ಎಕ್‌ಚ್ಚ್ ಪಾವ್ಲಿಂ ಘರಾಂತ್ ಉಜ್ವಾಡ್ ಜಾತಾನಾ

ಗ್ಲೇಡಿಸ್ ರೇಗೊ

ಆಲೆಲೊ ಬಿಲೆಲೊ ದಿವ್ಯಾಚ್ಯಾ ಉಜ್ವಾಡಾಕ್ ಬಾಳಾಚ್ಯಾ ಕಪಾಲಾಕ್ ಕುಚಿಲೊ ಕರ್ತಾಲಿಂ.

10. ಬಾಳ್ಯಾಂನಿ ಶಿಂಕೊ ಕಾಡ್ತಾನಾ ಆಕೂಶ್ಯೊ ಊಶ್ಯೊ ಕೆಲ್ಯಾರ್ ಬಾಳ್ಯಾಂಕ್ ಭಾರೀ ಖುಶಿ ಜಾತಾ.

ಹ್ಯಾ ಸರ್ವ್ ಉತ್ರಾಂನಿ ಆವಯ್ ಬಾಳ್ಯಾಂ-ಭುರ್ಗ್ಯಾಂಕ್ ಹಾಸಂವ್ಚೆಂ ಪ್ರಯತನ್ ಕರ್ತಾ.

ರಡ್ಚಾ ಭುರ್ಗ್ಯಾಂಕ್ ಬೊಳಾಯ್ತಾನಾ ಆಯಿಲ್ಲೊ ಗೆಲೊಗೀ ಪುತಾ, ಖಿಂಚ್ಯಾನ್ ಗೆಲೊ. ತವಳ್ ಬುರ್ಗೊಂ ಗುಸ್ಪಡೊನ್ ಸೊಧುಂಕ್ ಸುರು ಕರ್ತಾ. ಅಳೇ ತೆಣೆ ಗೆಲೊ ಹೆಣೆ ಗೆಲೊ ಮ್ಹಣ್ತಾನಾ ರಾಗ್ ವಿಸ್ರೊನ್ ಸೊಧ್ನಾಂ ಕರ್ತಾ.

ಭುರ್ಗ್ಯಾಂಚ್ಯಾ ಬೊಟಾಂಚ್ಯಾ ಖೆಳಾಕ್

ಕಿನ್ನಿ ಬೊಟ್-ಕಿರಂಗಳ್

ಮೊದಿಯೆ ಬೊಟ್-

ಮಧ್ಲೆಂ ಬೊಟ್-ನಡು ಬೆಟ್ಟು

ದಾಕವ್ಣೆ ಬೊಟ್- ತೊರ್ ಬೆಟ್ಟು

ಕೊಂಬ್ಲು ಬೊಟ್- ಹೆಬ್ಬೆಟ್ಟು

ಬಾಳ್ಯಾಂನಿ ನಿದೆಂತ್ ಹಾಸ್ಚೆಂ, ಥೊಡೆ ಪಾವ್ಪಿಂ ರಡ್ಚೆಂ ತುಮಿ ಪಳೆಲಾಂ ಜಾಂವ್ಕ್ ಪುರೊ. ಆಚಾರ್-ವಿಚಾರಾಂ ಪರ್ಮಾಣೆಂ ಬಾಳ್ ಆಂಜ್ ಭಂಡ್ವ್ಯಾಂ ಲಾಗಿಂ ಖೆಳ್ತಾ ಜೆಜುಲಾಗಿಂ ಉಲಯ್ತಾ, ಮರಿಯೆ ಉಸ್ಕಾರ್ ಧಲ್ತಾ ಮ್ಹಣ್ತಾತ್. ಪುಣ್ ವಯ್ಣಾನಿಕ್ ದೃಷ್ಟೆನ್ ಆವಯ್ಚೊ ಮೋಗ್ ಆನಿ ಗಾನಾಂಚ್ ಹಾಕಾ ಕಾರಣ್. ಕಶೆಂ ಆಮಿ ದಿಸಾ ಮಧೆಂ ಘಡ್ಲ್ಲಿಂ, ಚಿಂತ್ಲ್ಲಿಂ ಘಡಿತಾಂ ರಾತ್ಚಾ ಸ್ವಪ್ನಾಂನಿ ದೆಖ್ತಾಂವ್ ತ್ಯಾಚ್ ಪರಿಂ ಬಾಳಾಂಯ್. ತಾಂಕಾಂ ಉಲಂವ್ಕ್ ಕಳಾನಾ ಜಾಂವ್ಕ್ ಪುರೊ. ಮಂದ್ವಾಶಿರೊ ತಾಂಚ್ಯೊ ಬರೊಚ್ಚ್ ಚಾಪ್ ಆಸ್ತಾತ್. ಸ್ವಪ್ನಾಂತ್ ಬಾಳ್ಕಿಂ ಆವಯ್ಚೊ ಮೋಗ್, ಚೀಂವ್, ಊಬ್ ತಿಚೊ ಮಧುರ್

ತಾಳೊ ಚಿಂತ್ತಾತ್. ಸರ್ವ್ ಮಾಲಿಶ್ ಕರ್ನ್, ಆವಯ್ಚ್ಚಿ ವೆಂಗೆ ಧಾವ್ನ್
ಹಾಂತುಳ್ಳಾರ್ ದವರ್ತಾನಾ ನಿದೆಚ್ಯಾ ಬಳಾರ್ ಭುರ್ಗೆಂ ರಡಾನಾ ಜಾಲ್ಯಾರೀ
ಚಿಂತ್ನಾಂನಿ ಕಾಳ್ಜಾಂತ್ ಭುರ್ಗೆಂ ದುಖ್ತಾ ಜಾಲ್ಲ್ಯಾನ್ ಸ್ವಪ್ನಾಂತ್ ರಡ್‌ಲ್ಲ್ಯಾಬರಿ
ಕರ್ಚೆಂ ಮ್ಹಳ್ಳೆಂ ಖಂಡಿತ್.

ಬಾಳ್ ಚಲೊಂಕ್ ಶಿಕ್ತಾ

ದಿಮ್ಮುರೆಂ ವ್ಹೆಚೆಂ ಬಾಳ್, ಹಳೊ ಉಬಾರಾಯೆಚ್ಯಾ ವಸ್ತುಂಕ್ ಧರ್ನ್ ಎಕೇಕ್
ಮೇಟ್ ಕಾಡ್ತಾ. ತಿಂಚ್ಚ್ ಮೆಟಾಂ ಹಾತ್ ಸೊಡ್ನ್ ಕಾಡುಂಕ್ ಶಿಕ್ತಾನಾ ಆವಯ್-
ಬಾಪುಯ್ ಬಾಳಾಚಾ ಹಾತಾಕ್ ಧರ್ನ್ ಮೆಟಾಂ ಕಾಡುಂಕ್ ಶಿಕಯ್ತಾತ್.

ಚೆಲೊ ಚೆಲೊರೇ ಪುತಾ

ಚೆಲೊ ಚೆಲೊರೇ

ಬಾಳ್ ಚಲ್ತಾ ಪಾಂಯಾಂನಿ

ತಾಕಾ ದೆಖ್ಲೊ ರಾಯಾಂನಿ,

ಚೆಲ್ಚೆಂ ಸೊಡ್ನ್ ಆಳ್ವಾಯ್ ಕರ್ನ್ ಬಸ್ತಾನಾ,

ಬಾಳಾ ಬಾಳಾ ರಾಯಾ

ಕಾಂಟೊ ತೊಪ್ಲೊ ಪಾಯಾ

ಬಾಳಾಚಾ ಮಾಮಾಕ್ ಆಪಯಾ

ಪಾಂಯಾಚೊ ಕಾಂಟೊ ಕಾಡಿಯಾ.

ಚೆಲೊ ಚೆಲೊರೇ ಬಾಳಾ ಚೆಲೊ ಚೆಲೊರೇ.

ಏಕ್ ಪಾಯ್ ಹಾಲಯ್ತಾ ಬಾಯ್

ಮಾಮಾಗೆಲ್ಯಾ ವಾಟೆ ಚಲೊತಾ

ಚೆಲೊ ಚೆಲೊರೇ ಬಾಳಾ ಚೆಲೊ ಚೆಲೊರೇ.

ಏಕ್ ಪಾಯ್ ಹಾಲಯ್ತಾ ಬಾಯ್

ಆಜ್ಯಾಳಾ ವಾಟೆ ಚಲೊತಾ

ಗ್ಲೇಡಿಸ್ ರೇಗೊ

ಚಲ್ತಾಂ ಚಲ್ತಾಂ ಚಲೊಲೆಂ ಬಾಳ್
ವಾಟೆರ್ ಧಕೊಲೆಂ.

ಮೊಗಾಚ್ಯಾ ಆಬಾನ್ ತಿಕಾ ಉಕಲ್ನ್ ಹಾಡಿಲೆಂ
ಚಲ್ತಾಂ ಚಲ್ತಾಂ ಚಲೊಲೆಂ ಬಾಳ್ ವಾಟೆರ್ ಧಕೊಲೆಂ
ಮೊಗಾಚಾ ಮಾಮಾನ್ ತಿಕಾ ರಥರ್ ಬಸಯ್ಲೆಂ.

ಬಾಳೈಂ ತೋಂಡ್ ಪಳೆವ್ನ್ ಹಾಸ್ತಾ
ಕುಶಿಕ್ ಪಡ್ತಾ, ಕೂಸ್ ಪರ್ತಿತಾ.
ವೊಮ್ಮೆಂ ಪಡ್ತಾ, ಸೊಂಡಿ ದಾಡಾಯ್ತಾ
ಪೊಟ್ ವೊಡ್ತಾ, ದೊಂಪ್ರಾಂನಿ ಚಲ್ತಾ, ಎಕೇಕ್ ಮೇಟ್ ಕಾಡ್ತಾ
ಧರ್ನ್ ಉಭೆ ರಾವ್ತಾ, ಹಾಂ, ಹೂಂ, ಮಾಂ, ಮಿ ಮ್ಹಣ್ತಾ,
ಬಾಳೈಂ ಚಕಾ ಚಕಾ ಚಲ್ತಾ.
ಪಡ್ತಾ, ಉಡ್ತಾ, ಚಲ್ತಾ.

ಆದಿಂ ಸಾಂಜೆಚೊ ಕಾಳೊಕ್ ಪಡೊನ್ ಯೆತಾನಾ ಇಗರ್ಜೆಂತ್ ಆಮೊರೆಚಿ
ಘಾಂಟ್ ವಾಜ್ತಾನಾ ಘರಾಂನಿ ಸುಂರೆಲ್ ತೆಲಾಚೊ ದಿವೊ ಜಳಯ್ತಾಲಿಂ.
ಕಾಳೊಕ್ ಜಾತಾನಾ ಬಾಳೈಂ ಕೆದಾಳಾಯ್ ರಡ್ಲೆಂ ಸುರು ಕರ್ತಾ ಭುಕೆಕ್ ನಿದೆಕ್
ಹಿಂವ್ ಖಾತಾ ತೆಂ ಜಾತಾ ಹೆಂ ಜಾತಾ ಮ್ಹಣ್ ತ್ಯಾ ವೆಳಾರ್ ಭುರ್ಗ್ಯಾಂಕ್
ಬೊಳಾಂವ್ಕ್ ಉಸ್ಕಾರ್ ಬಸವ್ನ್ ಆವಯ್ಚಿಂ ಪಾಂಚ್‌ಯೀ ಬೊಟಾ-ಪೊಂತಾಂ
ಎಕ್ಟಾವ್ನ್ ಬಾಳ್ಯಾಚ್ಯಾ ಕಪಾಲಾಕ್, ಗಾಲಾಂಕ್, ಖಾಡ್ಕೆಕ್ ಧಾಂಬ್ಚಿಂ ಆನಿ

“ಆಲೆಲ್ಯೊ ಬಿಲೆಲ್ಯೊ
ದಿವ್ಯಾಚ್ಯಾ ಉಜ್ವಾಡಾಕ್
ಬಾಬುಚ್ಯಾ ಕಪಾಲಾಕ್ ಕುಚಿಲ್ಯೊ.” ಮ್ಹಣ್ಲೆಂ.
ತವಳ್ ಬಾಳೈಂ ಕಿಲ ಕಿಲ ಕರ್ನ್ ಕಿಡ್ಕಿಡೊನ್ ಹಾಸ್ತಾ.

ಭುರ್ಗಾಂಚಿ ದೀಷ್ಟ್ ಕಾಡ್ಲಿ ರೀತ್

ಭುರ್ಗಾಂನಿ ಸಳ್ ಕರ್ನ್, ಸಗ್ಳೊ ದೀಸ್ ರಡ್ಲ್ಯಾರ್ ತಾಂಕಾಂ ದೀಷ್ಟ್ ಲಾಗ್ಲ್ಯಾ ಮ್ಹಳ್ಳಿ ಏಕ್ ಪಾತ್ಯೆಣಿ ಜಾವ್ನಾಸ್ಲೆಲಿ ಆದ್ಲ್ಯಾ ಮನ್ಶಾಂಚಿ. ಪಯ್ಲೆಂ ತಾಂಕಾಂ ಭುರ್ಗಾಂ ಪಿಡೆಚಿ ಗುಳಿ ದಿತಾತ್, ಗುಳಿ ದೀವ್ನ್ಯಾಯಿ ಕಾಂಯ್ ಫಾಯ್ದಾಕ್ ಪಡಾನಾ ಜಾಲ್ಯಾರ್ ಹಾತಾಂತ್ ಮಿರ್ಗಾಂಗೆಚಿ ತೀನ್ ದೇಂಟ್, ಉಗಯ್ತಾನಾ ಝಡ್ಲೆ ಥೊಡೆ ಕೇಸ್, ಇಲ್ಲೆಂ ಸಸಾಂವ್, ಲೊಸ್ಣಿಚಿಂ ಸರ್ಲಾಂ, ಥೊಡೆಂ ಮೀಟ್ ಹಾತಾಚೆ ಮುಟಿಂತ್ ಧರ್ನ್ (ಥೊಡಿಂ ಪೊಡ್ಲಿ ಮ್ಹಳ್ಳಿ ಏಕ್ ವಸ್ತ್ ವಕ್ತಾಚ್ಯಾ ಆಂಗ್ಡಿಂನಿ ಮೆಳ್ತಾ ಲ್ಹಾನ್ಲೊ ಕುಡ್ಲೊಯಿ ಘಾಲ್ತಾತ್.)

ಮೆಲ್ಲ್ಯಾಂಚೆ ದೊಳೆ

ಜೀವ್ ಆಸ್ಲಾಂಚೆ ದೊಳೆ

ಮಾಜಾಚೆ ದೊಳೆ, ಪೆಟಾಚೆ ದೊಳೆ

ಆಯಿಲ್ಯಾಂಚೆ ದೊಳೆ, ಗೆಲ್ಯಾಂಚೆ ದೊಳೆ

ತಾಚೆ ದೊಳೆ ಹಾಚೆ ದೊಳೆ

ಮ್ಹಳ್ಳಾರ್ ತ್ಯಾ ದಿಸಾ ಮಧೆಂ ಕೊಣೆ ಪುರಾ ಬಾಳ್ಕಾಚೆರ್ ನದರ್ ಘಾಲ್ಯಾ ತಾಂಚಿಂ ಪೂರಾಂ ನಾಂವಾಂ ಕಾಡ್ತಾತ್. ಅಶೆಂ ಮ್ಹಣ್ತಾಂ ಮ್ಹಣ್ತಾಂ ಬಾಳ್ಕಾ ನಂವ್ತಿ ದೀಷ್ಟ್ ಕಾಡ್ಲೊ ಸಾಂಬಾರ್ ಭರ್ಲೆಲಿ ಮೂಟ್ ಭಂವಾಡೊ ಕಾಡ್ಲಿ. ಉಪ್ರಾಂತ್ ಬಾಳ್ಕಾಚ್ಯಾ ಕುಡಿ-ಮಾತ್ಯಾ ಸಮೇತ್ ಲಾಂಬಾಯೆಕ್ ಮಿರ್ಸಾಚೊ ಗುರ್ತ್ ಕಾಡ್ನ್, (ತ್ಯಾಚ್ಚ್ ಹಾತಾನ್) ಹಾತಾ ಮುಟಿ ವಯ್ರ್ ತೀನ್ ಪಾವ್ಪಿಂ ಧು ಧು ಧು' ಕರ್ನ್ ಥಿಂಪಿ ಉಡವ್ನ್ ಪೆಟಾ ಉಜ್ಯಾಚೆ ರಾಂದ್ಲಿಕ್ ಉಡಂವ್ಚೆ.

ತವಳ್ ಮೀಟ್, ಲೊಸುಣೆಚಿಂ ಸರ್ಲಾಂ ಪಟ ಪಟ ಫುಟಾನಾ ದೀಷ್ಟ್ ಕಾಲ್ಲ್ಯಾಂಚೆ ದೊಳೆಚ್ಚ್ ಪುಟಾತ್ ಮ್ಹಳ್ಳಾ ಇತ್ಲೊ ಸಂತೊಸ್. ತೊ ಪೊಡ್ಲೆ ಉಡ್ಲೊ ಉಜ್ಯಾಂತ್ ಝಳ್ತಾನಾ ಮಾತ್ ತಾಂತುನ್ ಕರ್ಪೂರಾಚೊ ಸತ್ವ್ ಕಸ್ಲಾನ್ ಲಾಸ್ಲೆ ಇಂಗೈ ಗೊಬೊರ್ ಆನಿ ಮಾತ್ತಿ ಗೊಬೊರ್ ಪೂರಾ

ಗ್ಲೇಡಿಸ್ ರೇಗೊ

ಚಿಡ್ಕೊನ್ ರಾವ್‌ಲ್ಪಾನ್ ಕಸಲೊ ತರೀ ಏಕ್ ಆಕಾರ್ ಮಂಡೊನ್ ರಾವ್ತಾ. ಹೆ ಆಚಾರ್ ಪಾಳ್ವಾ ಸ್ತ್ರೀಯಾಂನಿ ಹ್ಯಾ ಆಕಾರಾಕ್ ದುಭಾವ್ ಆಸ್‌ಲ್ಲ್ಯಾ ಕೊಣಾಯ್ಚೆಂಯ್ ನಾಂವ್ ಸಾಂಗೊನ್ ತಾಚೆಂಚ್ ರೂಪ್ ಸಾರ್ಕೆಂ ದಿಸ್ತಾ, ತಾಚೆಚ್ ದೀಷ್ಟ್ ಲಾಗ್ಲ್ಯಾ, ಹಾಚೆಚ್ ದೀಷ್ಟ್ ಲಾಗ್ಲ್ಯಾ ಮ್ಹಣ್ಲೆಂ.

ಭುರ್ಗ್ಗಾಂಚೊ ಆಂಯ್ಚೊ ಕಾಡ್ಲಿ ರೀತ್

ಬಾಳ್ಕಾಚ್ಯಾ ಪೊಟಾಂತ್ ಪೊಣ್ಣಾಣಿ ಆಸ್‌ಲ್ಲ್ಯಾಬರಿ ಆಂಗ್ ಪೊಳಾವ್ನ್ ಬಾಳ್ಕೆಂ ರಡ್ತಾ ಜಾಲ್ಯಾರ್ ಸುಕೊ ರಿಂಗೊ ತಾಳ್ಕಾ ಹಾತಾರ್ ತೊಂಡಾಂತ್ಲೆಂ ಥಿಂಪಿಯೆನ್ ಚಿಡ್ಕುನ್, ಲೊಳವ್ನ್, ತಾಚೆ ಥಾವ್ನ್ ಭಾಯ್ರ್ ಸರ್‌ಲ್ಲೊ ಫೆಂಡ್ ಬೊಂಬ್ಲೆಚ್ಯಾ ಭಂವ್ತಣಿ ಪುಸ್ತಾತ್. ಬಾಳ್ಕಾಕ್ ಪೊಡ್ಕಾಣೆಕ್ ಕರ್ಚೆತ್ ಜಾಲ್ಲಿಂ ವಕ್ತಾಂ ಪೂರಾ ಕರ್ನೆಯೀ ಪೊಡ್ಕಾಣಿ ಜರ್ತರ್ ರಾವಾನಾ ಬಾಳ್ಕಾಕ್ ಆಂಯ್ಚೊಚ್ ಪಡ್ಲಾ ಮ್ಹಣ್ ಖರೆಂ ಕರ್ತಾತ್ ಮಾಲ್ಗಡಿಂ. ಆಂಯ್ಚೊ ತೊ ಮನ್ಯಾಚೊಯ್ ಜಾತಾ, ಸುಣ್ಯಾ-ಮಾಜ್ರಾಂಚೊಯ್ ಜಾತಾ. ಬಾಳ್ಕಾಚ್ಯಾ ಜೆವ್ಣಾಂತ್ಲೆ ವಾ ದುಧಾಂತ್ಲೆಂ ಥೊಡೆಂ ಉಸ್ತೆಂ ಉರವ್ನ್ ಎಕಾ ಚೆಂಬ್ಪಾಂತ್ ಇಲ್ಲೊ ನೀಸ್ ಘಾಲ್ನ್ ಮುಖಾಡ್ಯಾರ್ ದೋನ್ ಕುಡ್ಕೆ ಸಾರ್ಲಿ ಮುಂಟ್ಯಾಚೆ ಹಿರ್ ಚ್ಯಾರ್ ಕೊನ್ಯೆ ಕರ್ನ್ ಬಾಗಾವ್ನ್, ಲುಗ್ವಾಚ್ಯೊ ವಾತಿ ತೆಲಾಂತ್ ಬುಡವ್ನ್ ಭಿಜವ್ನ್, ಪೊಂತಾಂಕ್ ಉಚೊ ದೀವ್ನ್ ಬಾಗ್ವಾಲ್ಲ್ಯಾ ಹಿರಾಂಕ್ ಮಿವವ್ನ್ ದವರ್ಚೊ. ಆನಿ ತೊ ಚೆಂಬು ಬಾಳ್ಕಾಚ್ಯಾ ಪೊಟಾಚ್ಯಾ ವಯ್ರ್ ಥಾವ್ನ್ ಸಕಯ್ ಆನಿ ಭಂವ್ತಣಿ ವೊಡ್ನ್ ವಾಟ್ಲೆಂತ್ಲ್ಯಾ ಉಷ್ಟಾಕ್ ಚೆಂಬು ಬಾಗಾವ್ನ್ ಖಾಲಿ ಕರ್ಚೊ, ಆನಿ ತೆಂ ತೊರಾಪಿಲ್ಲೆಂ ಉಷ್ಟೆಂ ತೀನ್ ವಾಟೊ ಕುಡ್ಕೊಂಚ್ಯಾ ಕಡೆನ್ ಉಡಂವ್ಚೆಂ. ಪಯಿಲ್ಲ್ಯಾ ದಿಸಾ ಅಶೆಂ ಕರ್ತಾನಾ ಬಾಳ್ಕಾಕ್ ಸಮಧಾನ್ ಭಗ್ಲ್ಯಾರ್ ಭುರ್ಗ್ಗಾರ್ ದುಸ್ರ್ಯಾ ಆನಿ ತಿಸ್ರ್ಯಾ ದಿಸಾಯೀ ಕರುಂಕ್ ಆಸಾ.

ಭುರ್ಗುಂಕ್ ಖೆಲಂವ್ಚಿಂ ಪದಾಂ

1. ಬಾಬು ಆಮ್ಚೊ ವಾಡಾಚೊ
ಬೊಬೊ ಮಾಗ್ತಾ ಗೊಡಾಚೊ
ಬಾಬು ಆಮ್ಚೊ ಗುಣಾಂಚೊ
ಬೊಬೊ ಮಾಗ್ತಾ ಚುನಾಚೊ
ಚಾಪ್ಪೊ ಬೊಬೊ ಜಾಯಿನಾ
ಗೊಡಾಚೊ ಬೊಬೊ ಖಾಯಿನಾ
ಆಂಗ್ಲಿ ಗೆಲ್ಲೊ ಬಾಬು ರಾಯ್
ಘರಾ ಯೆಂವ್ಕ್‌ಚ್ಚ್ ನಾ.
2. ಎಕಾ ಫುಲಾಚಿಂ ದೋನ್ ಫುಲಾಂ
ಬಾಳಾನ್ ಮೊಜ್ಯಾ ಮಾತೆಂ ಧುಲಾಂ
ಬಾಳ್ ಗೆಲಾಂ ಪೊವ್ಚೆ ಮುಳಾ
ಪೊವ್ಚಾಂ ಮೆಳ್ಳಿಂ, ಪೊಂದ್ರಾ-ಸೊಳಾ
ಪೊವ್ಚಾಂ ಮಾಳ್ ಬಾಳ್ ದಿಮ್ಮು ಜಾಲಾಂ
ಬಾಯೆಚೊ ನೊವ್ರೊ ನಾ ಘರಾ.
3. ಮಾಂಯ್ ಗೆಲ್ಯಾ ಭಾತಾಕ್
ಬಾಬ್ ಗೆಲಾ ಜೊತಾಕ್
ರಡಾನಾಕಾ ಬಾಳಾ
ಕೊಂಗ್ಲೆ ಭಾಜುನ್ ದಿತಾಂ
ಮಾಸಾಂ ಮಾಸಾಂ ಮ್ಹಾಕಾ
ಕರ್ಲಾಂ ಕರ್ಲಾಂ ತುಕಾ.

4. ಬಿಲ್ಲುಚ್ಯಾ ಮಾತ್ಯಾರ್ ಕಾಪ್ಪಾಚಿ ಗಡಿ
ಬಿಲ್ಲೊ ವ್ಹೆತಾ ನಂಯ್ ಪಲ್ಲೊಡಿ
ಬಿಲ್ಲುಚ್ಯಾ ಮಾತ್ಯಾರ್ ಕುರ್ಲ್ಯಾಂಚಿ ಕಡಿ
ಬಿಲ್ಲು ವ್ಹೆತಾ ನಂಯ್ ಪಲ್ಲೊಡಿ.

ಬೀಲ್ ಬೀಲ್ ಮಾಜಾರ್.
ಬೀಲ್ ಬೀಲ್ ಮಾಜಾರ್
ಫಾಲ್ಯಾಂ ತುಕಾ ಕಾಜಾರ್
ಬೀಲ್ ಬೀಲ್ ಮಾಜ್ರಾ
ಮ್ಹಾಕಾ ವ್ಹಚೊಂಕ್ ಸೆಜ್ರಾ
ಸೆಜ್ರಾಚಿಂ ಭುರ್ಗಿಂ ಮಾರ್ತಿತ್
ಪೊಂಡ್ ಕಾಡ್ನ್ ಪುರ್ತಿತ್.

ಸಾವೊಂತ್ ರುಕಾ-ರುಡಾಂಚ್ಯಾ ಮುಳಾಂನಿ. ಬಾರೀಕ್ ಪಿಟಾ ಸಾರ್ಕೆ
ಮಾತಿಯೆಂತ್ ಥೊಡೆ ಪಾವ್ವಿಂ ಥಂಯ್ ಥಂಯ್ ಚಲಿಯೆಚ್ಯಾ ಮಾಸಾಳ್
ಗಾಲಾಚೆರ್ ಪಡ್ವಾ ಪೊಂಡ್ಕುಲಾಬರಿ ದಿಸ್ಚೆ ಪೊಂಡ್ಕುಲ್ ಗಿಮಾಂತ್ಲೆ ಸುಕೆ
ಮಾತಿಯೆರ್ ಹಿತ್ಲಾಂನಿ ಖೆಳ್ಚಾ ಭುರ್ಲ್ಯಾಂಕ್ ಪಳೆಂವ್ಕ್ ಮೆಳ್ತಾತ್. ತ್ಯಾ
ಪೊಂಡ್ಕುಲಾಂನಿ ಬಿಕುಂಡಾ ಆಕಾರಾಚ್ಯೊ ಆನಿ ತ್ಯಾಚ್ಚೊ ಗಾತ್ರಾಚ್ಯೊ ಮಾತಿಯೆ
ರಂಗಾಚ್ಯೊ ಜೀವಿ ಪಳೆಂವ್ಕ್ ಮೆಳ್ತಾತ್. ಭುರ್ಲ್ಯಾಂಕ್ ಹೆ ಪೊಂಡ್ಕುಲ್ ಉಸ್ತುನ್,
ತಾಂತ್ಲ್ಯಾ ಜೀವಿಂಕ್ ಖಾಲಿ ಕಾಡಿಯಾಂ ಪಟಾಂನಿ ಭರ್ಚೊ ಏಕ್ ಖೆಳ್.

ಹ್ಯಾ ಜೀವಿಂಕ್ ಭುರ್ಗಿಂ 'ಬೀಲ್ ಬೀಲ್ ಮಾಜಾರ್' ಮ್ಹಣ್ ವಳ್ಕಾತಾತ್.
(ಬಿಳಾಂತ್ಲೆಂ ಮಾಜಾರ್) ಹೆ ಪೊಂಡ್ಕುಲ್ ಉಸ್ತಿತಾನಾ ವಯ್ಲೆಂ ಪದ್ ಬೀಲ್
ಬೀಲ್ ಮಾಜಾರ್.... ಪರ್ತ್ಯಾನ್ ಪರ್ತ್ಯಾಂ ಮ್ಹಳ್ಳಾರ್ ಮಾತ್ ತ್ಯೊ ಲ್ಹಾನ್
ಲ್ಹಾನ್ ಜೀವಿ ಆಪೊಚ್ಚ್ ಸಾಕ್ರಿಫಿಸ್ (ಭುರ್ಲ್ಯಾಂಚ್ಯಾ ಖೆಳಾಂತ್ ಚಿಡ್ಕೊನ್
ಉಸ್ವಾಸ್ ಬಾಂಧುನ್ ಮೊರೊಂಕ್) ವಯ್ರ್ ಪಡ್ತಾತ್. ನಾ ತರ್ ಧರ್ತೆ
ಪಂದಾಕ್ಚ್ಚ್ ಮಾಯಾಕ್ ಜಾತಾತ್ ಮ್ಹಳ್ಳಿ ಪಾತ್ಯೆಣಿ.

ಥೊಡ್ಡಾ ಪ್ರದೇಶಾನಿ ಭುರ್ಗಿಂ ಹೆಂಚ್ ಪದ್ ಅಶೆಂ ಮ್ಹಣ್ತಾತ್:

ಬೀಲ್ ಬೀಲ್ ಮಾಜ್ರಾ
ವ್ಹಚಾನಾಕಾ ಸೇಜ್ರಾ
ಸೆಜ್ರಾಚಿಂ ಭುರ್ಗಿಂ ಮೆಳೊನ್
ಕರ್ತಿತ್ ತುಕಾ ಕಾಜಾರ್-ಕಾಬಾರ್.

ಭುರ್ಗ್ಯಾಂಚೆ ಪಿಡೆ ವಿಶಿಂ ಉತ್ರಾಂ

1. ಭುರ್ಗ್ಯಾಚೆ ತಾಳು ದೆಂವ್ಲ್ಯಾ.
2. ಭುರ್ಗ್ಯಾಕ್ ಪೊಟಾಂತ್ ಚಾಬ್ತಾ
3. ಭುರ್ಗ್ಯಾಕ್ ಧಂತ್ ಉಚಾಂಬಳ್ ಜಾಲ್ಯಾತ್
4. ಭುರ್ಗ್ಯಾಕ್ ಉಸ್ತುರೆಂ ಗೆಲಾಂ
5. ಭುರ್ಗ್ಯಾಕ್ ದಾಂತ್ ಯೆತಾತ್
6. ಭುರ್ಗಿಂ ಭಿಯೆಲಾಂ.
7. ಭುರ್ಗ್ಯಾಕ್ ಬುಬು ಜಾತಾ
8. ಭುರ್ಗಿಂ ಶೆಳಿನ್ ಪಿಕ್ಲಾಂ.
9. ಭುರ್ಗಿಂ ಕೊಂಡ್ಡಾಟ್ಯಾನ್ ಕುಸ್ಲಾಂ.
10. ಭುರ್ಗಿಂ ಮಾರ್ ಖಾವ್ನ್ ನಿದ್ಲಾಂ.

ಆದಿಂ ಎಕೆ ಆವಯ್ನ್ ಬಾಳಾಕ್ ಉಸ್ತ್ಯಾರ್ ನಿದಾವ್ನ್ ಸುತ್ ರೆವ್ಡಾ ಯ್ತಾನಾ
ಮ್ಹಣ್ಚೆಂ ಪದ್ ಹೆಂ -

ಜೆಜು ಬಾಳಾ ಸುಂದರಾ
ಹಾಂವೆ ಜಾಂವ್ಕ್ ತುಜೆಬರಿಂ
ತುಂ ಮ್ಹಾಕಾ ಕುಮೊಕ್ ಕರಿ, ಸುಂದರ್ ಬಾಳಾ,
ಹಾಂವೆ ಖೆಳ್ಚಾ ಶಿಕ್ಲಾ ವೆಳಾರಿ
ಮೆಸ್ತ್ರಿ ರಾವ್ ಮೊಜೆ ಮುಖಾರಿ

ಗ್ಲೇಡಿಸ್ ರೇಗೊ

ಹರ್ ಏಕ್ ಮೊಜಿ ಕರ್ನಿ, ಉತರ್
ಆಯ್ಕ್ ತುಂ ಮ್ಹಾಕಾ, ಸುಂದರ್ ಬಾಳಾ.

ಜೆಜು ಭುರ್ನೊ ಆಸ್ತಾನಾ
ಪುತಾ ಸರ್ವಿಂ ಬಸ್ತಾಲಿ ಆವಯ್
ಆಂಕ್ವಾರ್ ಮರಿ, ಸುಂದರ್ ಬಾಳಾ

ಸುತ್ ಕಾಪುಸ್ ಕಾಣ್ಲೆವ್ನ್
ಚಾರ್ಕಾ ರೊಜಾಚೆರಿ ಮರಿ
ಸುತ್ ವೊಳ್ಬಾಲಿ, ಸುಂದರ್ ಬಾಳಾ

ಆಗೇ ಭಯ್ಣಿ ಮರಿಯೆಚಿ
ದೇಖ್ ಪಾಳ್‌ಗೇ, ಕಾಪ್ಸಾನ್ ಸುತ್ ವೋಳ್‌ಗೇ,
ಪುರ್ವತೆ ವೆಳಾರಿ

ಚರ್ಕಾ ರೋಜ್ ಘುಂವ್ತಾ
ಬಾಳ್ ಮೊಜೊ ಖೆಳ್ತಾ
ಕಾಮ್ ಕರ್ನ್ ಜೊಡ್ಲಾರ್
ಘರ್ ಬಳ್ ಉರ್ತಾ.

ಭುರ್ಲ್ಯಾಂಚೆಂ ಉತ್ರಾಂ

ಬುಬು ಜಾತಾ

ಹಾಗು ಜಾತಾ

ಬುತು ಜಾತಾ

ಬುಶ್ಯಾ ಕರ್ತಾ

ರಡು ಕರ್ತಾ

ತಾತಿ ಕರ್ತಾ

ನಾನಿ ಜಾಯ್

ನಿದೆನ್ ಪಿಕ್ಕಾ
ನಾನಾ ಜಾಯ್
ಬೊಬೊ ಜಾಯ್
ಗೊಂಗೊ ಯೆತಾ
ಬಾಬುಕ್ ವೊತ್ತಾ
ರಡಾನಾಕಾ ಪುತಾ
ಬಾ ಕರ್ತಾ
ಕಾಣ್ಣೊಜಿ ಖಿಂಚೊ
ವೊಲ್ಲೊ ಕರ್ತಾ
ಕಿನ್ಯಾಳೊ
ಪಾರ್ಪೊಳ್ ಜಾಲಾ
ಧೊಶಿ ಕರ್ತಾ
ಲುಟಿ ಕರ್ತಾ,
ಪೊಕ್ರಿ ದೂಮ
ಮುನ್ನಾಯೊ ಕರ್ತಾ
ಸಳ್ ಕರ್ತಾ
ಲಾಳ್ ಗಳಯ್ತಾ
ಪಾವ್ಲಾಂ ಕಾಡ್ತಾ
ಗುಂಟಾಂ ಉದೆಲ್ಯಾಂತ್
ತಾಳು ದೆಂವ್ಲ್ಯಾ
ನಾಕ್ ವಾಂವ್ತಾ
ಕುತ್ನೊ ಚುಕ್ಲೊ ನಾ.
ದಂತ್ ಉಚಾಂಬಳ್ ಜಾಲ್ಯಾತ್.
ದಾಂತ್ ಯೆತಾತ್
ನೆಜ್ಜೊ ಖೊರ್ಚುತಾತ್.

ಗ್ಲೇಡಿಸ್ ರೇಗೊ

ರಡೊನ್ ಫಟಯ್ಯಾ

ಹಾಸೊನ್ ಫಟಯ್ಯಾ

ಗೊದ್ದೆಂ ಗೊದ್ದೆಂ ಉಲಯ್ಯಾ

ಬಮ್ಮಾಂ ಫಾಲ್ತಾ

ಪಾಪೊ ಹಾಡ್ಲಾ.

ಕೊಕೊ ಮೆಮೆಂ ಆಪ್ಲ್ ಕರ್

ಜೆಜು ಕೊಕೊ ದೀ, ಮೆಮೆ ದೀ, ಆಮ್ ಕರ್ತಾಂ

ದೇವ್ ಮಾಗ್

ಜೆಜೂ ಮ್ಹಾಕಾ ವೊಲ್ಲೊ ಕರ್

ಜೆಜೂ ಮ್ಹಾಕಾ ಬೊಲೋ ಭುಗ್ಗೊ ಕರ್

ಮಾಲ್ ಮ್ಹಾತಾರಿ

ಕಾನುನಾಂ ಕಾತರ್ತಾ

ತಾಂಕಾನಾತ್ಲಿಂ ಕಾಮಾಂ ಕಿತ್ಯಾಕ್

ಶಿಮ್ಮಿ ಉಕಲ್ಡ್ ಶೆಣ್ ಫಾಲುಂಕ್ ತಾಂಕಾನಾ.

ಭುರ್ಗೊಂ ಕಿತ್ಲೆಂ ಕುರೂಪಿ ಜಾಲ್ಯಾರೀ ಆವಯ್ಕ್ ತೆಂ ಸೊಭಿತ್ ಭುರ್ಗೊಂ.

ಖಾಣಾಕ್ ಚಡ್ ಆಂಗ್ಲಾಲಾಪ್ ಕರ್ತಾನಾ,

ಖೆಲ್ಲ್ಯಾಕ್ ಆಂಗ್ಲಾಲಾಪ್ ಚಡ್. ನ್ಹಾಲ್ಲ್ಯಾಕ್ ಚಿಕೊಲ್ ಚಡ್ ಮ್ಹಣ್ತಾತ್.

ಭುರ್ಗ್ಯಾಕ್ ಆಬಾ ಸಾಂಗಾತಾ ಖೆಳ್ಚೆಂ ಮ್ಹಳ್ಳಾರ್ ಬಾರೀ ಖುಶಿ. ಆಬ್ ಪುಣೀ ಸಾರ್ಕ್ಯಾ ಮುಡಾರ್ ನಾ ಜಾಲ್ಯಾರ್, “ಆಬಾ ಆಬಾ ಆಬಾ, ಆಬಾಚೆ ಗಾಂಡಿಕ್ ಚಾಬಾ” (ಯಾ ಭುರ್ಗ್ಯಾಕ್ ಏಕ್ ಖೆಳ್) ಮ್ಹಣ್ತಾನಾ ಆಬಾನ್ ನಾತ್ರಾಂಕ್ ಧಾಂವ್ಡಾವ್ನ್ ವ್ಹರ್ಚೆಂ.

ಭುರ್ಗ್ಯಾಂಕ್ ಸರಿ ಉತ್ರಾಂ

1. ತೋಂಡಾಂತ್ ಬೊಟ್ ಫಾಲ್ಯಾರ್ ಚಾಬೊಂಕ್ ಕಳಾನಾ

2. ಭುರ್ಗ್ಯಾಚೆ ದುಧಾಚೆ ದಾಂತ್ ರುಡೊಂಕ್ ನಾಂತ್.

3. ಭುರ್ರೊ ಕಿತೆಂ ವೊಮ್ಮೊ ಪಡೊನ್ ಗೂ ಖಾತಾಗೀ?
4. ಮಾಂಯ್ ಮಾಂಯ್ ಮ್ಹಣ್ ಪಾಲ್ವಾಕ್ ಉಮ್ಕಾಳ್ತಾ
5. ಭುರ್ರಿಂ ಭುರ್ರಿಂ ಮೆಳೊನ್ ಘರ್ ಹಾಲಯ್ತಾತ್
6. ಪಾಕ್ಯಾಚೆ ನಳೆ ಉಬಯ್ತಾತ್.
7. ಪಾಪ್ ಶಿತಾಚಿ ಉಂಡಿ ತೋಂಡಾಕ್ ದಿಲ್ಯಾರ್ ಗಿಳುಂಕ್ ಕಳಾನಾ.
8. ಭುರ್ರೆಂ ಕಿತೆಂ ಆಜೂನ್ ಮೊಮೊ ಖಾತಾಗೀ?
9. ಭುರ್ರೆಂ ಜಾಲ್ಯಾರ್ ಪಾಳ್ಳಾಂತ್ ನಿದಾವ್ನ್ ಧಲೊಯ್.

ಬಾಳ್ ಮೊಜೆಂ ಖೆಳ್ತಾ.

ವಯ್ಲೆ ಬಿದಿ

ಉಲ್ಕಾಕ್ ಉಲೊ ದೀವ್ನ್

ತಿಕಾ ಘರಾ ಹಾಡಿ.

ತುಕಾ ಕಿತೆಂ ಗುವಾ ಮುತಾಂತ್ ಲೊಳ್ವಿಂ ಭುರ್ರಿಂ ಆಸಾತ್ಲಿ?

ಭುರ್ರ್ಯಾಚೆಂ ಮೂರ್ಗ್‌ಚ್ಚ್ ನಾ

ದೊಳ್ಳಾಂಕ್ ಮಿರ್ಸಾಂಗ್ ಚೆಡ್ತಾ.

ಪಾಟಿಚೆಂ ಮೀಟ್ ಕಾಡ್ತಾಂ

ಪಾಟಿಕ್ ಆಡಾರ್ ವೊಡ್ತಾಂ

ಕಾನಾಂಚೊ ಧುಂವೊರ್ ಕಾಡ್ತಾಂ

ಕಾನ್ ಧರ್ನ್ ವೊಳಾಯ್ತಾಂ

ಮಾಂಡ್ಲ್ಯಾಕ್ ಕೂಟ್ ಘಾಲ್ತಾಂ

ಕಾನ್ಪಾಟ್ಕಾಚೊ ಉಜೊ ಕಾಡ್ತಾಂ

ಕುಲ್ಯಾರ್ ಬೇತ್ ವೊಡ್ತಾಂ

ಗಾಲ್ಪುಟಾಂ ಚೆಡ್ತಾಂ

ಪಾಟಿರ್ ಪೆಟ್ಲಿಂ ಚಡಯ್ತಾಂ.

ಪೊರ್ರೆಂ ಪಿಲ್ಕಾಟ್

ಗ್ಲೇಡಿಸ್ ರೇಗೊ

ನೆಣ್ಣಿಂ ಭುರ್ಗಿಂ ಆಂಜ್ಯಾಬರಿ
ಭುರ್ಗೆಂ ನಾತ್‌ಲ್ಲೆಂ ಕುಟಾಮ್ ದಿವೊ ನಾತ್‌ಲ್ಲಾ ಘರಾಬರಿ
ಭುರ್ಗಿಂ ಆಸ್‌ಲ್ಲಾ ಘರಾಂತ್ ವೇಳ್ ಗೆಲ್ಲೊಚ್ ಕಳಾನಾ
ಭುರ್ಗಿಂ ನಾತ್‌ಲ್ಲೆಂ ಘರ್ ನ್ಹಯ್.
ಭುರ್ಗಿಂಚ್ ಆಮ್ಚಿ ವ್ಹಡ್ ಗ್ರೇಸ್ತಕಾಯ್.
ಭುರ್ಗಿಂಚ್ ಆವಯ್-ಬಾಪಾಯ್ಚೆಂ ದಾಯ್ಜ್.
ಭುರ್ಗ್ಯಾಕ್ ಖಾಂದಾರ್ ಥಾಪುಡ್
ಭುರ್ಗ್ಯಾಚೆಂ ಪಾಳ್ಣೆಂ ಹಾಲಯ್
ಭುರ್ಗ್ಯಾಕ್ ಖೆಳೊಯ್
ಭುರ್ಗ್ಯಾಕ್ ಪಾಯಾರ್ ದೊಲೊಯ್
ಭುರ್ಗ್ಯಾಕ್ ಉಸ್ಕಾರ್ ನಿದಾಯ್
ಭುರ್ಗ್ಯಾಕ್ ರೊಂಪೊ ಕಾಡ್
ಭುರ್ಗ್ಯಾಕ್ ಥಾಪುಡ್ ನಿದಾಯ್
ಭುರ್ಗ್ಯಾಕ್ ಉಕಲ್ ಭಂವ್ಡಾಯ್
ಭುರ್ಗ್ಯಾಕ್ ಹಾಂಡ್ಯರ್ ಥಾಂಬೊಯ್
ಭುರ್ಗ್ಯಾಕ್ ಹಾತಾಕ್ ಧರ್ ನಾಚೊಯ್
ಭುರ್ಗ್ಯಾಕ್ ಪಾಸ್ಕೆಕ್ ನಿದಾಯ್.

ಭುರ್ಗ್ಯಾಂಚೊ ಉತ್ರಾಂ ಖೆಳ್

ಲಾಂಬ್ ತೆಂಕ್ಡಿ ಹಾಡ್‌ಗೋ ಚೆಡ್ವಾ
ಬಿಂಡಾಂ ಕಾಡುಯಾಂ(2)

ಬಿಂಡಾಂ ಕಾಡುಂಯಾ ಚೆಡ್ವಾಕ್
ಸೊಡ್ತಿ ಘಾಲುಂಯಾ (2)

ಆನಿ ಸೊಡ್ತಿ ಉಟ್‌ಲ್ಲಾ ಚೆಡ್ವಾಲಾಗಿಂ

ಕಾಜಾರ್ ಜಾವುಯಾಂ (2)

ಫಾರಾರ್ ಫಾರ್ ಜಾತಾಯ್ ರಾನಾಂತ್ (2)

ಆಂಗ್ಲಾಂತ್ ಪಡ್ಲೆಂ ವೊತ್ ಮ್ಹಣ್

ಸುಕಾತ್ ಫಾಲೆಂ ಭಾತ್ (2)

ಸೆಜಾರ್ಚಿಚೊ ಕೊಂಬ್ಲೊ ಯೇವ್ನ್

ಖಾತಾ ಮೊಜೆಂ ಭಾತ್ (2)

ಖಾತಾಯ್ ಜಾಲ್ಯಾರ್ ಖಾ ಕೊಂಬ್ಲ್ಯಾ

ಜಾಂವಯ್ ಕೊಂಬ್ಲೊ ಜಾ (2)

ಜಾಂವಯ್ ಕೊಂಬ್ಲೊ ಯೆತಾ ಮ್ಹಣ್

ಸನ್ನಾಂ ಕೆಲಿಂ ಸಾತ್ (2)

ತಾಂತ್ಲಿಂ ದೋನ್ ಖಿಯಾ ಗೆಲಿಂ ಮಾನಾ

ಆತಾಂ ಕಿತೆಂ ವಾಟ್?

ತರೊ ಕೊಂಬೊ ಮಾರ್ತೆಲಿಂ

ಮ್ಹಾತಾರ್ಯಾ ಘೊವಾ ವಾಡ್ತೆಲಿಂ

ಮ್ಹಾತಾರ್ಯಾ ಘೊವಾಕ್

ವ್ಹರ್ ಮೊಜ್ಯಾ ದೆವಾ

ತರ್ಖಾಟ್ಯಾ ಘೊವಾಚಿ ಕರ್ತೆಲಿಂ ಸೆವಾ.

1. ಉಟ್‌ರೇ ಆಳ್ಕಾ ಆನಿಕೇ ನಿದ್ಲಾಯ್
ದುಕ್ರಾಪರಿಂ ಲೊಳ್ತಾಯ್
ಉಟ್‌ರೇ ಆಳ್ಕಾ ಆನಿಕೇ ನಿದ್ಲಾಯ್
ದುಕ್ರಾಪರಿಂ ಲೊಳ್ತಾಯ್.

ಗ್ಲೇಡಿಸ್ ರೇಗೊ

ಸಕ್ಕಡೀ ಉಟೊನ್, ಕಾಮಾಕ್ ಗೆಲೆ
ಆನಿಕೀ ನಿದ್ಲಾಯ್. (2)

ದೀಸ್ ಮಾತ್ಯಾರ್ ಕಾವೈ ಪಾಕ್ಯಾರ್
ಆನಿಕೀ ನಿದ್ಲಾಯ್. (2)

ಊಟ್‌ರೇ ಆಳ್ವಾ ಆನಿಕೀ ನಿದ್ಲಾಯ್
ದುಕ್ರಾಪರಿಂ ಲೊಳ್ತಾಯ್ (2)

ಕುಂಕ್ಡಾಂ ರುಲಾಂತ್ ರೆಡೆ ಗಾದ್ಯಾಂತ್
ಆನಿಕೀ ನಿದ್ಲಾಯ್ (2)

ಸಕ್ಕಡೀ ಉಟೊನ್ ಕಾಮಾಕ್ ಗೆಲೆ
ಆನಿಕೀ ನಿದ್ಲಾಯ್ (2)

ಊಟ್‌ರೇ ಆಳ್ವಾ ಆನಿಕೀ ನಿದ್ಲಾಯ್
ದುಕ್ರಾಪರಿಂ ಲೊಳ್ತಾಯ್ (2)

ಉತ್ರಾಂ:-

ಪೊಟ್ ಭರ್ಲ್ಯಾರ್ ಗರೆ ಕೊಡು

ಕುಂಡೊ ಖೆಲ್ಲ್ಯಾಕ್ ಉಂಡ್ಯಾಚಿ ರೂಚ್ ಕಿತೆಂ ಕಳಿತ್.

ಕೊಲೊ ಧಾಕೊ ಆಂಬೊಟ್ ಮ್ಹಣಾ ಕಂಯ್.

ಖೆಲ್ಲ್ಯಾಕ್ ಆಂಗ್ಗಾಲಾಪ್ ಚಡ್, ನ್ಹಾಲ್ಲ್ಯಾಕ್ ಚಿಕೊಲ್ ಚಡ್.

ಏಕ್ - ಎಕ್ಲೊ - ಪಯಿಲೊ

ದೋನ್ - ದೋಗ್ - ದುಸ್ರೊ

ತೀನ್ - ತೇಗ್ - ತಿಸ್ರೊ

ಚ್ಯಾರ್ - ಚೊವ್ನ್ - ಚೊವ್ರೊ

ಪಾಂಚ್ - ಪಂಚ - ಪಾಂಚ್ವೊ

ಸ - ಸವೊ

ಸಾತ್	- ಸಾತ್ವೋ
ಆಟ್	- ಆಟ್ವೋ
ನೊವ್	- ನೊವೋ
ಧಾ	- ಧಾವೋ.

1. ಭುರ್ಗಿಂ ವ್ಹಡಾಂಕ್ ಶಿಕವ್ನ್ ಯೆತಿತ್.
 2. ಭುರ್ಗಿಂ ಆವಯ್ಕ್ ವಿಕುನ್ ಯೆತ್.
 3. ಆತಾಂಚಿಂ ಭುರ್ಗಿಂ ಜಲ್ಮಾತಾನಾ ಶಿಕೊನ್ ಯೆತಾತ್.
 4. ಆತಾಂಚಿಂ ಭುರ್ಗಿಂ ಆವಯ್ ಬಾಪಾಯ್ಕ್ ಶಿಕಯ್ತಾತ್.
 5. ಆತಾಂಚಿಂ ಭುರ್ಗಿಂ ಜಲ್ಮಾತಾನಾ ಪಾಟಿಂ ಪಳೆವ್ನ್ ಯೆತಾತ್.
 6. ಆತಾಂಚಿಂ ಭುರ್ಗಿಂ ತಾಂತಿಯಾಂತ್ ಆಸ್ತಾನಾಂಚ್ ಸಾದ್ ಘಾಲ್ತಾತ್.
 7. ಆತಾಂಚ್ಯಾ ಭುರ್ಗಾಂಕ್ ಆವಯ್-ಬಾಪಾಯ್ಚಿಂ ಗುಮಾನ್ ನಾ.
 8. ಆತಾಂಚಿಂ ಭುರ್ಗಿಂ ಆವಯ್ ಪೊಟಾಂತ್ ಆಸ್ತಾನಾಂಚ್ ಶಿಕ್ತಾತ್.
-

ಆಖೇರ್ ಕರ್ನಾ'ದಿಂ

ಹ್ಯಾ ಮೊಜ್ಯಾ ಜಾನ್‌ಪದ್ ಜಗೊವ್ಣೆಚಾ ವಾವ್ರಾ-ದಿವ್ಯಾಕ್ ಆಪ್ಲ್ಯಾ
ಉಗ್ಡಾಸಾ ಪುಂಜ್ಯಾಂತ್ಲೆಂ ತೇಲ್ ವೊತುನ್ ಆಧಾರ್ಲೊಲ್ಲೊ

ಮಾನೆಸ್ತಿನಿ ಆಸಾತ್:

ಶ್ರೀಮತಿ ಬ್ರಿಜಿಟ್ ಫೆರ್ನಾಂಡಿಸ್

ಶ್ರೀಮತಿ ಮಾರ್ಸೆಲಿನ್ ಕ್ರಾಸ್ತಾ

ಶ್ರೀಮತಿ ಕಾರ್ಮಿಣ್ ರೊಡ್ರಿಗಸ್

ಶ್ರೀಮತಿ ಎಮ್ಮಿ ನಜೆತ್

ಶ್ರೀಮತಿ ಮಾಗ್ಡೆಲಿನ್ ಡಿಸೋಜಾ

ಶ್ರೀಮತಿ ಗ್ರೇಸಿ ವಾಜ್


ಶ್ರೀಮತಿ ಮೇಬಲ್ ಸಲ್ದಾನ್ಹಾ

ಶ್ರೀಮತಿ ಬ್ರಿಜಿಟ್ ಸಿಕ್ವೇರಾ

ಹಾಂಚೊ ಹಾಂವ್ ಕಾಳ್ಜಾ ಥಾವ್ನ್

ಉಪ್ಕಾರ್ ಭಾವ್ತಾಂ.

7056
P-Kon
GHA





ಕೊಂಕ್ಣಿ ಸಾಹಿತ್ಯ ಅನಿ ಪ್ರಕಾಶನ್ ಕ್ಷೇತ್ರಾಂತ್ ಅಜೂನ್ ಖಿಳ್ತಿತ್ ನಾಸ್ತಾಂ ವಾವ್ರ್ ಕರ್ಚಿ ಖರ್ಚಿ ಲೇಖಿಕಾ ಆಸಾ ತರ್ ತಿ ಜಾವ್ನಾಸಾ ಗ್ಲೆಡಿಸ್ ರೇಗೊ.

ಲ್ಹಾನ್ ಪ್ರಾಯೆರ್ ಥಾವ್ನ್ ಆಪ್ಲಿ ಮಾಂಯ್-ಭಾಸ್ ಕೊಂಕ್ಣಿಚೆರ್ ಮೊಗಾರ್ ಪಡ್ಲಲಿ ತಿ ಅಜೂನ್ ತಿಚೊ ಪಾಲ್-ಪೋಸ್ ಕರುನ್ ಆಸಾ.

ಕಾದಂಬರಿಕರ್ತ್, ಮಟ್ಟ್ಯಾ ಕಾಣಿಯಾಂಗಾರ್, ಕವಯಿತ್ರಿ, ಪ್ರಕಾಶಕಿ, ನಟಿ ಅನಿ ಕಲಾಕಾರ್ ಜಾವ್ನಾಸ್ಚ್ಯಾ ತಿಕಾ ಕೊಂಕ್ಣಿ ವಾವ್ರ್ ಶ್ವತಾಂತ್ ಕೆದಿಂಚ್ ಪುರಾಸಣ್ ಭಗಾನಾ.

ಕೊಂಕ್ಣಿತ್ಲ್ಯಾ ಥರಾಪಳ್ ಸಾಹಿತಿಕ್ ಪ್ರಾಕಾರಾಂಚೆರ್ ತಿ ನದರ್ ಭಂವ್ಡಾವ್ನ್ ವಾವ್ರ್ ಕರಿತ್ ಆಸಾ.

ತಿಚ್ಯೆ ಮ್ಹಿನ್ತಕ್, ಶ್ರದ್ಧಾ ಮನೋಭಾವಾಕ್ ಯಶ್ ಲಾಭೊಂ.

‘ಕೊಂಕ್ಣೊ’